

تلاش
فضلِ حرمِ گنجِ روادی
 حضرت مولانا
 رحمۃ اللہ علیہ

پندرہویں صدی ہجری
 کے مشہور و مقبول بزرگ اور عالم دین
 اور سنا حضرت مولانا فضل حرم گنج روادی رحمۃ اللہ علیہ
 (۱۱۲۰ھ تا ۱۲۱۲ھ) کے سولہ خطبات حالات و اشارات اور موقوفات جدول پر اپنا اثر کے بغیر
 نہیں رہتے۔ عارف معلوم ہوتا ہے کہ تصوف شریعت پر مشتمل ہے اور شریعت پر مشتمل ہے۔ بلکہ
 شریعت کی روح مولانا مسعود کے متعلق مولانا اشرف علی تھانی
 مولانا محمد علی منگھری اور مولانا سید عبدالکرم
 آثار میں شامل ہیں

مولانا سید ابوالحسن علی ندوی

ناشر نجاس نشریات اسلام
 کے سوناٹیم آباد کراچی ۷۵

تذکرہ

حضرت مولانا فضل رحمن گنج مراد آبادی

رَحْمَةُ اللهِ عَلَيْهَا

چودھویں صدی ہجری کے مشہور و مقبول اور
عالم اولیں زمانہ حضرت مولانا فضل رحمن گنج مراد آبادی
(۱۲۰۸ھ - ۱۳۱۳ھ) کے سوانح حیات، حالات و کمالات
اور ارشادات و ملفوظات

مہتابی

مولانا سید ابوالحسن علی ندوی

ناشر مجلس نشریات اسلام کے نام پر ایڈمیشن کراچی ۱۸
ناظم اسم آبادی

DATA ENTERED

جملہ حقوق طباعت و اشاعت
پاکستان میں
بجی فضل ربی ندوی محفوظ ہیں

۲۹۷۶۹۲۰
ف ۶۹۷
2629

نام کتاب :- تذکرہ حضرت مولانا فضل رحمن گنج مراد آبادی
مصنف :- مولانا سید ابوالحسن علی ندوی
سنہ طباعت :- ۱۹۷۷ء کراچی
کتابت :- انوار شمس
مطبوعہ :- مشہور پریس
صفحات :- ۱۲۳
قیمت :- دس روپے

ناشر

فضلاء ربی ندوی

مجلس نشریات اسلام - ۱ - کے ۲/۱ - ناظم آباد مینشن - ناظم آباد کراچی ۷۵

فہرست

صفحہ	مضامین	نمبر شمار	صفحہ	مضامین	نمبر شمار
۲۸	ہجرت کتابت	۵	۷	مقدمہ	(۱)
۲۸	دہلی کا سفر	۶	۱۳	مولانا فضل الرحمن گنج مراد آبادیؒ	(۲)
۲۸	تعلیم	۷		(از مولانا حکیم سید عبدالحیؒ)	
۳۰	مہر کا آپ کے ساتھ معاملہ	۸	۱۶	اجداد و شیوخ	(۳)
۳۰	شادی و مراد آباد کی سکونت	۹	۱۶	اجداد کرام	۱
۳۱	معاشرت و سامانِ معیشت	۱۰	۱۶	حضرت شاہ مصباح العاشقینؒ	۲
۳۱	ایک شورش	۱۱	۱۹	شیوخ کبار	۳
۳۳	پوشاک	۱۲	۲۰	حضرت شاہ محمد آفاقؒ	۴
۳۳	وجاہت و محبوبیت	۱۳	۲۱	حضرت خواجہ ضیاء اللہؒ	۵
۳۴	معمولات و اوقات	۱۴	۲۱	حضرت خواجہ محمد زبیرؒ	۶
۳۵	تہجد کے وقت	۱۵	۲۳	حضرت خواجہ محمد نقشبندؒ	۷
۳۶	تہجد و بیداری کا اہتمام	۱۶	۲۳	حضرت خواجہ محمد معصومؒ	۸
۳۷	معتقدین زائرین کا ہجوم اور ان کی شخصیت	۱۷	۲۶	حالات و معمولات	(۴)
۳۸	تحفہ تبرک	۱۸	۲۶	والد ماجد	۱
۳۸	ننگی اور اس کا سبب	۱۹	۲۶	ولادت	۲
۳۸	زبانہ آخر	۲۰	۲۶	آپ کا بچپن	۳
۴۰	درد و محبت اور ذوق و شوق	(۵)	۲۷	مزدوری	۴

۲۵

اجداد و شیوخ

۹/۱۵/۲۰۱۹

صفحہ	مضامین	صفحہ	مضامین	نمبر شمار
۵۱	ولایت کی تعریف	۱۱	ایک آیت پر کیفیت	۱
۵۱	رسوم کی ناپسندیدگی	۱۲	اللہ کے معنی زبان ہندی میں	۲
۵۲	چہلم و عرس کی ممانعت	۱۳	حدیث دوست	۳
۵۲	بدعات و رسوم کی مخالفت	۱۴	محبت و نسبت کے بغیر زندگی بیکار	۴
۵۳	احکام و مسائل شریعت کا احترام	۱۵	عشق کی دکان	۵
۵۳	حدیث و فقہ کی عظمت	۱۶	اللہ و رسول پر جان قربان کرنا چاہیے	۶
۵۴	علم و علماء کا احترام	۱۷	پریم کا پیالہ	۷
۵۶	قرآن و حدیث سے عشق	۱۸	اللہ کی محبت میں مزہ	۸
۵۶	قرآن کی لذت و دولت	۱۹	درِ عاشق	۹
۵۷	شغل حدیث	۲۰	اشعار عاشقانہ	۱۰
۵۷	حدیث سے خوشی	۲۱	آنحضرت صلی اللہ علیہ وسلم سے تعلق و عشق	۱۱
۵۷	حدیث پڑھنے میں توجہ آہی	۲۲	(۶) اتباع سنت و احترام شریعت	
۵۸	حدیث کا فیضان	۲۳	علوئے مرتبہ کا سبب	۱
۵۸	حدیث و قرآن کی مزاوت کے اثرات	۲۴	شریعت کے بغیر کچھ نہیں	۲
۵۸	درس حدیث کے وقت سرور و فیض	۲۵	اتباع سنت کا درجہ	۳
۵۸	درس حدیث کی کیفیت	۲۶	اتباع کے معنی	۴
۵۹	حدیث کے انوار کو کوئی نہیں پاتا	۲۷	اتباع شریعت کی تاثیر	۵
۶۰	حدیث انتقال کے وقت	۲۸	ادکار و ادا میں حدیث کی پیروی	۶
۶۰	حدیث دم واپس تک	۲۹	ماثور دعائیں	۷
۶۱	بذل و عطا	۳۰	درود شریف کی اہمیت	۸
۶۱	نفع عام و خدمت خلق کا جذبہ	۳۱	اتباع سنت کا مفہوم	۹
۶۲	تحائف اور کتابوں کی تقسیم	۳۲	فتاویٰ الرسول کا مطلب	۱۰

صفحہ	مضامین	صفحہ	نمبر شمار	مضامین	نمبر شمار
۷۸	کمال علمی	۶۳	(۱۱)	وزیر اودھ کا نذرانہ اور اس کی تقسیم	۳
۷۸	نہارِ قصر کا ایک مسئلہ	۶۳	۱	حق ہمسائیگی	۴
۷۹	کتابوں کے اغلاط کی تصحیح	۶۴	۲	شرفا اور غرباء کی مدد کا طریقہ	۵
۷۹	احادیث پر عبور	۶۵	۳	زہد و توکل	(۹)
۸۰	اختلافِ قرأت پر نظر	۶۵	۴	روپے کی قدر	۱
۸۰	تفسیرِ نزکاتِ قرآن	۶۵	۵	روزمرہ کے خرچ کا قاعدہ	۲
۸۱	قرآن میں حدیث کے الفاظ کے ہندی ترجمے	۶۶	(۱۲)	فقیر کی دولت	۳
۸۱	ایک حدیث کا ترجمہ	۶۷	۱	حاکمِ دگراں و گدائے خوشنیتن	۴
۸۱	نسبت کا ترجمہ	۶۸	۲	کیمیاء و دستِ غیب سے بیماری	۵
۸۱	درود کا ترجمہ	۶۸	۳	لاکھ روپے پر خاک	۶
۸۲	تجلی کا ترجمہ	۶۹	۴	اہل حکومت و جاہلت کی بے وقعتی	۷
۸۲	بدریج کا ترجمہ	۷۱	۵	فیض و تاثیر	(۱۰)
۸۲	نہی و اثبات کا ترجمہ	۷۱	۶	گریہ و محبت	۱
۸۲	زینبہ البجویۃ	۷۱	۷	کلام کی تاثیر	۲
۸۲	ترجمہ قرآن کے کچھ نمونے	۷۲	۸	اسماء حسنیٰ کا بیان	۳
۸۳	علالت اور وفات	۷۲	(۱۳)	غیر مسلموں کا قبولِ اسلام	۴
۸۳	عالت کی ابتدا	۷۲	۱	دولار کا تھپڑ	۵
۸۵	اتباع سنت کا اہتمام اور درسِ حدیث	۷۳	۲	لسانی توجہ	۶
۸۵	حدیث شریف کا آخری سبق	۷۳	۳	ایک شعر باعثِ توبہ و اصلاح	۷
۸۵	ایک نعتیہ شعر اور کیفیت	۷۵	۴	ایک شعر کا اثر	۸
۸۶	ایک شعر پر رقت	۷۵	۵	بسیواؤں کی توبہ	۹
۸۶	صلحائے امت کا مرتبہ	۷۵	۶	صحبتِ توجہ کی تاثیر	۱۰

صفحہ	مضامین	صفحہ	مضامین	نمبر شمارہ
۹۴	غسل و تکفین	۲۸	محویت و استغراق کی زیادتی	۷
۹۵	نماز جنازہ و تدفین	۲۹	صبر کی فضیلت اور حضرت ابو بکرؓ کی منقبت	۸
۹۵	خواص اہل تعلق کی آمدوران کا تاثر	۳۰	مرشد کی یاد	۹
۹۶	قرض کی ادائیگی	۳۱	اولیاء امت کا درجہ	۱۰
۹۷	گنج مراد آباد کی حاضری اور اسکے تاثرات	(۱۱۳)	دعا و تسہیل	۱۱
۹۷	نگاہ مرشد	۱	مریدوں کی تلقین	۱۲
	از مولانا سید محمد علی منوگیری (بانی ندوۃ العلماء)		رضا بالتقضاء	۱۳
۱۰۲	جذب دل	۲	مناقب خلفاء اربعہ	۱۴
	از مولانا حکیم سید عبدالحی (سابق ناظم ندوۃ العلماء)		بشارات	۱۵
۱۰۸	استانہ فقیر	۳	فنا رکامل	۱۶
	از نواب صدیق یار جنگ مولانا حبیب الرحمن خان شروانی	۴	حدیث کا تقاضہ	۱۷
۱۱۲	گنج بے رنج	۴	اہل تعلق کے لئے دعا	۱۸
	از حضرت مولانا اشرف علی صاحب تھانوی		ذکر جلی	۱۹
۱۲۳	سفر سعادت	۵	مجتہدین و زائرین کا ہجوم	۲۰
	از صفی الدولہ نواب علی حسن خان مرحوم		حدیث کی تلاوت بالیں پر	۲۱
	فرزند نواب صدیق حسن خان مرحوم		وقت اخیر	۲۲
۱۲۷	گنج مراد	۶	غایت اتباع سنت	۲۳
	از مولوی عباد علی صاحب کرسوی مرحوم		ساعت و دواع	۲۴
۱۳۷	مکتوب لطیف	۷	سکینت و رحمت	۲۵
	از مولانا مفتی عبداللطیف صاحب طحانی		وفات	۲۶
	سابق صدر شعبہ دینیات جامعہ اسلامیہ حیدرآباد دکن		آہنہ قبولیت و رحمت	۲۷
۱۴۲	اولاد و احفاد	(۱۵)		

بِسْمِ اللّٰهِ الرَّحْمٰنِ الرَّحِیْمِ

می نہ روید تخم دل از آب و گل

بے نگاہی از خد اوندانِ دل

اقبال

الْحَمْدُ لِلّٰهِ وَسَلَامٌ عَلَىٰ عِبَادِهِ الَّذِينَ اصْطَفَىٰ

چودھویں صدی ہجری کی ابتدا کے مشہور بزرگ حضرت مولانا فضل رحمان صاحب گنج مراد آبادی رحمۃ اللہ علیہ نے (جن کی زیسوانح حیات ہے) ایک روز مولانا محمد علی صاحب مونگیری سے فرمایا:۔
”تم نے کوئی عشق کی دکان بھی دیکھی ہے؟“ مولانا محمد علی نے سکوت کیا۔ آپ نے فرمایا:۔ ہم نے
دو دکانیں دیکھی ہیں، ایک شاہ غلام علی صاحب کی، اور دوسری حضرت شاہ آفاق رحمۃ اللہ علیہ
کی، اس دکان میں عشق کا سودا بکا کرتا تھا۔

ہماری اس صدی کے آغاز میں اگرچہ انگریزوں کے دم قدم سے مادیت کے قدم اس ملک میں
جم گئے تھے، اور اہل دل بڑے درد سے کہہ رہے تھے کہ:

وہ جو سچے تھے دوائے دل، وہ دکان اپنی بڑھا گئے

پھر بھی عشق الہی کی کہیں کہیں دکانیں قائم تھیں، جہاں سے جذب و شوق اور درد و محبت
کا سودا ملتا تھا۔ ان دکانوں میں دو دکانیں خاص طور پر مرجح خاص و عام تھیں، ایک گنگوہ
میں اور ایک گنج مراد آبادی میں، دونوں نے اپنی اپنی جگہ درد و محبت اور اتباع سنت کا بازار گرم

گر دکھاتھا اور اس جنس نایاب کو وقف عام کر دیا تھا۔

یوں تو اس دنیا میں خدا کا دیا سب کچھ ہے، لیکن اگر اس بھرے بازار میں ایک دردِ محبت
ہی کی "دکان" نہیں، جہاں سے قلب کی حرارت اور عشق کی دولت مل سکتی ہے، تو پھر دنیا ایک قمارخانہ
اور زندگی محض "سود و سودا مکر و فن" ہے، اور اس میں وہی زیادہ کامیاب ہوگا جو اس فن میں طاق ہوگا۔

۵ من کی دنیا من کی دنیا، سوز و مستی جذب و شوق

تن کی دنیا تن دنیا، سود و سودا مکر و فن

اس زندگی کی آبرو اور اس باغِ مستی کی ساری بہار اور سارا وقار اور اس دنیا کا سارا
سنگامہ وجود اسی "درد و محبت" کے دم سے ہے، اس کے بغیر یہ محفل سونی اور یہ گھر بے چراغ ہے۔
"درخمن کائنات میں ہی ایک کام کا دانہ ہے، اگر یہ نہیں تو پھر سب خس و خاشاک ہے۔"

درخمن کائنات کریم نگاہ

یک دانہ محبت است باقی ہمہ گاہ

اہلِ دل نے تو اس دن کو اپنی عمر میں شمار کرنے سے انکار کر دیا ہے جو "عشق و مستی" کے

بغیر گند گیا۔ امیر خسرو رحمۃ اللہ علیہ نے ایسے سب اہلِ دل کی ترجمانی فرمائی ہے۔

ناخوش آن وقتے کہ بر زندہ دلاں بے عشق رفت

صانع آن روزے کہ بر مستان بہ ہشیاری گذشت

یورپ کا صنعتی انقلاب اور مادی تہذیب اگرچہ ساری دنیا کا "من" سے "تن" کی طرف

پھیر چکی ہے اور دلوں کی انگلیٹھیاں عرصے سے سرو ہیں، عصر حاضر کے اداس شناس (اقبال) نے

آج سے برسوں پہلے کہا تھا: -

دل کے ہنگامے مئے مغرب نے کر ڈالے خموش

لیکن ابھی اس خاکستر میں "محبت" کی چنگاری موجود ہے اور دل کا چراغ بالکل گل نہیں ہوا ہے، خصوصاً ہمارے ملک ہندوستان میں (جس کے خمیر میں درد و محبت ہے) ابھی دل کی یہ پیاس اور روح کی یہ پکار موجود ہے، مادیت کے عروج اور بچرانے بھی کہیں کہیں اس خالص مادیت سے برابری اور روحانیت کی تلاش پیدا کر دی ہے، تقسیم کے انسانیت سوز ہنگامہ نے جب دلوں کو زخمی کیا اور لاکھوں انسانوں نے اس دنیا کی بے ثباتی اور زندگی کی بے وفائی کا منظر دیکھ لیا، تو ان کو بھی اس زخم دل کے لئے مرہم کی ضرورت ہوئی، آج دونوں طرف بے خانماں اور شکستہ دل انسانوں کو اہل درد و محبت کے حالات اور تذکروں کی سب سے زیادہ تلاش ہے، یوں بھی آج دماغ پر افکار و شبہات اور غلط معلومات کے لشکروں کا جو زخم ہے اس کے مقابلہ کی بھی صورت صرف یہ ہے کہ دل کی اس مخفی طاقت کو ابھارا جائے اور عشق و محبت کی چنگاری کو سلگا جایا جائے، جس کے سامنے افکار و شبہات اور غلط معلومات نے ہمیشہ سپردال دی ہے۔

شاید انھیں سب باتوں کا خیال کر کے میرے مرثی و بردار معظم ڈاکٹر حکیم مولوی سید عبدالعلی صاحب ناظم ندوۃ العلماء ریسوس تقاضا کر رہے تھے کہ میں حضرت مولانا فضل رحمن گنج مراد آبادی کا تذکرہ مرتب کروں، مولانا کی زندگی میں یہ جوہر (درد و محبت) بہت نمایاں ہے، ان کے واقعات آج بھی اپنی سادگی کے باوجود دلوں پر تیر و نشتر کا کام کرتے ہیں، درد و محبت، جذب و مستی کے ساتھ اتباع سنت، احترام شریعت اور حدیث نبوی کے ساتھ عشق کا جیسا نمونہ ان کی زندگی میں ملتا ہے وہ اگر نایاب نہیں تو کمیاب ضرور ہے۔

در کفے جام شریعت در کفے سندان عشق ہر سو سنا کے ندانجام و سندان خن

۱۷ مئی ۱۹۶۱ء کو آپ نے انتقال کیا۔ رحمہ اللہ وغفرلہ

اسی کے ساتھ ان کی زندگی میں زہد و استغنا کے ایسے موثر واقعات ملتے ہیں جو اس
 ”زیر پستی“ کے دور میں تڑپا دیتے ہیں، اس سب کے ساتھ ان کی زندگی کا ایک عنصر اور بھی ہے
 جس نے ان کو اس نسل سے قریب اور مانوس کر دیا ہے، وہ ان کی بے تکلفی و سادگی اور رسوم
 سے (دائرہ شریعت میں رہتے ہوئے) آزادی ہے، اس بنا پر امید کی جاتی ہے کہ استفادہ
 کا دائرہ وسیع ہوگا۔

ان محرکات کے علاوہ اس کتاب کی تالیف کا ایک محرک اور بھی ہے جو اگرچہ ثانوی ہے
 مگر عزیز ہے، وہ یہ کہ حضرت مولانا ندوۃ العلماء کے بانیوں اور اس کے اکثر ابتدائی کارکنوں کے
 شیخ اور روحانی سرپرست ہیں، حضرت مولانا سید محمد علی مونگیرؒ بانی ندوۃ العلماء ان کے خلیفہ
 اور محبوب ترین مرید و مسترشد ہیں، ان کے علاوہ ارکان ندوۃ العلماء میں سے مولانا سید ظہور الاسلام
 صاحب فختوری، مولانا نور محمد صاحب پنجابی، مولانا سید جمال حسین صاحب بہاری، میرے والد محترم
 مولانا حکیم سید عبدالحی صاحب رائے بریلوی (سابق ناظم ندوۃ العلماء) نواب صدیق جنگ
 مولانا حبیب الرحمن خاں شروانی، مولانا عبدالحق صاحب حقانی، مولانا مسیح الزماں صاحب
 شاہجہاں پوری (سابق ناظم ندوۃ العلماء) صفی الدولہ حسام الملک نواب سید علی حسن خاں
 و ناظم ندوۃ العلماء، منشی احتشام علی صاحب کوروی (مستعد مال) حضرت مولانا کے مریدین ہیں
 سے تھے خود بانی ندوۃ العلماء اور اکثر علمائے ندوۃ العلماء کے استاد استاذ العلماء مولانا لطف اللہ
 صاحب علیگڑھی مولانا سے ارادت و ارتباط روحانی رکھتے تھے اس تعلق کا بھی تقاضا تھا کہ ندوۃ العلماء
 کی جانب سے (جس کو قائم ہوئے ساٹھ برس سے زیادہ ہو رہے ہیں) اپنے اس مرکز روحانی کی
 تاریخ و سوانح شائع کی جائے، ناچیز مؤلف پر یہ فرض دو طرح سے عائد ہوتا ہے۔ ایک ندوۃ العلماء
 کے حقیر خادم کی حیثیت سے، دوسرے اپنے والد مولانا سید عبدالحی رحمۃ اللہ علیہ کے تعلق سے۔

اور اس کو آج یہ فرض اور سنت و احسان کا فرض ادا کرتے ہوئے دو گونہ مسرت ہے۔

حضرت مولانا کے حالات ان کتابوں میں منتشر طور پر پھیلے ہوئے ہیں جو آپ کے مریدین و مسترشین نے آپ کی اخیر زندگی میں یا آپ کے بعد تصنیف کیں، لیکن چونکہ ان کتابوں کا موضوع سوانح اور تذکرہ نہ تھا، بلکہ ملفوظات وارشادات اور اپنے مشاہدات و اثرات کا جمع کرنا تھا، اس لئے ان میں کوئی ترتیب یا مضامین کی تقسیم نہیں، مزید یہ کہ یہ کتابیں طرز قدیم پر لکھی گئی ہیں اور ان میں بہت سے زوائد اور غیر متعلق مضامین ہیں، اخیر یہ کہ اب وہ سب نایاب ہیں، ضرورت تھی کہ ان کتابوں سے حالات و واقعات اور ملفوظات انتخاب کر کے ایک مکمل تذکرہ مرتب کیا جائے جو عصر حاضر اور نسل جدید کے لئے بھی پوری کشش اور افادیت رکھتا ہو اور جس میں تصوف کے نظری مسائل اور عملی تفصیلات نیز دقیق و عمیق مباحث اور حل طلب اشارات نہ ہوں، امید ہے کہ یہ کتاب اس ضرورت کو پورا کرے گی۔

اس کتاب کا بڑا مالک مولانا سید محمد علی مونگیری رحمۃ اللہ علیہ کی ارشاد رحمانی اور مولانا سید تاج حسین صاحب بہاری کی فضل رحمانی (۱-۲) کمالات رحمانی، نیز نواب سید نور الحسن خاں مرحوم کے رسائل اور مولوی عبدالغفار صاحب آسیونی کی ہدیہ عشاق رحمانی ہے۔

رضی الدولہ نواب سید نور الحسن خاں (فرزند امیر الملک والا جاہ نواب سید صدیق حسن خاں رئیس بھوپال) حضرت مولانا سے بیعت تھے، حضرت مولانا کا ایسا عاشق صادق دیکھنے میں نہیں آیا، ان کو ہر ایسے واقعہ اور ایسے جزئیہ کی تلاش رہتی تھی جس کا مولانا سے دور کا بھی تعلق ہو، خود بڑے ذوق و شوق و حسن عقیدت سے رسائل لکھے اور چھپوائے اور مولانا کے دوسرے خدام و متنبین سے لکھوائے اور چھپوائے اس میں کوئی شک نہیں کہ اس سلسلہ کا بڑا ذخیرہ تصانیف و معلومات نواب صاحب مرحوم کی توجہ اور محنت کا رہین منت ہے، اس کتاب کی ترتیب میں سب سے زیادہ

ندوان کے کتب خانہ سے ملی، جو کتب خانہ ندوۃ العلماء میں امانت ہے، غالباً مولانا کے حالات و متعلقہ تصانیف کا اتنا بڑا ذخیرہ کہیں اور نہ ہوگا۔

مناسب سمجھا گیا کہ شروع میں مولانا کا اجمالی تذکرہ مولانا سید عبدالحی کی شہرہ آفاق تصنیف ”ترجمۃ الخواطر کی جلد ہشتم سے نقل کر دیا جائے، جس مؤرخ کے قلم نے پانچ ہزار شاہیر مندرستان کا تذکرہ لکھا ہے جس میں سیکڑوں کی تعدادیں مشائخ طریقت اور علمائے شریعت ہیں، اسکی شہادت اور اس کا بیان بڑی اہمیت اور بڑی قیمت رکھتا ہے۔

آخر میں ان چند مضامین کا اضافہ کر دیا گیا ہے جن میں اکثر شاہیر اور بعض غیر شاہیر نے گنج مراد آباد کی حاضری کے واقعات اور اپنے تاثرات و مشاہدات سنائے ہیں، ان کے مجموعہ سے گنج مراد آباد کا وہ نقشہ اور کیفیات سامنے آجاتی ہیں، جب اس کی مسند ارشاد آباد اور اس کی گلیاں ایک عاشق صادق اور ایک عارف کامل کے انفاس طیبہ سے معمور و گرم تھیں، نیز مولانا کی بہت سی وہ خصوصیات اور حالات سامنے آتے ہیں جو اب کہیں اور سے معلوم نہیں ہو سکتے۔

یہ ”سپارہ دل“ ان سب دوستوں کی خدمت میں پیش ہے جو درد و محبت کے جویا اور اہل معرفت و یقین کے حالات کے طالب ہیں۔

ابوالحسن علی

دارالعلوم ندوۃ العلماء، لکھنؤ

۲۵ رزی قعدہ

۱۳۷۷ھ

مولانا فضل الرحمن گنج مراد آبادی

از: مولانا حکیم سید عبدالحمید

مولانا فضل الرحمن صاحب کے والد کا نام شاہ اہل اللہ تھا، نسب نامہ اس طرح ہے،
مولانا فضل الرحمن بن شاہ اہل اللہ بن محمد فیاض بن برکت اللہ بن نور محمد بن عبد اللطیف بن عبدالرحیم
ابن محمد شاہ مصباح العاشقین صدیقی ملائی ثم مراد آبادی، حدیث میں بلند پایہ، بڑے عالی سند،
طویل العمر اور اپنے زمانہ کے صاحب مقامات و کرامات اولیاء اللہ میں سے تھے، ان کا وجود باوجود
اس دور آخر میں اسلام کے لئے شرف و عزت کا باعث تھا، ۱۲۰۸ھ میں نلاواں میں پیدا ہوئے
مولانا نور بن انوار انصاری فرنگی محلی اور دوسرے علمائے لکھنؤ سے درسیات پڑھیں، پھر مولانا حسن علی
لکھنوی محدث کی رفاقت میں دہلی کا سفر کیا اور شاہ عبدالعزیز، شاہ غلام علی اور شاہ محمد آفاق
رحمۃ اللہ علیہم اور دوسرے مشائخ کبار سے ملاقات کی، اور ان کی صحبت حاصل کی، اس سفر
میں آپ نے حضرت شاہ عبدالعزیز سے حدیث مسلسل بالاولیۃ اور مسلسل بالحبۃ کی سند لی
لے مولانا کے خاندانی شجرہ میں شیخ برکت اللہ اور شیخ نور محمد کے درمیان دو واسطے اور ہیں، شیخ برکت اللہ بن
صوفی عبدالقادر بن مولانا سعد اللہ بن مولانا نور اللہ عرف نور محمد - ۱۲ (افضال رحمانی ص ۲۹)

اور صحیح بخاری کے کچھ حصہ کی سماعت کی، پھر وطن واپس آگئے اور کچھ عرصہ قیام کیا، شاہ عبدالعزیز صاحب کی وفات کے بعد دوبارہ دہلی کا سفر کیا اور ان کے نواسے شاہ اسحق رحمۃ اللہ علیہ سے صحاح ستہ کا درس لیا اور مدت تک حضرت شاہ محمد آفاق کی صحبت میں رہ کر طریقت کی تعلیم حاصل کی اور علم و معرفت میں بلند مقام پیدا کیا اور اجازت و خلافت سے مشرف ہوئے۔ دہلی سے آپ وطن واپس آئے اور ایک عرصہ تک نلاواں میں قیام فرمایا، البتہ صاحب کے انتقال کے بعد گنج مراد آباد منتقل ہو گئے جو نلاواں سے چار میل پر ہے، آپ نے وہاں دوسری شادی کی اور سکونت اختیار کر لی، لیکن اس زمانہ میں زیادہ تر سفر میں رہتے تھے، کبھی لکھنؤ، کبھی کانپور، بنارس، قنوج وغیرہ کا سفر فرماتے تھے اور اکثر مطابح میں قرآن مجید کی تصحیح کا کام کرتے تھے اور حدیث شریف کا درس دیتے تھے، جب عمر مبارک زیادہ ہوئی تو سفر ترک فرما دیا اور مراد آباد میں مستقل قیام اختیار فرمایا، جہاں عقیدتمندوں نے پروانوں کی طرح ہجوم کیا اور تحائف و ہدایا کی بارش ہوئی، بڑے بڑے امراء و رؤسا و دور دراز اور دشوار گزار علاقوں سے عقیدت مندانہ حاضر ہوئے اور آپ کی ذات مرید خلائق بن گئی اور ایسی مقبولیت اور ہر لغوی حاصل ہوئی جو اس زمانہ میں کسی شیخ طریقت کو حاصل نہیں ہوتی۔

میں نے اپنے زمانہ میں جن علماء و مشائخ کی زیارت کا شرف حاصل کیا ان میں کسی کو سنن نبوی اور رسول اللہ صلی اللہ علیہ وسلم کی چال وصال اور طور و طریق کا آپ سے زیادہ جاننے والا نہیں دیکھا، چھوٹے سے چھوٹے معاملہ میں آپ طریق نبوی سے انحراف پسند نہیں کرتے تھے، ذریعہ احتیاط، قناعت و استغناء بذل و سخا، اور زہد و کرم میں آپ فرو فریذ تھے، مال کو جمع رکھنا اور فقر و فاقہ سے ڈرنا آپ نہیں جانتے تھے، ہزاروں روپیہ خدمت میں آتے اور آپ اسی دن لوگوں میں تقسیم کرتے یہ پسند نہیں کرتے تھے کہ روپیہ پیسہ پر کوئی رات گزرے، پہننے اور کھانے میں کوئی تکلف اور ہتمام

اجداد و شیوخ

اجداد کرام | مولانا نسباً صدیقی ہیں، آپ کے اجداد میں سب سے پہلے شیخ شہاب الدین زاید غالباً آٹھویں صدی کی ابتدا میں ہندوستان تشریف لائے اور بہار میں سکونت اختیار کی، ان کے صاحبزادے شیخ داؤد سلطان فیروز شاہ کے عہد میں دہلی تشریف لائے اور کچھ مدت وہاں رہ کر پانی پت میں قیام اختیار کیا، اور ۱۷۷۰ء میں وہیں وفات پائی آپ کے صاحبزادے شاہ منکن تھے اور ان کے صاحبزادے محمد معروف بہ شاہ مصباح العاشقین چشتی تھے جو نامور مشائخ چشت اور کبار اولیاء اللہ میں سے تھے۔

حضرت شاہ مصباح العاشقین | حضرت شاہ مصباح العاشقین ۱۷۸۰ء میں پانی پت میں پیدا ہوئے، ابتدائے شباب

میں ملتان جا کر شیخ الاسلام حضرت بہاء الدین زکریا ملتانی کی خانقاہ میں مقیم رہ کر مولانا حسین سے علوم دینیہ کی تحصیل کی اور حج سے مشرف ہوئے، وطن کچھ عرصہ قیام کرنے کے بعد تلاش مرشد میں مشرق (یورپ) کا رخ کیا، لکھنؤ میں مولانا محمد اعظم ثانی اور شاہ مینا صاحب کی صحبت میں کچھ وقت گزارا۔ پھر اودھ (فیض آباد) میں شیخ احمد راوی کی خدمت میں منازل سلوک طے کئے اور سلسلہ چشتیہ میں بیعت کی، تکمیل سلوک کے لئے شیخ ہی کی ہدایت و ایما سے شیخ جلال الدین گجراتی کا قصد فرمایا اور پنڈوہ (بنگال) کا سفر اختیار کیا، اتنا ہی راہ میں بنارس میں عشق مجازی

کہ محمد بن ابی البقاء الکرمی نام اور اعظم ثانی لقب تھا، یہ لقب ان کو علمائے حجاز نے ان کے علمی و فقہی نثر کی بنا پر دیا تھا۔ شیخ ابو الفتح بن عبد الحمی بن عبد المقدر کندی کے شاگرد و خلیفہ تھے، تلامذہ میں حضرت شاہ مینا لکھنوی، مولانا سعد الدین خیر آبادی جیسے اکابر ہیں۔ ۱۸۷۰ء میں وفات پائی۔ ۱۲ (تذیبہ الخواطر جلد سوم)

میں مبتلا ہوئے، پھر شیخ کی تنبیہ اور مجاہدہ توفیق الہی سے مردانہ وار اس کو چھوڑ کر محبوب حقیقی کی طرف متوجہ ہوئے، اور پندرہویں میں شیخ جلال الدین گجراتی کی خدمت میں حاضر ہوئے شیخ نے مصباح العاشقین لقب دیا، اور بڑی پذیرائی فرمائی اور تین سال کمال شفقت کے ساتھ رکھ کر علم ظاہری و باطنی کی تکمیل کی اور خلافت سے سرفراز فرمایا، ایک سال کے بعد حضرت شیخ جلال الدین اپنے ہمراہ کو شاہ مصباح العاشقین کے سپرد فرماتے اور ان کے ہاتھ سے خرقہ خلافت عطا فرماتے، ۷۸۸ھ میں شیخ کی شہادت کے بعد عازم مغرب ہوئے، کچھ عرصہ بہار میں جو مسکن آباد تھا، قیام فرمایا اہل خاندان و حاکم شہر نے بیعت کی، بالآخر اپنے شیخ کی ہدایت کے مطابق مغرب دیکھنے کی طرف کوچ فرمایا اور ۷۸۸ھ میں نلاواں میں طح اقامت ڈالی جہاں نصف صدی گزار کر ۹۳۹ھ میں وفات پائی۔ آپ صائم الدہر، نہایت متوکل و زاہد تھے، پورے پورے دن ذکر الہی اور اوائے سنن نبوی میں مشغول رہتے، صبح سے ظہر کے وقت تک علوم دینی کا درس دیتے، نماز ظہر سے فراغت کے بعد صبح بخاری و مسلم کو سامنے رکھ کر وعظ و تلقین فرماتے، اس کے بعد از ترین و طاہرین کی طرف توجہ فرماتے اور نہایت شفقت و حسن اخلاق سے پیش آتے، کھوڑے ہی دونوں میں لوگوں میں میں سلوک اور حصول یقین و معرفت کا شوق پیدا ہو گیا اور رجوع عام شروع ہو گیا، فتوحات کا دروازہ کھل گیا، نماز جمعہ کے بعد معمول تھا کہ برادر زادہ فخر الدین سے فرماتے کہ سوائے کتابوں اور پارچہ ہنردی کے جو کچھ فاضل اور زائد از ضرورت ہو فقرا و طلبہ کو تقسیم کر دیا جائے، اذن عام تھا کہ جو چاہے سامان اٹھالے جائے، اس کا اہتمام تھا کہ رات کی کوئی چیز صبح تک نہ رہے۔

آپ نے سلطان بہلول لودھی اور سلطان سکندر لودھی کا زمانہ پایا۔ آپ کے آخری

یہ مقام پہلے نواحی قنوج میں شمار ہوتا تھا جو دریائے گنگا کے دوسرے کنارے پر ہے۔ اب ضلع ہردوئی کا ایک قصبہ ہے گنج مراد آباد یہاں سے ۶ میل ہے۔ نلاواں میں شاہ مصباح العاشقین کا مزار اب بھی موجود ہے۔

زمانہ میں ہندوستان میں بابر کی آمد ہوئی، سلطان سکندر لودھی نے تشریف آوردی دہلی کی درخواست کی، معذرت فرمائی اور اس کی فرمائش کی کہ ملاحوں کو مسلمانوں سے آباد اور شرفاء کے لئے مدد معاش کا انتظام کیا جائے، اس کی تعمیل ہوئی، کچھ عرصہ کے بعد دہلی تشریف لے گئے، سلطان سکندر لودھی خود ملنے آیا اور نذر گزرائی، دہلی میں مجالس سماع خوب گرم رہیں جن میں بادشاہ نے خود شرکت کی، اور الطاف خصوصی سے سرفراز ہوا، اپنے مشائخ کرام کے مزارات کی زیارت اور کچھ عرصہ دارالسلطنت میں قیام فرمانے اور متعدد اہل علم و اہل استعداد کو اجازت و خلافت سے مشرف فرمانے کے بعد اپنے مستقر ملاحوں کو مراجعت فرمائی اور پھر کہیں تشریف نہیں لے گئے۔

وفات کے قریب سخت مجاہدات اور طویل خلوتیں اختیار کیں اور زیادہ تر زمانہ گوشہ گیری اور باطنی مشغولیت میں گزارا، وفات کے قریب بیوی صاحبہ نے روضہ کی تعمیر شروع کرادی، دیواریں قد آدم اٹھ چکی تھیں، آپ کی نظر ٹپری تو فرمایا کہ بیوی نے اپنے بیٹے (سجادہ نشین) کے لئے دکان بنائی ہے، فقیر کے لئے سایہ آسمان کافی ہے۔

۲۳ جمادی الثانیہ سے مرض وفات کی ابتدا ہوئی، رجب کی چاند رات سے حواس ظاہری میں تغیر ہوا، اور کامل طور پر بے خود و باخدا ہو گئے، وصیت فرمائی کہ نماز جنازہ صاحبزادہ شیخ عبدالرزاق جو سب صاحبزادوں میں مسن ہیں پڑھائیں یا شیخ عبدالرحیم جو حافظ قرآن ہیں، نوحہ کی ممانعت فرمائی، ایک مرتبہ آنکھ کھولی تو دیکھا کہ صاحبزادوں اور اہل تعلق پر گریہ طاری ہے، اور وہ زار و نزار ہیں، آپ نے منع فرمایا، شیخ عبدالرحیم نے فرمایا کہ ایسی نعمت عظمیٰ اور ایسا پد پر بزرگوار ہم سے جدا ہوا ہے ہم کیوں نہ روئیں، جبکہ حضرت کی چشم مبارک بھی اشک آلود ہے، فرمایا "گریہ شما از اندیشہ جان من، و گریہ ما از اندیشہ ایمان من، فرزند می ام! کار بقوی عبادت نیست، بلکہ رحمت و مغفرت اوست"، انتقال کے وقت دونوں پاؤں سیدھے کر لئے اور

اور روح لطیف جسدِ عنقریب سے پرواز کر گئی یا ایتھا النفس المطمئنة ارجعی الی ربک
راضیة مرضیة یہ واقعہ یکم رجب ۱۳۹۹ھ کا ہے، انتقال کے وقت عمر شریف
۱۲۹ سال تھی۔

مولانا فضل رحمن رحمۃ اللہ آپ کی آنکھوں پشت میں ہیں اور آپ کی خصوصیات عشق و
محبت زہد و توکل، بذل و سخا، اتباع سنت، یہاں تک کہ طول عمر میں بھی آپ کی یادگار ہیں سلسلہ
نسب اس طرح ہے: مولانا فضل رحمن بن اہل اللہ بن محمد فیاض بن برکت اللہ بن عبد القادر
ابن شیخ سعد اللہ بن نور محمد بن عبد اللطیف بن عبد الرحیم بن شیخ محمد (معروف بہ شاہ مصباح العاشقین
چشتی) قدس اللہ سرہ۔

مولانا، حضرت شاہ محمد آفاق کے مرید و خلیفہ تھے، حضرت شاہ محمد آفاق
شیوخ کبار حضرت مجدد الف ثانی کے صاحبزادے حضرت شیخ محمد سعید خازن الرحمۃ
کی اولاد میں ہیں آپ کے والد ماجد احسان اللہ خاں صاحب نواب انظر الدین خاں صاحب
کے فرزند ارجمند ہیں جو زمانہ اورنگ زیب میں منصب دار شاہی تھے اور خطاب خانی و نوابی
سے سرفراز تھے، وہ فرزند حضرت شیخ محمد تقی علیہ الرحمۃ فرزند حضرت شیخ عبدالاحد شاہ گل المتخلص
بوحید فرزند حضرت خازن الرحمۃ کے تھے اور از روئے ارادت و خلافت آپ کا سلسلہ حضرت
خواجہ محمد معصوم فرزند و خلیفہ حضرت مجدد الف ثانی سے ملتا ہے، حضرت شاہ آفاق کو اپنے مرشد
بزرگوار حضرت خواجہ ضیاء اللہ سے اجازت حاصل ہے جو حضرت خواجہ محمد زبیر کے اعظم خلفاء

۱۔ حضرت مصباح العاشقین رحمۃ اللہ علیہ کے حالات آپ کے خلیفہ مولانا درجیہ الدین کی کتاب "مصباح العاشقین

فی ایضاح احوال السالکین" سے ماخوذ ہیں۔ یہ کتاب ۱۳۳۰ھ میں خواجہ سید محمد علی الدین حسین مورودی کی سعی اور

مولانا سید عبدالحی کی تصبیح سے "کشف الظلوم" کے نام سے شائع ہوئی۔ ۱۲۔

خلفاء میں سے تھے۔

حضرت شاہ محمد آفاق ^{رحمۃ اللہ علیہ} ۱۱۶۰ھ میں پیدا ہوئے۔ سلوک کی تکمیل
اپنے طریقہ آبابائی نقشبندیہ مجددیہ میں حضرت خواجہ ضیاء اللہ سے

کی، اور ان کے خلفاء میں ممتاز ہوئے۔ حضرت شاہ غلام علی نے حاشیہ سیر المرشدین میں تحریر فرمایا:

حضرت شاہ محمد آفاق از حضرت خواجہ ضیاء اللہ کہ از خلفائے

حضرت محمد زبیر اند رضی اللہ تعالیٰ عنہ نسبت این خاندان کسب

نمودہ لسیر گرمی حلقہ و مراقبہ و افادہ نسبت دریں وقت ممتاز اند

حضرت خواجہ کے انتقال کے بعد مدت دراز تک حضرت خواجہ میر درد علیہ الرحمۃ کی صحبت میں

رہے جو اپنے والد خواجہ محمد ناصر عند لیب کے خلیفہ تھے اور خواجہ محمد ناصر عند لیب حضرت خواجہ

محمد زبیر کے خلفاء میں تھے۔ اللہ تعالیٰ نے حضرت شاہ محمد آفاق کو قبول عام عطا فرمایا اور

شہرہ آفاق بنایا۔ وہلی سے کابل تک لوگوں نے آپ سے فیض اٹھایا، خود بدولت کابل تشریف

لے گئے اور زمان شاہ، شاہ افغانستان نے بیعت کا شرف حاصل کیا۔ سلوک میں اپنے شیوخ کرام

اور آباء معظام کی طرح عالی ہمت و بلند جوصلہ و سرگرم تھے۔ مولانا فضل رحمان صاحب فرماتے

تھے کہ "ہمارے حضرت دس ہزار مرتبہ درود شریف اور پچاس ہزار مرتبہ کلمہ پڑھتے تھے اور دس

پارے قرآن مجید کے تہجد میں پڑھنے کا معمول تھا اور کچھ معلوم نہیں ہوتا تھا۔ دس پارے اتنی زیر

میں ہو جاتے تھے کہ انجان سمجھے ایک پارہ پڑھا ہوگا اور پانچوں وقت صلوٰۃ التبتیح پڑھتے

تھے۔ مزاج میں نہایت تواضع و مسکنت تھی۔ مولانا فرماتے ہیں کہ: "ہمارے حضرت (حضرت

۱۵ شہرہ آفاق۔ تالیف نواب نورا الحسن خاں مرحوم۔ (ص ۵۷)۔ ۱۲۔ ۱۵ نزہۃ الخواطر۔ (جلد ۱) ص ۱۲

شاہ محمد آفاقؒ سب باتیں موافق سنت کے کرتے تھے، لیکن کس نفسی سے ایسا فرماتے تھے کہ ہم سے جو کوئی بات موافق سنت کے ہو جاتی ہے تو عرش سے ایسا فیض آتا ہے کہ ہم ترتر ہو جاتے ہیں۔
حضرت شاہ غلام علیؒ اپنے اکثر مریدوں کو بعد تعلیم کے حضرت شاہ محمد آفاقؒ کی خدمت میں بھیجا کرتے تھے جو وہ صادر فرماتے مسلم کرتے تھے۔ ۷ محرم روز چہار شنبہ ۱۲۵۱ھ میں انتقال فرمایا اور پنجشنبہ کو مغلیہ دورہ میں عقب مسجد شریف مدفون ہوئے۔

آپ حضرت خواجہ بزرگ خواجہ بہار الدین نقشبند کی اولاد میں
حضرت خواجہ ضیاء اللہؒ ہیں تا جبر کشمیر تھے، ایک ایک لاکھ کا آپ کا خیمہ تھا طلب

خدا میں حضرت خواجہ محمد زبیرؒ کی خدمت میں حاضر ہوئے، تمام اسباب اپنا راہِ خدا میں لٹا دیا اور کمالِ تکمیل پر فائز ہو کر خلافت پائی، حضرت شاہ غلام علی صاحب فرماتے تھے کہ جس نے نسبت مجددی مجسم نہ دیکھی ہو، حضرت خواجہ ضیاء اللہؒ کو دیکھے، فرماتے تھے کہ حضرت خواجہ آخر شب میں گریہ زاری کرتے اور لوگوں کو زجر و تنبیہ کر کے بیدار فرماتے اور کہتے کہ حیف ہے تمہارے حال پر کہ محبتِ الہی کا دعویٰ کرتے ہو اور تمہارا یار و محبوب بیدار اور تمہاری طرف متوجہ ہے اور تم خفتہ و غافل ہو۔

تم دعویٰ محبت میں دروغ گو ہو ورنہ عاشقوں کا حال تو یہ ہوتا ہے، کہ :-

مجنوں بہ خیالِ لیلیٰ دروشت دروشت سجتوئے لیلیٰ می گشت

می گشت بدشت بر زبانش لیلیٰ لیلیٰ می گشت ناز بانس می گشت

والد کا نام حضرت ابو العلاء تھا، سلسلہ نسب اس طرح ہے :-
حضرت خواجہ محمد زبیرؒ محمد زبیر بن ابی العلاء بن خواجہ محمد معصوم بن حضرت مجدد الف ثانی

۱۔ اہرارِ محبت۔ از نواب نور الحسن خاں مرحوم مجموعہ رسائل تصوف ص ۵۳ ۲۔ شہرہ آفاق ص ۳۵
۳۔ نشہ عرفان۔ از نواب نور الحسن خاں مرحوم مجموعہ رسائل تصوف ص ۵۵
۴۔ اہرارِ محبت۔ از نواب نور الحسن خاں مرحوم مجموعہ رسائل تصوف ص ۵۵ ۵۔ در المعارف

حضرت شیخ احمد فاروقی بصرہ میں ولادت ہوئی، والد کا صغیر سنی میں انتقال ہو گیا، اس لئے اپنے چناندار حضرت خواجہ حجۃ اللہ محمد نقشبند کے سایہ عاطفت میں پرورش پائی، اور انہیں سے تکمیل سلوک کی، اور بشارتوں سے سرفراز ہوئے، دادا کے انتقال کے بعد ان کے سجادہ کو مدوق بخشا اور کھوڑے عرصے میں اپنی علو استعداد اور علو بہت سے سلسلہ عالیہ مجددیہ کا مرکز ارشاد بن گئے۔

حضرت شاہ غلام علی صاحب کے ملفوظات "در المعارف" میں آپ کے حالات میں لکھا ہے کہ آپ صلوٰۃ اوابین میں دس پارے قرآن مجید کے پڑھتے تھے، اس کے بعد مردوں کا حلقہ ہوتا تھا اور آپ توجہ دیتے تھے، پھر دولت خانہ تشریف لے جا کر عورتوں کا حلقہ کرتے تھے، اور آدھی رات کو چند گھڑی آرام فرما کر تہجد کے لئے اٹھ بیٹھتے تھے، اور تہجد کی نماز میں چالیس مرتبہ یا ساٹھ مرتبہ سورہ یسین پڑھتے تھے، بعد ازاں چاشت کے وقت تک مراقب رہتے تھے، پھر مردوں کا حلقہ ہوتا تھا، اور آپ توجہ دیتے تھے، پھر تھوڑی دیر قبیلہ فرما کر قرأت طویل کے ساتھ چار گھڑی میں نماز فی زوال پڑھتے تھے، پھر ختم خواجگان پڑھ کر ظہر کی نماز ادا کرتے تھے، بعد اس کے قرآن مجید کی تلاوت کر کے کھانا نوش کرتے تھے، رات دن میں یہی وقت حضرت کے کھانے کا تھا، بعد عصر کے مشکوٰۃ شریف یا مکتوبات امام ربانی کا درس فرماتے تھے، غرض کہ تمام دن توجہ دیتے اور ہدایت خلق میں صرف کرتے تھے، جب آپ مکان سے مسجد تشریف لاتے تھے تو امر اپنے دو شاہے اور نگہبیاں مکان سے مسجد تک بچھا دیتے تھے، تاکہ قدم مبارک زمین پر نہ پڑے، اور اگر کسی مریض کی عیادت یا دعوت میں جانے کے لئے سوار ہوتے تو یاد شاہوں کے مثل آپ کی سواری جاتی تھی۔

ایک روز دہلی کی جامع مسجد کے نیچے سے آپ کی سواری نکلی، حضرت شاہ گلشن نے دیکھا کہ ایک شخص پاکی میں سوار ہے اور بہت سی پاکیاں اس کے پیچھے چلی جاتی ہیں اور مجمع کثیر ان

پالکیوں کے ہمراہ ہے اور انوار الہی اس پالکی کے اس طرح محیط ہیں کہ پالکی سے لے کر آسمان تک نور تاباں کا ایک تختہ معلوم ہوتا ہے اور تمام گلی نور سے بھر گئی ہے۔ حضرت شاہ گلشن نے اپنے سر سے پرانی کملی اتار کر ڈال دی اور اپنے مریدوں سے فرمایا کہ اس میں آگ دیے دو، انھوں نے عرض کیا کہ اس کا کیا سبب ہے، فرمایا کہ اس امیر کی سواری پر ایک ایسا نور ہے کہ میں نے کبھی اپنی کملی میں مشاہدہ نہیں کیا، باوجودیکہ تیس برس اس کملی میں ریاضت سے گزارے ہیں، کسی نے عرض کیا کہ یہ سواری حضرت محمد زبیرؓ کی ہے، آپ نے فرمایا الحمد للہ کہ ہمارے پیر زادے ہیں، ہماری آبرو باقی رہی اور اپنے مریدوں کو خدمت میں حضرت قبلہ عالم کے بھیجا اور فرمایا کہ: جس جہاں حضرت تشریف رکھتے ہوں، ہم کو مرید کرنا جائز نہیں ہے۔

حضرت خواجہ محمد زبیرؓ نے بڑے بڑے خلفاء یادگار چھوڑے ہیں، ان میں سے تین بڑے نامور ہوئے، حضرت خواجہ ضیاء اللہ جن کے خلفاء میں حضرت شاہ محمد آفاقؒ ہیں، دوسرے حضرت خواجہ محمد ناصر عندلیب جن کے فرزند و خلیفہ حضرت خواجہ میر درد دہلویؒ ہوئے، تیسرے حضرت خواجہ عبدالعدل جن کے خلیفہ حضرت شاہ عبدالقادر دہلویؒ مترجم قرآن و فرزند حضرت شاہ ولی اللہ دہلویؒ رحمۃ اللہ علیہ ہیں۔

۴۴ ذی قعدہ ۱۵۱۱ھ میں وفات پائی، جسد مبارک سر مندلے جایا گیا جہاں اپنے آبائے کرام کے پہلو میں مدفون ہوئے۔

حضرت خواجہ محمد نقشبند
حجۃ اللہ نقشبند ثانی لقب، محمد نام، حضرت خواجہ محمد معصوم
رحمۃ اللہ علیہ کے فرزند سعید اور حضرت مجدد الف ثانی کے

پوتے ہیں، روز جمعہ ۲۶ رمضان المبارک ۱۰۳۲ھ میں پیدا ہوئے، اپنے والد تیر گوار سے استفادہ اور

لے ارشاد رحمانی ص ۲۸

سلوک کی تحصیل کی اور مدت دراز تک ان کی صحبت و تربیت میں رہے یہاں تک کہ سلوک و معرفت میں درجہ کمال کو پہنچے کہ ان کے والد بزرگوار کے خلفاء میں سے (باوجود کثرت کے) کمتر پہنچے حضرت خواجہ محمد معصومؒ نے آپ کو اپنا جانشین و خلیفہ بنایا اور ان کی وفات کے بعد ارشاد و تلقین میں ہمہ تن مصروف ہو گئے، ۱۱۳۷ھ میں وفات پائی، خلفاء میں حضرت خواجہ محمد زبیر حبیبی شیخ وقت اور دوسرے اہل علم و فضل ہیں۔

حضرت مجدد الف ثانی رحمۃ اللہ علیہ کے فرزند ارشد آپ کے جانشین و یادگار اور آپ کے علوم و معارف کے شارح ہیں

حضرت خواجہ محمد معصوم

آپ کی ذات سے اس طریقہ عالیہ کو مزید ترقی و وسعت ہوئی اور آپ کی مساعی جمیلہ اور توجہات عالیہ سے ہندوستان میں اسلام کی حفاظت اور تیموری خاندانوں کے حکمرانوں کی تربیت و اصلاح کے اس سلسلہ کی تکمیل ہوئی جس کا آغاز آپ کے والد معظم نے کیا تھا اور جس کا نتیجہ محی الدین اورنگ زیب عالمگیر کے دینی جذبات اور اصلاحات کی شکل میں ظاہر ہوا، والد محترم کے علوم معارف و کمالات سے فطری مناسبت تھی اور اپنے بھائیوں میں سب سے زیادہ اپنے والد کے مقرب و معتمد تھے، حضرت مجدد کی وفات کے بعد آپ ہی جانشین ہوئے اور رجوع عام شروع ہوا، مؤرخین کا اندازہ ہے کہ نولاکھ آدمی مشرف بیعت سے مشرف اور سات ہزار اہل کمال خلافت سے سرفراز ہوئے جن میں سے بعض بعض ایسے اہل ارشاد ہیں جن سے پورا پورا ملک مستفید اور سنت کی روشنی سے منور ہو گیا، جیسے شیخ حبیب اللہ بخاری جو خراسان اور ماوراء النہر کے شیخ اعظم اور جن کے خلفاء کی تعداد خود چار ہزار

۱۷ اورنگ زیب مرحوم کو حضرت خواجہ محمد معصومؒ سے بیعت تھی اور آپ کے صاحبزاد خواجہ سیف الدین سے سلوک کی تربیت حاصل کی تھی۔ حضرت خواجہ محمد معصومؒ بادشاہ کی دینی بہت افزائی اور روحانی سرپرستی فرماتے تھے اور ایام

شاہزادگی میں بھی خطوط میں شاہزادہ دین پناہ کے خطاب سے مخاطب فرماتے تھے۔ ۱۷

سے کم نہیں۔

حضرت خواجہ محمد معصومؒ کے علوم مرتبہ اور علوم و معارف کا اندازہ لگانے کے لئے ان کے
مکاتیب کا مطالعہ ضروری ہے جو تین جلدوں میں ہیں، اور جو گویا مکتوباتِ امام ربانی کا تتمہ اور
مشرح ہیں۔

اس سلسلہ الذمیب کا اختتام اس ذات گرامی (حضرت مجدد الف ثانیؒ) پر ہوتا ہے جس کا
شمار اکابر امتِ محمدیہ اور ائمہ تجدد میں ہے، یہ مختصر رسالہ آپ کے تذکرہ کا تحمل نہیں رکھتا۔ ع
سفینہ چاہیے اس بجز بکراں کے لئے

۱۲۔ ناظرین "تاریخ دعوت و عزیمت" کے چوتھے حصہ کا انتظار فرمائیں۔

حالات و معمولات

والد ماجد مولانا افضل رحمن رحمۃ اللہ کے والد ماجد حضرت شاہ اہل اللہ حضرت شاہ عبدالرحمن لکھنوی علیہ الرحمۃ کے مرید تھے، حضرت کا نام حضرت شاہ صاحب نے رکھا تھا۔

ولادت آپ ۱۲۰۸ھ میں پیدا ہوئے، مولانا سید محمد علی صاحب مونگیری لکھتے ہیں:-
 ”نام مبارک میں لفظ رحمن پر الف و لام نہیں ہے، اس کی وجہ یہ ہے کہ اس سے سنہ ولادت باسعادت نکلتا ہے، یعنی تاریخی نام ہے۔“

سندیلہ میں آپ کی پیدائش ہے، جہاں آپ کا ناہال تھا، اسی بستی میں حضرت شیخ حیدر علی شاہ صاحب، اعلیٰ حضرت شاہ محمد آفاق رحمۃ اللہ علیہ کے خلیفہ تھے۔

آپ کا بچپن مولوی تجمل حسین صاحب لکھتے ہیں:- ”آپ ملاواں میں سڑک پر لڑکوں کے ساتھ کچھ کھیل میں مشغول تھے کہ گاڑی آئی اور آپ اس کے پیئے کے نیچے دب گئے، قدرت خدا کی کہ آپ کے سارے چہرہ مبارک اور سر پر سے گاڑی کا پھیا چل گیا مگر حیات رہی، فقط اس قدر ہوا کہ ایک کان آپ کا اس پیئے سے کٹ گیا۔“

”آپ کی قدر اپنے نزدیکوں میں لڑکپن سے تھی، آپ کے لڑکپن کی بہت سی حکایتیں مشہور

۱۔ نشہ عرفان، نواب نور الحسن خاں مجموعہ رسائل تصوف ص ۵۵۔ ۲۔ حاشیہ ارشاد رحمانی ص ۱۲۔ ۳۔ مولوی تجمل حسین صاحب کے مقام پیدائش ملاواں لکھا ہے۔ افضل رحمانی میں رحمۃ اللہ میاں صاحب شہید حضرت مولانا کے حوالہ سے سندیلہ لکھا ہے۔

۴۔ فضل رحمانی ص ۲۵ - ۱۲

۵۔ ایضاً ص ۱۲ - ۱۲

ہیں کہ شریعت کے مطابق بائیں آٹھ برس کی عمر کے وقت سے سر زد ہوتی تھیں، اس لئے آپ کے تمام بزرگ آپ کی تعظیم کرتے تھے، ایک مرتبہ آپ اپنے والد کے ساتھ ملاواں سے چلے آئے والد کے ہاتھ میں ایک پنجرہ تھا، جس میں طوطی تھا، آپ جب کوئیں کے کھیت پر پہنچے تو آپ کے والد نے کوئی یعنی کاکن کے درخت کا ایک خوشہ توڑ کر جانور کے پنجرہ میں دیدیا، مولانا مرحوم نے منع کیا، آپ کے والد نے اس کو خفیف سمجھ کر نہیں مانا اور چلے گئے، جب آپ کے والد بسین چس قدم چلے گئے تو دیکھا کہ مولانا مرحوم میرے پیچھے نہیں ہیں بلکہ وہیں کھیت پر کھڑے ہیں، پکارا کہ آؤ کیوں کھڑے ہو، آپ نے فرمایا کہ جب مالک کھیت کا آوے گا تو اس سے معاف کر آؤں گا کہ خوشہ ہمارے پنجرہ میں ہے، آپ کے والد نے کم سنی کے سبب سے نہیں چھوڑا اور کہا کہ لو ہم نہیں لے جاتے، پنجرہ کھول کر خوشہ کو پھینک دیا، تب آپ وہاں سے تشریف لے چلے۔

حضرت نے فرمایا کہ لڑکپن میں آنحضرت صلی اللہ علیہ وسلم اور صحابہ کرام کی زیارت ہوا کرتی تھی۔ آپ کی والدہ ماجدہ بہت بڑی نابہ اور متوکل تھیں، آپ نے فرمایا کہ ہماری عمر گیارہ بارہ سال کی ہوگی کہ والد رحمۃ اللہ علیہ نے انتقال فرمایا، جو کچھ سرمایہ تھا وہ وقتاً فوقتاً خرچ ہو گیا تھا کہ سخت قحط پڑا، ہماری والدہ ماجدہ نے جب تک قحط رہا مکان کا دروازہ بند رکھا اور جو درخت گھر میں تھے ان کو ابال کر کھالیتیں اور کسی کو اپنے حال سے مطلع نہ ہونے دینیں، حالانکہ بیکانے اور دوست ایسے تھے کہ بدد کرتے، مگر یہ گوارا نہ تھا۔

مولوی تجمیل حسین صاحب نے لکھا ہے: "حضرت قبلہ راقم الحروف سے بطور
مزدوری تعلیم فرماتے تھے کہ جب میں دہلی سے آیا تو سنا کہ فرنگی پل بناتے ہیں اور دو آنہ

مزدوری دیتے ہیں، چنانچہ ہم نے بھی ایک روز مزدوری کر لی تھی اور شام کو ہم کو بھی دو آنے ملے تھے۔

فرمایا کہ: ہم نے کبھی نوکری نہیں کی، مگر جب میں وہی گیا لوالبنتہ کتاب
اجرت کتابت کے صحیح کرنے کے لئے لوگوں نے کچھ مقرر کر دیا تھا، دو ڈھائی روپیہ مزدوری کی۔

آپ فرماتے تھے کہ: جب ہم حضرت شاہ عبدالعزیز رحمۃ اللہ علیہ کا شہرہ سن کر
دہلی کا سفر لکھنؤ سے چلے تو ہمارے پاس تھوڑے سے پیسے تھے، راہ میں پیسہ دو پیسہ

کے دانے لیکر کھا لیتے، راستے میں دوستوں لیگانوں کے گھر ملے، مگر ہم کہیں نہیں ٹھہرے، صرف
 اپنی ایک بہن کے یہاں کہ عرصہ سے ان کو نہیں دیکھا تھا، ایک شب ٹھہر گئے، پھر راہ میں ایک
 شخص ملے اور ہم سے کہا کہ آپ شاہ صاحب کے پاس جاتے ہیں دو روپیہ لیتے جلتے ان کو
 دیدیجئے گا، ہم نے کہا کہ اس شرط پر لئے جاتے ہیں کہ راہ میں ہم کو ضرورت ہوگی تو ہم صرف کر لیں گے
 پھر ایک جگہ پہنچے وہاں کے لوگوں کو کچھ حاجت تھی، ہم نے دعا کی ان کی حاجت برآئی، انھوں نے
 روپے دئے، آرام دہلی پہنچ گئے۔

مولوی تجمل حسین صاحب لکھتے ہیں: حضرت قبلہ نے شرح وقایہ مولوی نور صاحب سے
تعلیم لکھنؤ میں پڑھا تھا، اور جب دہلی تشریف لے گئے مرزا حسن علی صاحب محدث لکھنؤ

اور مولوی حسین احمد صاحب ریلج آبادی، اور آپ تینوں صاحب ساتھ گئے تھے، پھر آپ نے
 علم حدیث شاہ عبدالعزیز صاحب علیہ الرحمۃ اور مولانا شاہ اسحق صاحب رحمۃ اللہ علیہ سے پڑھا،
 آپ سات مرتبہ دہلی تشریف لے گئے، مسلسل بالاولیٰ کی سند آپ نے شاہ صاحب سے لی تھی۔ شاہ
 صاحب نے چار مہینے ٹھہرنے کو فرمایا تھا، مگر آپ نے معذرت فرمائی کہ والدہ صاحبہ کی اجازت
 نہیں ہے۔

”بعض عالم دہلی و بہار پور سے سند حدیث کی لینے کے لئے آئے تھے، اس وقت حضرت شاہ
حجرہ میں تشریف رکھتے تھے اور میں حاضر تھا، ارشاد ہوا کہ ہم نے کچھ تھوڑی حدیث تو حضرت شاہ
عبد العزیز صاحب سے پڑھی، اور باقی شاہ اسحق صاحب سے، دوسرے جلسہ میں پھر اس کا ذکر
فرمایا، اور آنسو بھرتے اور یہ شعر پڑھا۔

حیف در چشم زون صحبت یار آخر شد
رونے گل سیرندیدیم وہی ہار آخر شد

ایک مرتبہ اذنا دہوا کہ مکان سے ہم دہلی گئے اور شاہ عبد العزیز صاحب کی خدمت میں حاضر
ہوئے، شاہ صاحب نے حدیث مسلسل بالاولیت سنائی اور چند اور بھی حدیثیں، اس وقت
مرزا حسن علی صاحب محدث لکھنوی اور مولوی عبد الصمد صاحب وغیرہ بیٹھے تھے، ان سے
فرمایا کہ اگر یہ لڑکا چار مہینے بھی ہمارے پاس ٹھہرے تو ہم حدیث پڑھا دیں، میں نے عرض کیا
کہ حضرت مجبور ہوں۔ میری والدہ نے مجھے ایک ہی مہینہ کی اجازت دی ہے، اس سے زیادہ
میں نہیں ٹھہر سکتا، بعض دفعہ فرمایا کہ ہم ایک ایک دن میں دو دو پارے بخاری کے مولانا
اسحاق صاحب سے پڑھا کرتے تھے، اور مولانا صاحب کبھی کبھی گھر کے اندر پڑھاتے تھے اور
ہم چادر اوڑھے پڑھا کرتے تھے، اور مولانا صاحب کی صاحبزادیاں وغیرہ پھر کرتی تھیں۔

ارشاد فرمایا کہ ہمارا سن سترہ یا اٹھارہ برس کا تھا جب ہم دہلی میں شاہ عبد العزیز صاحب کے
پاس حاضر ہوئے تو شاہ صاحب ہمارے آگے، آپ نے حدیث مسلسل بالاولیت پڑھی، میں نے حدیث
پڑھنے کی درخواست کی، فرمایا کہ مولوی اسحاق صاحب سے پڑھو، ان کے پاس گیا اور کچھ سنایا
اور بعض حدیث کا ترجمہ بھی کیا، شاہ صاحب بہت خوش ہوئے اور شاہ عبد العزیز صاحب

سے جا کر بیان کیا، پھر میں شاہ صاحب کے پاس گیا تو فرمایا کہ اگر یہ لڑکا چار مہینے ہمارے پاس رہے تو ہم حدیث کی کتابیں پڑھائیں، میں نے عرض کیا کہ حضرت والدہ نے صرف ایک مہینہ کی اجازت دی ہے، نہیں ٹھہر سکتا، اس وقت تو میں ایک مہینہ بعد چلا آیا، پھر جب گیا تو شاہ صاحب کا انتقال ہو گیا تھا، شاہ اسحق صاحب سے حدیث پڑھی، ہم تنہا پڑھتے تھے، بخاری شریف کے دو پارے پڑھ لیتے تھے۔

مرشد کا آپ کے ساتھ معاملہ | نواب زادہ نور الحسن خاں مرحوم "نور احمدی" میں لکھتے ہیں: "ہمارے حضرت نے حضرت شاہ غلام علی صاحب

رحمۃ اللہ علیہ کو بھی دیکھا ہے اور شاہ احمد سعید صاحب اور آپ مولانا محمد اسحق صاحب کے درس حدیث میں ہم سبق تھے، شاہ احمد سعید صاحب کے بھائی شاہ عبدالغنی صاحب حضرت شاہ محمد آفاق کے داماد تھے، دونوں صاحب حضرت شاہ محمد آفاق کی خدمت میں حاضر ہوا کرتے تھے، نماز کے وقت حضرت شاہ محمد آفاق ہمارے حضرت کے پیچھے اقتدا فرمایا کرتے تھے۔ جب آپ سترہ برس کی عمر میں دہلی تشریف لے گئے اور حضرت شاہ محمد آفاق کی خدمت میں حاضر ہوئے تو آپ ان کو اندرون خانہ لے گئے اور صاحبزادی صاحبہ اور داماد سے فرمایا کہ ان کو نذر کھلاؤ، ہر چند آپ نے تو اذیت کی، نہ مانا۔

شادی و مراوا آباد کی سکونت | حبیب آپ بڑے ہوئے، آپ کی شادی ہوئی، دو بیٹے ہوئے، جناب میاں عبدالرحیم و جناب میاں عبدالرحمن صاحب

مرحوم جن کی اولاد موجود ہے اور مقام ملاواں میں مقیم ہے، اس وقت غلبہ شریعت آپ پر بہت تھا، ایک مرتبہ تعزیر میں آگ لگا دی، نواب لکھنویہ خبر سن کر آپ کو تکلیف دینے پر آمادہ

ہوئے چودھریان سندیلہ نے آپ کو بچایا اور بڑی کوشش کی، کچھ عرصہ کے بعد آپ کی بی بی صاحبہ کا انتقال ہو گیا اور اہل بستی نے حسب عادت قدیم جو انبیاء اور اولیاء کے ساتھ چلی آتی ہے، کچھ تکلیف پہنچائی آپ کو اور ان کو چھوڑ کر مراد آباد میں آئے اور عقد کا عزم ہوا، آپ کی بی بی کے چچا نے کہ وہ مردم شناس تھے اپنی بھتیجی کا عقد آپ سے کرنا چاہا مگر آپ کے سامنے آپ کے جانی دشمن ہو گئے کہ ایک فقیر سے شادی کرنا چاہتے ہیں اور جناب احمد میاں صاحب کی والدہ صاحبہ کو منع کیا کہ تمہارا عقد چچا نے ایک فقیر مفلس سے کرنا چاہا ہے، آپ بھی مکدر ہوئیں مگر چچا نے سمجھا کر عقد کر دیا، چونکہ مراد آباد کے زمیندار اور رئیس آپ کے سسرالی لوگ تھے، اس لئے فقیر سمجھتے رہے، اس وقت ایسی غربت پیش آئی کہ مہینوں اروی ابال کر کھاتے تھے، مگر نوکری یا پیشہ نہیں کرتے تھے۔

جب آپ نے رئیسہ مراد آباد سے عقد فرمایا تو ان کو معاشرت سامان معیشت

ان کے مکان سے جدا کر کے متصل مسجد (جو آج جناب

احمد میاں صاحب کی حویلی ہے) مقیم کیا اور طریقہ یاد الہی کا ان کو سکھایا، صحن مسجد میں جو ایک گنبد ہے اور آج بھی موجود ہے، قیام رکھا، اس طرح پر کہ ایک چار پائی باندہ کی بنی ہوئی، بچھاؤ اس پر نذر اور اس کی نعل میں کلوخ کے ڈھیلوں کا ڈھیر اور ایک لوٹا مٹی کا وضو کرنے کا موجود رہتا تھا، اور ایک تین ہاتھ کی چوکی، جس پر چٹائی کھجور کی بھی رہتی تھی، اس میں مدت گزار دی، دروں کو مٹی سے بند کر دیا تھا، چونکہ شام تک پیسہ کوڑی اور اسباب بیش قیمت نہیں رکھتے تھے، اس لئے کوڑ لگانے کی حاجت نہ تھی۔

ایک شورش

”پھر آپ مسجد کی طرف متوجہ ہوئے کہ نماز باجماعت ہو تو وہاں اولاً کوئی نمازی نہیں تھا، فقط ایک مؤذن البتہ دور و پیہ معاش، وقف شدہ

یادداشتہ اہل مقبرہ سے پاتا تھا کہ فقط اذان دے کر چلا جاتا تھا، نماز نہیں پڑھتا تھا، مسجد میں ایک طرف تعزیہ رکھا رہتا تھا، آپ نے تعزیہ کو جدا کرنا چاہا، خوانین مراد آباد نے یورش کی، چنانچہ ایک خاں صاحب نے جن کا نام یاد نہیں رہا، نواب وقت کے یہاں جا کر درخواست دی کہ مولانا فضل رحمن صاحب نے تعزیہ کو پھینک دیا ہے اور بڑی بے ادبی کی ہے، چنانچہ اس پر حکم ہوا کہ فوج سلطانی جا کر ان کو گرفتار کر لاوے، تلنگے آئے اور زیادہ حصہ ان کا ملیج آباد میں رہ گیا، آپ اس روز ملاواں تشریف لے گئے، وہاں دوڑ تلنگوں کی پہنچی اور دشمنوں نے وہاں تلنگوں کو پہنچا دیا، پھر تلنگوں نے گرفتار کیا اور لوہے کی بٹری پائے مبارک میں ڈالی اور یح آباد تک چھاؤنی میں فوج کے ساتھ لے آئے، اس درمیان میں محمد جعفر خاں ایک صاحب سندیلہ کے جو اس وقت راجہ گوالیار کے میرنشی تھے انھوں نے لکھنؤ کے نواب کو خط لکھا کہ مولوی فضل رحمن صاحب کہ ہمارے تمہارے استاد کے نواسہ ہیں، ان کو چھوڑ دیجئے، نواب نے منظور کر کے آپ کی رہائی کا حکم بھیجا، آپ ملیج آباد تک پہنچے، بٹری پائے مبارک سے کاٹی گئی، بٹری کاٹنے والے کو آپ نے پانچ روپے انعام دیئے۔

الغرض مراد آباد کی مسجد آپ کے دخل میں آئی اور جو دشمن آپ کے ہوئے تھے، تباہ ہو گئے، پھر آپ نے مدتوں اس میں بسیر کی، آپ کی ضرورت و استعمال کے لئے صحن کا کنواں (جو غالباً اسی زمانہ کا ہوگا) بڑا شور تھا، خدانے اس کو مٹھا کر دیا، ایک مدت تک یہ مسجد شکستہ و بے مرمت رہی، پھر جناب نواب صدیق حسن خاں صاحب بہادر نے مبلغ دو ہزار روپیہ مسجد شریف کی دوستی اور مرمت کے لئے بھیجا۔

پوشاک | آپ پارچہ معمولی پہنتے تھے، دو تین جوڑے پارچہ سے زیادہ نہیں رکھتے تھے، موسم سرما میں بیشتر رضائی پر اکتفا فرماتے، اسی کو شب کو اوڑھتے اور وہی دن میں اوڑھتے

جب آپ نماز ادا فرماتے رضائی جدا کر دیتے اور نماز کے وقت سر پر دوپٹہ باندھتے، کرتے پہنند نہیں پہنتے تھے، نہ تکیہ گدہ آپ رکھتے، ایک روز حضرت احمد میاں صاحب کرتائے جاتے تھے، آپ نے دریافت فرمایا اور ارشاد ہوا کہ ہمارا یہ رتبہ کہاں کہ ہم لباس بزرگوں کا پہنیں، گوشت آپ نوش نہیں فرماتے تھے، مگر بادلے سنت کبھی چکھ لیتے، اکثر آپ دال ماش اور باجرہ کی روٹی یا کچھڑی قدرے قلیل نوش فرماتے یا دو دو قدرے قلیل نوش کرتے۔

لنبا انگر کھا اور بڑے خالطہ کا پانچا مر اور دو پلہ ٹونی پہنتے تھے، دھوبی کے یہاں سے جب کپڑا آتا تو آپ اس کو پھر پاک کرتے تھے اور سکھا کر پہنتے تھے۔

وجاہت و محبوبیت | مولوی جمیل حسین صاحب لکھتے ہیں: جس وقت حضرت ۲۱ حجرے سے نکلتے تھے، سب لوگوں کی نظر آپ کی صورت

کی طرف ہوتی تھی اور یہی جی چاہتا تھا کہ تمام دن آپ کی صورت دیکھا کریں، چنانچہ ایک مرتبہ مولوی عبدالکریم صاحب سے ذکر آیا کہ آپ کو ہر وقت دیکھنے کو جی چاہتا ہے، مولوی عبدالکریم صاحب نے فرمایا: خدا کی قدرت ہو کہ غیب سے باری تعالیٰ نے حضرت مولانا قدس سرہ کو لباس جمیل سر سے پاؤں تک اوڑھا دیا ہے، اسی کا یہ اثر ہے کہ ہر شخص کیا مسلمان، کیا ہندو، کیا نصاریٰ جس نے آپ کی صورت مقدس دیکھی عاشق ہو گیا۔

ایک مرتبہ فرمایا کہ: لوگ کہتے ہیں کہ مجھے تسبیح کا عمل ہے، ہم نے تو تسبیح کا عمل کبھی نہیں کیا، البتہ یُحِبُّهُمْ وَيُحِبُّونَهُ کا مراقبہ کیا کرتے ہیں، یعنی تسبیح عالم کی وہ وجہ نہیں ہے جو کوہاہ ایش

اور کم مایہ لوگ خیال کرتے ہیں، بلکہ وہ دجہ ہے جس کا ذکر حدیث میں آیا، جسے اللہ تعالیٰ دوست رکھتا ہے، اُس کا اعلان فرشتوں میں کر دیتا ہے اور اس کو محبوب رکھنے کا حکم فرماتا ہے اور فرشتے اہل زمین کے قلوب کو اطلاع کر دیتے ہیں جس کی وجہ سے اہل زمین کو خواہ مخواہ اس سے اُنس پیدا ہوتا ہے اور خود بخود دل اس کی طرف کھینچے چلے جاتے ہیں۔

مولوی تاجل حسین صاحب لکھتے ہیں:۔ بعد فراغت نماز صبح

معمولات و اوقات

تھوڑی دیر ذکر میں مشغول رہتے تھے، پھر کچھ دیر تک مراقب

رہتے تھے، ہم لوگ بھی پیچھے بیٹھ کر توجہ لیتے تھے، آپ نے فرمایا تھا کہ جب میرے حجرہ میں یا جب

میرے پاس بیٹھو، میرے قلب کی طرف متوجہ ہو کر بیٹھو، راقم شب کو جا کر توجہ لیتا تھا، آپ لیٹے

لیٹے کبھی توجہ دیتے، کبھی بیٹھ کر یہ ذکر اس وقت کا ہے جب آپ خود امامت کرتے تھے اور

مسجد میں نماز پڑھتے تھے، اور حجرہ میں مسجد کے رہتے تھے، یا مقبرہ موجودہ جو صحن مسجد میں ہے، اس

میں رہتے تھے اور کبھی ایسا ہوتا تھا کہ طلوع آفتاب تک آپ مسجد میں مشغول رہتے تھے، نماز اشراق

ادا کر کے آتے تھے، اور کبھی نماز پڑھ کر حجرہ میں آکر اذکار میں مشغول ہوتے تھے اور وہیں مراقب رہتے

تھے، مگر حجب سے آپ کو ضعف ہو گیا تھا، مسجد میں آنا موقوف ہو گیا، اور باہر احاطہ مسجد کے

قبل از وصال ایک سال سے زائد اس میں رہے، اور پانچ چھ برس مسجد کے متصل جو حجرہ ہے،

اس میں تشریف رکھی، بعد اشراق کے درس حدیث شریف کا ہوتا تھا اور دس برس پہلے فقط صحت

قرآن شریف کی ہوتی تھی اور اس میں کچھ ترجمہ ہو جاتا تھا، پھر نکلتے، عجائب اور عزائب بیان ہوتے

تھے، اب آخر زمانہ میں تمام دن حدیث ہوتی تھی، آپ لفظ سے فیض لیتے تھے۔

بعد نماز مغرب اذکار و اشغال سے فرصت پا کر حجرہ مسجد میں کچھ دیر مراقبہ میں رہتے

تھے اکثر مراقبہ محبت کا فرماتے تھے اور کبھی دوسرا مراقبہ بھی فرماتے تھے اس لئے بعض مریدوں سے ارشاد فرمایا کہ مراقبہ محبت *يُحِبُّهُمْ وَيُحِبُّونَهُ* کا کرتا ہوں، پھر آپ حویلی میں جا کر طعام تناول فرماتے تھے، آپ کھانے میں اکثر باجرہ کی روٹی کہ بہت محبوب ہوتی تھی اور کبھی مونگ کی یا ماش وغیرہ کی دال بھی ہوتی تھی، قلیل سی کھا لیتے تھے اور کبھی کھچڑی۔

مٹی کے برتن میں ہمیشہ آپ کھاتے تھے اور بوریے پر بیٹھتے تھے، عشا کی نماز بہت ہی سویرے

ہوتی تھی، بعد ادا کے نماز پھر لیٹ جاتے تھے، پھر کلام نہیں کرتے تھے۔

جب آپ ایک بجے رات کو بیدار ہوتے تھے تو پوچھتے تھے کہ اس وقت **تہجد کے وقت** کتنی رات ہے اور کسی کے پاس گھڑی ہے، اگر سب کہا کہ نہیں ہے،

اس وقت آپ بہت خفا ہوتے تھے کہ نمازی ہو کر گھڑی نہیں رکھتے ہو، پھر میں نے عرض کیا کہ حضور میرے پاس گھڑی موجود ہے، وقت دیکھتا ہوں، پھر خود ہی شفقتاً فرماتے تھے کہ میں وقت کہہ دوں ہم عرض کرتے، فرمائیے، آپ ٹھیک اتنی ہی رات فرماتے تھے جو گھڑی میں ہوتی تھی، پھر آپ اور معمولی وظیفہ پڑھ کر بیٹھتے تھے، اس وقت بہ نسبت تمام دن کے بہت خوش رہتے تھے، اس لئے کہ وہ وقت وہ ہے کہ جس کی شان میں نازل ہوا ہے: *يَا أَيُّهَا الْمَزْمَلِ قَمَرُ اللَّيْلِ الْهَامِ*۔ اس وقت

ہم لوگوں سے فرماتے تھے کہ اس وقت جاگا کرو اور استغفار پڑھو کہ اس وقت کا جاگنا بڑی فضیلت ہے، جاگنے میں آیت صرخی وارد ہوئی اور شاید یہ بھی پڑھا: *تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا*۔ الخمر تہجد کے وقت عشاق کا مجمع آپ کے پاس ہوتا تھا اور کبھی ہم تنہا ہوتے تھے، اس وقت اشعار عاشقانہ جناب خود پڑھ کر سناتے تھے، اور کبھی مضامین تصوف از قسم نصیحت یا حکایت بزرگان بیان کیا کرتے تھے۔

کبھی توحید کا ذکر اور کبھی اذکار اشغال کا ذکر بیان فرمایا کرتے تھے اور اکثر اشعار اس قسم کے
پڑھا کرتے تھے۔

صحبت یک ساعت با اولیا بہتر از صد سالہ طاعت بے ریا

گفتہ او گفتہ اللہ بود

گرچہ از حلقوم عبد اللہ بود

دیگر اشعار اردو:۔

ہمارے پاس ہے کیا جو خدا کریں تجھ پر

مگر یہ زندگی مستعار رکھتے ہیں

ارض و سما کہاں تری وسعت کے سامنے میرا ہی دل ہے وہ کہ جہاں تو سمائے

تہجد و بیداری کا اہتمام | آپ کو تہجد اور بیداری کا اس قدر اہتمام تھا کہ تمام عمر سائبان
میں سردی ہو چاہے گرمی اسب حالت میں وہیں آرام فرماتے

تھے، فقط اسی واسطے تھا کہ غفلت شب کو نہ ہو جاوے اور شب کو پچھلے میں قیور نہ ہو جاوے

جب شب تمامی پر ہوتی تھی کچھ لیٹ کر کے بیدار ہوتے تھے، اس وقت سے نماز صبح کا اہتمام

ہوتا تھا، اور پھر پوچھتے تھے کہ ہومیوں کچھ شب ہے یا نہیں، کسی نے کہا کہ شب ہے کسی نے کہا

کہ نہیں ہے، آپ فرماتے تھے کہ اب شب نہیں ہے، بعض وقت فرمادیتے تھے کہ اس قدر

شب ہے پھر ذرا سا بھی طہارت میں اگر آپ کو شبہ ہوتا تھا تو کسی طرح کا جاڑا ہوتا مگر

فورا بدن پر سے دلائی اتار کر غسل خانہ چلے جاتے تھے، پھر صبح صادق کے وقت نماز صبح

کی اذان دلوانے، نماز مذہب حنفیہ کے موافق اول وقت جماعت سے پانچوں وقت تمام

معتقدین زائرین کا ہجوم اور ان کی رخصتی | بعد طلوع آفتاب اور بھی قبل طلوع
مسافران مسجد رخصت کئے جاتے تھے

بعض آدمی عذر بھی کرتے تھے کہ مجھے اجازت ملے کہ میں دو چار روز ٹھہروں، مگر آپ فرماتے
تھے کہ اگر دو دن سب مسافروں کو ہم روک رکھیں پھر جبکہ یہاں نہ ملے کہ لوگ عافیت سے
رہیں، چنانچہ آخر زمانہ میں یہ کثرت ہوئی کہ دس دن اور بیس دن کی راہ سے لوگ آتے تھے اور
فوراً رخصت کر دیئے جاتے تھے۔

مولوی جمیل حسین صاحب لکھتے ہیں:۔ ایک مرتبہ سات آٹھ رئیس ہمارے ساتھ
گئے، ارشاد ہوا کہ آج شمار کرو کہ مسجد میں کتنے آدمی ٹھہرے ہیں، ہم نے جا کر عرض کیا کہ قریب
ڈیڑھ سو آدمی کے اس وقت موجود ہیں، باوجودیکہ بہت سے آدمی رخصت کر دیئے گئے تھے،
ارشاد ہوا کہ تمہارے ساتھ کتنے آدمی ہیں، عرض کیا کہ آٹھ آدمی ہیں، فرمایا کہ اب ان کو رخصت کرو۔
عرض کیا کہ ہم سے زائد چودھری نصرت علی صاحب رئیس سندیلہ کے ساتھ ساٹھ آدمی ہیں، اس لئے
کہ ان کے ساتھ کئی پاکستانیاں ہیں وہ خود اور ان کے صاحبزادے اور بہت عورتیں اور بچے اور گھوڑے
ہیں، اور شاید ہاتھی بھی ساتھ تھا، اور سات آٹھ سپاہی اور خدمت گار اور اسی طرح بہت آدمی ہیں
ارشاد ہوا کہ ان کو بھی جانے کو کہو، مگر چونکہ وہ علیل ہو گئے تھے، اس لئے حضرت احمد میاں صاحب نے
ان کو اپنا مہمان کر لیا۔

قبل علالت کے آپ کی عادت تھی کہ دروازہ مسجد تک مسافروں کو پہنچانے آتے تھے اور بعض
بزرگان دین کو بستی کے باہر تک بھی پہنچانے جاتے تھے۔

بوقت رخصت جو چیز آپ کے پاس موجود ہوتی تھی، جیسے کپڑا یا برتن یا کھانے کی
تحفہ و تبرک چیز مسافروں کو دے دیتے تھے۔

کسی کو چلتے وقت لوٹنا اور درمی عنایت فرماتے تھے اور جس کے پاس راستہ کا خرچ نہیں
 ہوتا تھا، آپ زاد راہ اپنے پاس سے دیتے تھے اور مخفی نہ رہے کہ جو لوگ محض طلبِ خدا میں آتے
 تھے جلدی اپنی زبان سے نہیں فرماتے تھے کہ چلے جاؤ۔

خفگی اور اس کا سبب مولوی تجمل حسین صاحب لکھتے ہیں: ایک بار ہم نے عرض
 کیا کہ حضرت اس زمانے کے آدمی اعتراض کرتے ہیں کہ حضرت

کا سب عمل سنت پر ہے مگر مخلوق سے اس قدر بگڑنا یہ کیسی سنت ہے؟ آپ نے مسکرا کر فرمایا کہ
 میاں ادھر آؤ اور کان میں فرمایا کہ اوپر کے جی سے میں کپڑا کرتا ہوں، اور ہم نے اپنے خالق سے پہلے
 دعا کر لی ہے کہ جس کے لئے میں بددعا کروں وہ دعا سمجھی جائے، ورنہ ہجومِ خلق سے نماز پڑھنا مشکل
 ہو، وہ مقامی لوگ بہت تنگ کریں، بقول نور میاں صاحب۔

بھی اپنی ہے تجوز عقل سے دانا بیوں سے کھنتے ہیں نادانیوں میں ہم

جالے خیال غیر کہ فرصت نہیں یہاں ہیں جلوہ نگار کی مہمانیوں میں ہم


زمانہ آخر زمانہ آخر میں آپ کو خلوت در انجمن زیادہ حاصل تھی، کبھی تو لیٹ جاتے تھے اور
 چادر اوڑھ لیتے تھے، اور جب کسی نے کچھ عرض کرنا چاہا تو خدام یا صاحبِ حاجت
 پیردباتا تھا آپ اٹھ بیٹھتے تھے مگر اس بیداری میں خلوت در انجمن کا مضمون حاصل تھا، اس لئے

باتوں میں آپ کی صاف معلوم ہوتا تھا کہ کسی دوسری جانب متوجہ ہیں، تب تکلف ہماری طرف متوجہ ہیں
 خط کے جواب میں فقط سلام و دعا پر ختم کرتے تھے اور کبھی کوئی جملہ بھی لکھ دیتے تھے اور ہر وقت

۱۔ فضل رحمانی ص ۴۲ ۲۔ ایضاً ص ۴۳ ۳۔ ایضاً ص ۴۴ ۴۔ ایضاً ص ۴۵ ۵۔ ایضاً ص ۴۶

کے کلام میں عجیب انداز تھا۔ خود آپ نے کبھی کسی بات کا سوال کیا اس کا جواب ہم نے دیا، اس پر آپ خفا ہو جاتے تھے کہ کیا بک رہے ہو، عرض کیا گیا کہ آپ نے جو پوچھا تھا اسی کا جواب دیا گیا۔ فرمایا کہ ہم نے کب پوچھا تھا۔ الغرض قنائیت اور استغراق اس درجہ کا تھا کہ لہبض وقت بہ تکلف ہم لوگوں کو پہچانتے تھے اور فرماتے تھے کہ کون ہو کہاں سے آئے ہو، گویا آپ کو خلوت در انجمن کا مضمون حاصل تھا۔

۱۲۔ فضل رحمانی ص ۵۳۔



درد و محبت اور ذوق و شوق

مولانا کے خمیر میں درد و محبت کی ایسی چٹنگاری تھی کہ ایک ذرا سی تحریک سے مشتعل ہو جاتی تھی اور آپ پر وجد و کیفیت اور عشق و سرمستی کی ایک حالت طاری ہو جاتی تھی اکثر زبان مبارک سے قائم کا یہ شعر پڑھتے تھے جو بالکل حسب حال تھا۔

دل ڈھونڈھنا سینہ میں مرے بوجھ ہے

اک ڈھیر ہے یاں رکھ کا اور آگ دہی ہے

اس دہی ہوئی آگ کو اگر کوئی چھڑ دیتا یا ہوا دیتا تو سارے جسم سے اس کی آچیں نکلنے لگتیں اور پاس بیٹھنے والوں کو بھی اس کی گرمی اور آچ محسوس ہوتی۔

مولوی محمد حسین صاحب لکھتے ہیں:۔ ایک بار مولانا محمد علی

صاحب وغیرہ کا مجمع تھا، قرآن شریف کا ترجمہ ہوا، رکوع یہ تھا:۔

ایک آیت پر کیفیت

وَ اذْ كُرْنَا فِي الْكِتَابِ اِبْرَاهِيْمَ اِنَّهٗ كَانَ صَدِيْقًا نَّبِيًّا هٗ اس کا ترجمہ فرمایا، بعد اس کے وہ آیت پڑھی گئی، جو حضرت اسماعیل کے بیان میں ہے:۔ وَ كَانَ عِنْدَ رَبِّهٖ مَرْضِيًّا۔ ترجمہ فرمایا، کہ تھا اپنے رب کا پیارا، یہ فرما کر چیخ ماری اور آپ پر گویا کیفیت مدہوشی کی طاری ہوئی، اس واقعہ کے بعد دو مہینے سخت علیل رہے۔

ایک مرتبہ جب اس آیت کا ترجمہ پیش ہوا:۔ ؕ اَنْتَ قُلْتَ لِلنَّاسِ امْتَحِنُوْنِیْ وَ

اٰتٰی الْاٰیٰتِ مِنْ دُوْنِ اللّٰهِ۔ یعنی حضرت عیسیٰ کو حکم ہوا کہ تم نے آدمیوں سے کہہ دیا تھا کہ

ہم کو اور ہماری ماں کو خدا سمجھیں اور خدا کو خدا نہ سمجھیں پھر حضرت عیسیٰ علیہ السلام کا گھبرا کر یہ فرمانا: اِنَّكَ اَنْتَ الْعَزِيزُ الْحَكِيمُ یعنی غفور رحیم کا موقع تھا مگر عزیر الحکیم فرمایا، اس وقت واقعہ قیامت گویا سامنے ہو گیا، اور کیفیت مصیبت قیامت کی سب پر طاری ہوئی، مجھ کو خیال آتا ہے کہ زیادہ حضرت نے اس آیت سے اس آیت پر چیخ ماری کہ سب کو پل صراط پر سے ایک روز اترنا ہوگا، غرض جس چیز کا بیان مجلس میں ہوتا تھا، پہلے آپ پر کیفیت آتی آتی تھی، بعد اس کے بطور عکس موافق استعداد ہر شخص پر طاری ہوتی تھی۔

اللہ کے معنی زبان ہندی میں | مولانا سید محمد علی صاحب لکھتے ہیں: ایک روز عصر کے وقت اس کمترین کو نزدیک بلا کر ارشاد

کیا کہ مولوی عبدالقادر صاحب کے ترجمہ سے دو سو برس پیشتر بھاگھا میں نہایت عمدہ ترجمہ قرآن شریف کا ہوا ہے ہم نے دیکھا ہے، اللہ کا ترجمہ جانتے ہو ہندی میں کیا ہے؟ میں نے تامل کیا فرمایا ممنوعین، آگہ کو ولہ لیہ سے بھی مشتق کہتے ہیں۔ من کہتے ہیں دل کو، موہن موہنے والا، یہ کہتے ہوئے چیخ ماری اور آہ کی ہے۔

حدیثِ دوست | ایک بار مولوی امیر احمد صاحب نے مولوی عبدالکریم صاحب کو خط لکھا تھا، مولوی عبدالکریم صاحب کا دستور تھا کہ کوئی

کام بے اجازت حضرت قبلہ کے نہیں کرتے تھے، وہ خط حضرت کی خدمت میں پیش کیا حضرت نے فرمایا کہ اس کے جواب میں لکھ دو:۔

ماہرچہ خواندہ ایم فراموش کر وہ ایم الاحدیث دوست کہ تکراری کنیم

۱۔ اِنَّكَ اَنْتَ الْعَزِيزُ الْحَكِيمُ ۲۔ فضل رحمانی ص ۳۳
۳۔ ارشاد رحمانی ص ۱۲۔ ۴۔ مولانا عبدالکریم صاحب فاضل، صاحب درس تھے، سب چھوڑ چھاڑ کر حضرت مولانا کی خدمت میں آ رہے تھے۔ مولانا کے خلفاء میں ہیں۔ گنج مراد آباد ہی میں انتقال کیا، فضل رحمانی ص ۱۲۔ ۱۳

محبت و نسبت کے بغیر زندگی سربکار

ایک بار حضرت قبیلہ کی مجلس میں ایک بڑے معقولی مدرس کا ذکر آیا، پہلے تو ان کے تفسیح اوقاتی پر چند کلمے

افسوس کے فرمائے جس سے ان مدرس صاحب کی اہانت نکلتی تھی، پھر حضرت قبلہ نے فرمایا کہ گو رحمت اس کی بڑی وسیع ہے، بخشے گا، مگر کس کام کی وہ زندگی کہ جب اس میں کوئی بات ہی نہیں پیدا کی ہے

عشق کی دکان

حضرت مولانا محمد علی صاحب نے فرمایا کہ ایک بار ہم مراد آباد حاضر ہوئے، حضرت قبلہ نے فرمایا کہ: تم نے کوئی عشق کی دکان دیکھی ہے؟ ہم نے سلوت کیا، پھر آپ نے خود ہی فرمایا کہ: ہم نے دو دکانیں دیکھی ہیں، ایک شاہ غلام علی صاحبی اور دوسری حضرت شاہ آفاق رحمۃ اللہ علیہ کی کہ اس دکان میں عشق کا سودا بیکار کرتا تھا۔

اللہ رسول پر جان قربان کرنا چاہیے

مولانا محمد علی صاحب فرماتے ہیں کہ ایک روز ارشاد فرمایا کہ: پڑھنے پڑھانے سے کیا ہوتا ہے دیکھو میں کچھ قرآن شریف پڑھ لیتا ہوں اور کھوڑا سا کچھ اور، پھر لطف میں آکر فرمایا کہ اللہ رسول پر جان قربان کرنا چاہیے، اس سے سب کچھ ہوتا ہے اور چند شعر پڑھے جن میں سے دو شعر یہ ہیں

سحر میں سامری کے کیا قدرت تیری آنکھوں میں جو اثر دیکھا

ہجوم داغ نے میرے یکلفشانی کی کہ اس نے آپ تماشے کو مہربانی کی

پریم کا پیالہ

ایک جوان لڑکا طالب خدا حضرت کی خدمت میں آیا، آپ نے از روئے امتحان مسجد سے نکلوا دیا، جب دروازہ کھلا، احمد میاں صاحب اس کا ہاتھ پکڑ کر مسجد میں لے آئے، پھر آپ نے کچھ نہ فرمایا، بعد نماز کے اس کو بلا کر مطلب پوچھا، کہا پریم کا پیالہ

۱۳-۱۲-۱۱-۱۰-۹-۸-۷-۶-۵-۴-۳-۲-۱-۰
۱۳-۱۲-۱۱-۱۰-۹-۸-۷-۶-۵-۴-۳-۲-۱-۰
۱۳-۱۲-۱۱-۱۰-۹-۸-۷-۶-۵-۴-۳-۲-۱-۰

پلا دو، آپ نے شربتِ منگا کر آدھا خود نوش فرمایا، اور آدھا اس کو پلا دیا اور فرمایا کہ چلا جا، وہ کامیاب روانہ ہو گیا۔

اللہ کی محبت میں مزرہ | ارشاد ہوا کہ: اللہ کی محبت میں جو مزرہ ہے، وہ جنت کی چیزوں میں نہیں ہے، حور و قصور اور کھانے کی چیزیں اور حوضِ کوثر، ان سب کا مزرہ اس مزرہ کے روبرو کچھ نہیں ہے، عاشقوں کو جنت بھی اسی وجہ سے پسند ہوگی کہ اس میں اسی کا جمال ہے۔ ۷

عاشقاں را روزِ محشر باقیامت کار نیست
کارِ عاشق جز تماشا کے جمالِ یار نیست

ہیں یہ مزرہ قرآن مجید پڑھنے میں آتا ہے، جنت میں جب ہمارے پاس حوریں آئیں گی تو ان سے کہیں گے کہ آؤ ذرا قرآن مجید نو سن لو، بعض مرتبہ ایسی کیفیت طاری ہوتی کہ قریب تھا کہ دم نکل جائے، مگر حضرت (شاہِ محمد آفاق صاحب) پاس بیٹھے ہوئے تھے، اللہ کے فضل سے بچ گئے۔

مولانا محمد علی صاحب نے ایک مرتبہ مزاج مبارک کا حال دریافت کیا،
دردِ عاشق | مگر میں دردِ تھا، فرمایا کہ: ہم ہمیشہ اچھے رہتے ہیں، اور یہ شعر پڑھا۔
نزد عاشق دردِ غم حلوا بود گر چہ بادگیر کسان بلوا بود
پھر اور مضامینِ عشقیہ اور اشعارِ زبانِ فیضِ ترجمان سے جوش میں نکلے، جس سے بہت کچھ کیفیت اور گہیرا۔

اہلِ درد اور اہلِ محبت کو بڑی مدد و اشعارِ عاشقانہ سے ملتی ہے، اس "حدیثِ دیگران" میں وہ "سرورِ لبران" بیان کرتے ہیں اور دلوں کا سر جوش ان اشعار کی راہ سے نکلتا ہے، کسی عرب

شاعر نے سچ کہا ہے۔

سقونی وقالوا لا تغن و لو سقوا

جناب سلیمی ما سقیت لغنت

”مجھے جامِ محبت پلایا اور ترنم اور نغمہ سرائی سے منع کیا، حالانکہ پہاڑ

کو بھی اگر یہ جام پلا دیا جائے تو وہ نغمہ سرا ہو جائیں“

مولانا لطف و شفقت کے وقت بکثرت شعر پڑھتے، اللہ تعالیٰ نے ایسا مذاق سلیم عطا فرمایا تھا کہ جو شعر

زبان سے نکلتا وہ انتخاب ہوتا اور دل کی کیفیت کا صحیح ترجمان، ان کی قلبی کیفیت، پڑھنے کا لطف

اور موقع بھی اس شعر میں جان ڈال دیتا، اور سننے والوں کے دل پر نقش ہو جاتا۔

مولانا محمد علی صاحب لکھتے ہیں: حضرت قبلہؒ کو اشعار کثرت سے یاد ہیں اور جس مجلس میں آپ لطف میں آکر اشعار پڑھنے لگتے ہیں، وہ

صحبت بھی عجیب لطف کی ہوتی ہے جس کے مزے کو دل ہی جانتا ہے، نہایت مناسب معلوم

ہوتا ہے کہ چند اشعار جو آپ کی زبان فیض ترجمان سے نکلے ہیں اور اس وقت پیش نظر ہیں، ہدیہ اہل

مذاق کروں، ایک روز بعد نماز صبح حسب معمول حضرت مراقب تھے اور یہ کمرین پیچھے بیٹھا ہوا تھا کہ

رقت طاری ہوئی، آپ فارغ ہو کر کھڑے ہوئے، میں اسی حالت میں تھا، آپ نے مجھے دیکھ کر یہ شعر پڑھا۔

اے خوش آں چہ شے کہ گریاں می نمود

اے خوش آں جانیکہ بریاں می نمود

اس شعر کے سنتے ہی میں از خود رفته ہو گیا۔ رباعی۔

آں کس کہ ترا شناخت جاں را چہ کند

دیوانہ کنی ہر دو جہاںش بخشی

فرزند و عزیز و خانماں را چہ کند

دیوانہ تو ہر دو جہاں را چہ کند

صحیح بخاری کا سبق ہو رہا تھا، اس میں وہ حدیث آئی کہ لوگ صحابہ کرام اور ان کے بعد تابعین کو تلاش کیا کرتے تھے تاکہ ان کی برکت سے دشمن پر فتح یابی چاہیں، اس وقت حضرت نے یہ شعر پڑھا:۔۔

سُورِ سَبْرٍ سَبْرٌ هُوَ جَوْ تَرَا بِأُمَّالٍ هُوَ
 مَهْرٌ لَوْ جَسَّ شَجَرٌ كَتَلَهُ وَهِنَالٍ هُوَ
 ریتا شاہ جو ایک کامل درویش تھے ان کا ایک مرید ”پھر مانگ“ لکھاتا پھرتا تھا، حضرت نے فرمایا کہ وہ میرے پاس آیا اور مجھ سے بھی لکھنے کی درخواست کی، میں نے کہا کہ ہم نہیں لکھتے، یہ تو بتاؤ کہ تم کیوں لکھواتے ہو، اس نے کہا، مرشد نے کہا ہے اور میں کچھ نہیں جانتا، حضرت نے فرمایا کہ ہم سے سنو اور یہ قطعہ اُسے سنایا۔ قطعہ۔۔

کس نے پھر مانگ کہا کس نے منگایا مجھ کو کس نے دیوارہ صفت آپ پھر ایا مجھ کو
 تو وہ داتا ہے کہ سیری نہیں دینے سے تجھے لذتِ جود سے پھر مانگ سکھایا مجھ کو
 یعنی اَدْعُوْنِيْ اَسْتَجِبْ لَكُمْ قُرْآنِ مجید میں فرمایا۔

ایک روز حضرت سورہ مریم پڑھ کر اس کا ترجمہ فرماتے تھے حضرت اسمعیل علیہ السلام کے حال میں یہ آیت آئی:۔ وَكَانَ عِنْدَ رَبِّهِ مَوْضِعًا، اس کا ترجمہ کیا ”اور تھا اپنے رب کا

پیارا“ اور زور سے چیخ ماری اور سکوت کیا، پھر یہ شعر پڑھا:۔۔

ہمارے پاس ہے کیا جو خدا کریں تجھ پر
 مگر یہ زندگی مستعار رکھتے ہیں۔

اُسی روز آپ بیمار ہوئے، اور بعض اوقات یہی شعر پڑھتے تھے جس کی وجہ سے ارادتمندوں کو ہراس ہوتا تھا۔

یہ شعر بھی اکثر آپ کی زبان مبارک سے سنا گیا۔
ہجومِ داغ نے میرے یہ گلشنِ شانی کی کہ اس نے آپ تماشے کو مہربانی کی

دن میں سو سو بار واں جانا مجھے اس میں سودائی کہے یا کوئی دیوانہ مجھے

دل کس کی چشم مست کا سرشار ہو گیا کس کی نظر لگی کہ یہ بیمار ہو گیا

ہندی اشعار
اسمن مور کبہ گیو تو ہیں سمن تور بسر گیو مو ہیں

اپنے پیار تین من واروں، جو واروں سو تھوڑا رے
ندیاکنارے مور لا بولے، میں جانوں پیا مورارے

گوٹا کے باجے باحن لاگے، انگنہ میں ٹھاری لجاؤں
ان کے نام کی آسا لگی ہے، جن کا محسدا ناؤں

جائے کس واسطے درمیانہ کے بیچ اور ہی نشستی ہے اپنے دل کے پیمانہ کے بیچ

کیا کریں سیر چین، یاں آرزو کچھ اور ہے
گل کو کیا سونگھیں داغ اپنے میں بو کچھ اور ہے

ایک مرتبہ فرمایا کہ بوڑھے ہونے سے کچھ آتشِ محبت کم نہیں ہو جاتی، بلکہ زیادہ ہو جاتی ہے اور یہ شعر پڑھا:۔

دل ڈھونڈنا سینہ میں مرے بوجھی ہے اک ڈھیر ہے یاں رکھ کا اور آگ دہی ہے
مولوی سید جمال حسین صاحب کہتے ہیں، ایک بار بوقتِ رخصت ارشاد ہوا:۔
دیدہ سعدی و دل ہمراہ گشت تاتہ پنداری کہ تہامی روی
نلاواں کے راستہ میں ایک باغ پڑا، اس میں کھڑے رہے اور فرمایا:۔
باد نسیم آج بہت مُشکبار ہے شاید سول کے رخ پہ کھلی رلف پار ہے
شعر فرمودہ حضرت:۔

جب عشق میں تیرے بھر گئے ہم تو ہی رہا گزر گئے ہم
تیری ہی طرف کو راہ نکلی بھولے بھٹکے جدھر گئے ہم

آنحضرت صلی اللہ علیہ وسلم سے تعلق و عشق | مولوی جمال حسین صاحب اور نواب نور الحسن خاں لکھتے ہیں کہ حضرت

نے آنحضرت صلی اللہ علیہ وسلم کے ذکر میں پڑھا:۔ "جن گلیاں محمدؐ چلیں وہ گلیاں میں چلیں بہروں"۔
نواب نور الحسن خاں مرحوم لکھتے ہیں: ایک صاحب نے دو کتابیں تصوف کی حضرت قبلہ
کی خدمت میں پیش کیں، حضرت نے فرمایا کہ میں کوئی کتاب تصوف کی نہیں دیکھتا، اور میرا دل
خود تصوف ہے اور میرا تصوف یہ ہے، پھر سورہ منزل کی پہلی آیت پڑھ کر ترجمہ فرمایا اور شہادت کا پڑھا۔
ترہوئی باران سے سوکھی زمین یعنی آئے رحمتہ للعالمین کہ

۱۔ ارشادِ رحمانی ص ۵۱-۵۲ ۲۔ فضلِ رحمانی ص ۴۵ ۳۔ فضلِ رحمانی ص ۶۵ و مجموعہ رسائل تصوف ص ۵۳

۴۔ صحیفہ راز۔ مجموعہ رسائل تصوف ص ۱۹

اتباع سنت اور احترام شریعت

اس عشق و محبت ذوق و شوق کے باوجود اس درجہ کا اتباع سنت اور احترام شریعت
تھا کہ مبصر اور صاحب نظر دیکھنے والوں کا بیان ہے کہ اس درجہ کا شیخ سنت ہم نے اپنی آنکھوں
سے نہیں دیکھا۔ ان دو چیزوں کا اجتماع ایسا نادر و نایاب ہے کہ کہنے والوں نے بہت پہلے کہا ہے۔

در کفے جام شریعت در کفے سندان عشق

ہر ہوسنا کے ندانہ جام و سنداں باخشن

لیکن مولانا کی زندگی "سندان عشق" اور "جام شریعت" کے اجتماع کا اس دورِ آخر میں بہترین نمونہ ہے۔

مولوی تاجل حسین صاحب لکھتے ہیں: میں نے عرض کیا کہ حضور

نے کون سا عمل عمدہ فرمایا ہے کہ اس درجہ کو پہنچے، ارشاد ہوا

علو مرتبہ کا سبب

کہ: سنت رسول اللہ صلی اللہ علیہ وسلم پر عمل کرنے سے۔

فرمایا کہ: غوث ہر باقطب جو خلاف شرع کرے،

وہ کچھ بھی نہیں ہے۔

شریعت کے بغیر کچھ نہیں

نواب نور الحسن خاں صاحب لکھتے ہیں، حضرت نے

فرمایا کہ: اتباع سنت ہی غوثیت اور قطبیت ہے۔

اتباع سنت کا درجہ

ایک جلسہ میں یہ ارشاد ہوا کہ: فَاَتَّبِعُونِي يُحْبِبْكُمُ اللَّهُ اس کا

ترجمہ کہو پھر خود ہی فرمایا کہ: ہماری چال چلو، تب پیار کرے گا اللہ

اتباع کے معنی

تم لوگوں کو یہ

مولانا سید محمد علیؒ لکھتے ہیں: مشائخ تصویف شیخ کی بھی تعلیم کرتے ہیں اور اس کو نہایت موثر اور سہل طریق

اتباع شریعت کی تاثیر

راہ بتاتے ہیں، مگر ہمارے حضرت مدظلہم العالی بسبب کمال احتیاط کے اس کی تعلیم نہیں فرماتے، میں نے مکرر تصویف شیخ کی نسبت دریافت کیا، ایک مرتبہ ارشاد ہوا کہ ہمارے حضرت کے یہاں یہ تعلیم نہیں تھی۔ شیخ کی محبت اور اس کا اتباع چاہیے اور محبت کی وجہ سے بے اختیار تصویف آجانا اور بات ہے، خود صحابہ کو ایسا ہوتا تھا، چنانچہ بعض صحابہ کا مقولہ ہے کافی انظر الی و بیض سابقہ

ارشاد ہوا کہ تصویف یا بے تصویف شیخ کی محبت ہونی چاہیے، ہم نے کبھی نہیں کیا، ہم تو وہی باتیں کرتے تھے جو حدیث میں آتی ہیں، اسی سے کلمہ لا الہ الا اللہ جاری رہتا تھا، یاد رکھو کہ جو بات شریعت کے اتباع اور ان اعمال سے حاصل ہوتی ہے جو حدیث میں آئے ہیں وہ کسی سے نہیں ہوتی۔

مولانا سید محمد علیؒ لکھتے ہیں کہ میں نے

اذکار و اوراد میں حدیث کی پیروی

عرض کیا کہ بعد ظہر انا فتحنا پڑھتا چاہیے؟ ارشاد ہوا کہ حدیث میں نہیں آیا، پھر عرض کیا کہ بعد عصر عمریتساء لون پڑھنا چاہیے؟ ارشاد ہوا کہ یہ بھی حدیث میں نہیں آیا، مگر میں کبھی بعد عصر اور کبھی قبل عصر پڑھ لیتا ہوں۔

ایک مرتبہ حضرت قبیلہ نے یہ دعا پڑھی: اللّٰهُمَّ اغْفِرْ لِي ذَنْبِي وَ وَسِّعْ لِي رِزْقِي

۱۶ فضل رحمانی جلد دوم ص ۵۲ ارشاد رحمانی و فضل یزدانی ص ۲۱۱ ایضاً ص ۲۱۱ ارشاد رحمانی و فضل یزدانی ص ۲۱۱

دَارِی وَبَارِكْ لِي فِي ذَرْعِي اور ارشاد ہوا کہ وضو کے اندر اسی دعا کا پڑھنا حدیث سے ثابت ہے اور کسی دعا کا پڑھنا حدیث میں نہیں آیا۔

میں نے عرض کیا کہ پیشتر حضور فلاں آیت پڑھ دینے لگے، ارشاد ہوا کہ حدیث میں نہیں آیا، معلوم ہوتا ہے کہ اختلاف حالت کی وجہ سے معمول میں اختلاف ہوا، آخر میں اتباع سنت کو غلبہ ہو گیا، اس وجہ سے انھیں اعمال پر ہدایت پر باجوبہ شخصیں حدیث میں آئے ہیں، اگرچہ کسی اور آیت کا پڑھ دینا خلاف حدیث نہیں ہے۔

مولوی تاج محمد صاحب لکھتے ہیں کہ ایک مرتبہ فقیر نے عرض کیا کہ ہم نماز ظہر میں اللہ الصمد پانچ سو مرتبہ پڑھتے ہیں، آپ نے فرمایا کہ: حدیث میں قل هو اللہ احد اور اللہ الصمد پوری سورہ تک پڑھنے کو فرمایا ہے، اور اللہ الصمد تو نہیں فرمایا۔ کسی اور دعا کو ہم نے پیش کیا، آپ نے فرمایا کہ پڑھنے کو کھٹوری منع کرتے ہیں، ذکر اس کا بے سنت نہیں ہے، حضرت کو سنت کا بڑا لحاظ تھا۔

نواب نور الحسن خاں مرحوم لکھتے ہیں، حضرت نے فرمایا کہ: مشائخ **ما ثور دعائیں** سے جو دعائیں منقول ہیں ان میں وہ تاثیر نہیں جو کہ آنحضرت صلی اللہ علیہ وسلم نے دعائیں فرمائی ہیں، ان میں ہے۔

ارشاد فرمایا:۔

ورد شریف کی اہمیت "ورد بکثرت پڑھو، جو کچھ ہم نے پایا درود سے پایا"۔

۱۵ ارشاد رحمانی و فضل یزدانی ص ۲۹

۲ ایضاً ص ۳۵ فضل رحمانی (جلد ثانی) ص ۳۶

۱۶ مجموعہ رسائل تصوف ص ۳۷

۱۷ فضل رحمانی ص ۳۶

آپ نے فرمایا، کہ:۔ اتباع سنت یہی ہے کہ جیسا آنحضرت
اتباع سنت کا مفہوم | اصلی اللہ علیہ وسلم نے کیا ہے اسی طرح کرے اگھٹائے
 بڑھائے نہیں، اور یہ قطعہ پڑھا:۔

گر در تعلیٰ اسپ سلطان شریعت سر مکن
 تا شود نور الہی باد و چشمت مقترن

مولانا محمد علی صاحب لکھتے ہیں، کہ: ارشاد ہوا کہ
فنا فی الرسول کا مطلب | افعال ظاہری رسول اللہ صلی اللہ علیہ وسلم بسبب
 اور بے تکلف ہونے لگنا۔ یہی فنا فی الرسول ہے، اور کچھ نہیں۔

مولانا تحریر فرماتے ہیں:۔ ایک مرتبہ میں نے عرض کیا کہ حضرت
ولایت کی تعریف | حالتیں سب کچھ طاری ہوتی ہیں، مگر وہ جو بات ہے وہ نہیں
 ہے، ارشاد ہوا کہ کوئی آسمان پر اڑنے نہیں لگتا ہے، ولایت اسی کو کہتے ہیں کہ احکام شریعت
 بے تکلف ہوتے لگیں اور افعال شریعت ایسے ہو جائیں کہ گویا امور طبعی ہیں۔

مولوی نجم حسین صاحب لکھتے ہیں کہ:۔ چودھری (مجدد عظیم صاحب)
رسوم کی ناپسندیدگی | نے یہ بھی بیان کیا کہ وزیر علی شاہ صاحب کے انتقال کے بعد ہم
 بطور تعزیت سوم روز گئے اور ہم حساب کر کے گئے کہ آج سوم ہے مگر وہاں کچھ نہیں تھا، ان کے
 پیٹے نے کہا کہ شاہ صاحب کی وصیت تھی کہ سوم چہارم یہ سب ہمارا نہ ہو، چنانچہ بانگر منو سے
 ہم واپس آئے تو حضرت قبلہ دروازے پر کھڑے تھے، فرمایا کہاں سے آتے ہو، چودھری صاحب نے

لے الزار العیون۔ مولفہ مولوی حسام الدین احمد صاحب فضل ص ۱۹۳۔

۳۰ ایضاً ص ۳۱

۳۰ ارشاد رحمانی ص ۳۱

کہا میاں وزیر علی شاہ صاحب کے یہاں تعزیت کو گئے تھے اور آج روز سوم حساب کر کے گئے تھے،
 مگر معلوم ہوا کہ سوم جہارم کی ممانعت میں وصیت کی تھی، اس پر حضرت قبلہ خوش ہوتے اور فرمایا ہاں
 یہی چاہئے اور اس جگہ کچھ اور لفظ بھی فرمایا جس کے معنی یہ ہیں کہ شریعت کی پابندی عمدہ چیز ہے۔

ہم نے یعنی فقیر تاجل حسین نے حضرت قبلہ سے عرض کیا کہ بدعت
 چہلم و عرس کی ممانعت | کی جزئیات کو فرما دیجئے، مثلاً بعد انتقال حضور کے چہلم و جہارم

ہو گا یا نہیں؟ آپ نے فرمایا کہ صحابہ کا فعل یہ نہ تھا، الغرض آپ کے عہد میں یہ سب نہ تھا، پھر
 ہم نے عرض کیا کہ بعد انتقال حضور کے عرس مزار پر آپ کے ہویا نہیں؟ آپ نے فرمایا ہرگز عرس
 نہ ہوا، جب کوئی سے فصل رحمن کا انتقال ہوا تو چار قل پڑھ کر بخش دے، بس اس سے زیادہ

کچھ نہ کرے، اس پر جناب احمد میاں صاحب نے فرمایا کہ قل و عرس تمام بزرگان کا ہوتا ہے
 یہاں بھی ہونا چاہئے، آپ نے بہت خفا ہو کر فرمایا کہ ہرگز نہ ہو، ہماری قبر پر کوئی میلہ نہ کرے۔

مولوی تاجل حسین صاحب لکھتے ہیں: ارباب منکر
 بدعات و رسوم کی مخالفت | نے تعزیہ کے بارے میں حضرت قبلہ کی خدمت میں

استفتاء ارسال کیا، آپ نے اس پر یوں تحریر فرمایا: "ما مورد کورہ را قائل نیستم، ہرچہ خلاف
 سنت است بدعت است" عرض کیا گیا کہ چہلم و سوم جو آج کل مسلمانوں میں مروج ہے
 بدعت ہے یا نہیں؟ فرمایا بیشک بدعت ہے۔

راقم نے عرض کیا کہ حضور کے انتقال کے بعد ہم لوگوں کا اجتماع آپ کے مزار پر عرس کے
 لئے ہویا نہیں، یا یہ بھی بدعت ہے، آپ نے فرمایا کچھ ضرور نہیں ہے، ہماری قبر پر کوئی جمع

نہ ہو، حضرت احمد میاں صاحب نے فرمایا کہ تمام درویشوں کا عرس ہوتا ہے، لوگوں کو فیض ہوتا ہے، آپ نے فرمایا کہ جب کوئی سنے ہم مر گئے اسی وقت الحمد اور چار قل پڑھ کر ہم کو بخش دے، اس وقت اس کو فیض پہنچے گا، راقم کہتا ہے کہ حضرت قبلہ کو خیال سنت کا بہت تھا، آپ نے اپنے پیر کا عرس نہیں کیا، اور نہ ان کے پیر نے اپنے پیر کا عرس کیا۔

احکام و مسائل شریعت کا احترام | ایک مرتبہ مولوی محمد شفیع صاحب بجنوری نے حج کو جانے کا ارادہ ظاہر کیا، حضرت

مولانا نے فرمایا: شرائط حج کی بھی خبر ہے یا دے ہی حج کا ارادہ کر لیا۔ حضرت مولانا کا مطلب تھا کہ زاد و راعلہ و نفقہ اہل و عیال بھی ہے یا نہیں، مولوی محمد شفیع صاحب نے عرض کیا: حضرت! جی ہاں شرائط کی خبر ہے۔ فرمایا: کیا خبر ہے؟ انہوں نے حضرت خواجہ حافظ کا یہ شعر پڑھ دیا۔

در رہ منزل لیسلی کہ خطر باست بجاں

شرط اول قدم آنت کہ مجنوں باشی

حضرت مولانا نے یہ شعر سن کر ایک پر جوش نعرہ لگایا، لیکن فوراً ہی سنبھل گئے، اور فرمایا کہ سب

واہیات ہے جو شریعت نے فیصلہ کیا وہی برحق و درست ہے۔

حدیث و فقہ کی عظمت | مولوی تاجل حسین صاحب لکھتے ہیں: ایک بار کانپور کے ایک مشہور مدرس صاحب آپ کی خدمت میں

پہنچے، آپ نے حسب عادت پوچھا کہ کیا پڑھاتے ہو، انہوں نے سب علموں کا نام بتایا، معقول کو زائد بتایا، آپ نے فرمایا کہ منطق کے زیادہ پڑھانے سے قلب سیاہ ہو جاتا ہے، حدیث فقہ پڑھایا کرو، دیکھو اگر کسی کے آنکھ ہو تو ہم بتاویں اور دکھاویں کہ مولوی

عبدالحمیٰ مرحوم کی قبر میں کیا حالت ہوئی کہ قبر ان کی منور ہے، ہدایہ کا حاشیہ لکھنے کے سبب سے اللہ نے ان کو اس درجہ میں رکھا ہے، قاضی مبارک کو دیکھو کہ معقول کے اشتغال سے کیا حالت ہوئی۔

علم و علماء کا احترام | شریعت کی جو تعظیم و توقیر آپ کے دل میں تھی اس کا اثر و نتیجہ یہ تھا کہ آپ علماء شریعت کی بڑی تعظیم و توقیر فرماتے اور اگر کوئی

عالم ربانی آپ کی خدمت میں آتا تو بڑی پذیرائی اور احترام فرماتے اور بڑا اہتمام کرتے اور آپ کو اس کی آمد کی بڑی خوشی ہوتی، مولوی سید جمال حسین صاحب فرماتے ہیں: جب مولانا عبدالحمیٰ صاحب رحمۃ اللہ علیہ آپ کی ملاقات کو تشریف لائے تو اتنی بڑی خوشی آپ کو تمام عمر نہیں ہوئی تھی، آپ نے اپنی چار پائی پر بیٹھایا اور تعظیم کی اور فرمایا کہ میں بوڑھا ہوں اور تمہاری تعظیم بہ سبب تمہارے علم کے جوئی اس کی ایسی مثال ہے کہ جیسے حضرت عباس رضی اللہ عنہ نے حضرت عمر رضی اللہ عنہ کی تعظیم کی تھی اور جناب احمد میاں صاحب کو بلا کر فرمایا کہ تم کو ان کے آنے سے خوشی ہوئی یا نواب حیدر آباد کے آنے سے، حضرت احمد میاں نے فرمایا کہ ان کے آنے سے میں خوش ہوا، حضرت نے فرمایا کہ تم نے اپنے نئے مکان کے دالان میں چار پائی بچھاؤ کہ یہاں مسجد میں زمین پر تکلیف ہوگی اور کھانا ان کے واسطے اچھا اچھا تیار کرو۔

جب مولانا احمد علی صاحب علیہ الرحمۃ تشریف لائے ان کے آنے میں بھی آپ نے بہت خوشی کی، اس لئے کہ آپ مولانا شاہ اسماعیل صاحب رحمۃ اللہ علیہ کے شاگرد تھے۔ اسی طرح سے مولوی امیر احمد صاحب سہسوانی مولوی عبدالکریم صاحب کے استاد تشریف

لے فضل رحمانی ص ۱۳۴ ۵ غالباً نقل میں سہو ہو گیا ہے۔ حضرت عباسؓ کے بجائے حضرت عمرؓ کا نام چاہیے

اور حضرت عمرؓ کے بجائے حضرت عبداللہ بن عباس کا ۳ فضل رحمانی ص ۲۳-۲۴ ۵ ایضاً ص ۲۵

لائے، حضرت آپ کے آنے پر بھی بہت خوش ہوئے، چونکہ علم ادب میں ان کا زیادہ شہرہ تھا، اس لئے بوقت سبق بخاری شریف کے بڑا حلقہ اہل علم کا تھا، مولوی امیر احمد صاحب سے جا بجا لغت وغیرہ استفسار فرماتے رہے، مولوی صاحب موصوف بتاتے گئے، مولانا نور اللہ مرقدہ آپ سے بہت خوش ہوئے اور کیوں نہ ہو، یہ پڑانے مدرس تھے۔

بالآخر مولوی امیر احمد صاحب رخصت کئے گئے اس طرح پر کہ مولوی عبدالکریم صاحب کسی برس سے مسجد میں معتکف تھے اور احاطہ مسجد سے باہر نہیں ہوئے تھے، مگر اس روز ان کو حکم ہوا کہ مولوی عبدالکریم صاحب بستی کے باہر تک اپنے استاد کے ساتھ پہنچانے جاویں۔

۱۰۰ ایضاً ص ۲

۱۰۰ فضلِ رحمانی ص ۲

قرآن و حدیث سے عشق

قرآن و حدیث سے آپ کو ایسا شغف تھا جس کو عشق سے کم کسی لفظ سے تعبیر نہیں کیا جاسکتا آپ کے واقعات و بیانات ہی سے اس کا اندازہ ہو سکتا ہے۔

مولوی تاج محمد حسین صاحب لکھتے ہیں: ایک روز آپ قرآن کی لذت و دولت

کہ جو لذت ہم کو قرآن میں آتی ہے، اگر تم کو وہ لذت ذرہ بھر آوے تو ہماری طرح نہ بیٹھ سکو، کپڑے پھاڑ کر جنگل کو نکل جاؤ، آپ نے آہ کی، اور حجرہ میں تشریف لے گئے اور کئی روز تک بیمار رہے۔

مولانا سید محمد علی صاحب نے فرمایا کہ میں نے ابتدا میں حضرت سے عرض کیا کہ ہم کو جو مزہ شعر میں آتا ہے قرآن شریف میں نہیں آتا، آپ نے فرمایا کہ ابھی بعد ہے، قرب میں جو مزہ قرآن شریف میں ہے، کسی میں نہیں۔

مولوی تاج محمد حسین صاحب لکھتے ہیں کہ مجھ سے فرمایا، کہ: قرآن شریف اور حدیث پڑھا کرو کہ اللہ میاں دل پر آکر بیٹھ جاتے ہیں۔

ایک روز آپ نے فرمایا کہ: نسبت قرآن کی غایت سلوک ہے۔

ایک مرتبہ فرمایا کہ: ہم کو اگر قرآن شریف کے بدلے جنت ملے تو منظور نہیں، اگر قرآن شریف ہو تو کیا مضائقہ ہے، ہمارے پاس جنت میں حوریں آئیں گی تو ان سے ہم کہیں گے کہ اؤ بی بی بیٹھ جاؤ، تم بھی قرآن شریف سنو۔

مولانا اشرف علی صاحب راوی ہیں کہ ایک بار حدیث شریف کا سبق
شغل حدیث پڑھا کر یہ شعر پڑھا:۔۔۔

ماہر چہ خواندہ ایم فراموش کردہ ایم
 الا حدیث دوست کہ تکرار می کننیم

مولوی سید جمال حسین صاحب لکھتے ہیں کہ بعض وقت بلکہ کتنی
حدیث سے خوشی مرتبہ ہم نے خود رخصت ہونا چاہا، آپ فرماتے تھے کہ جلدی کیا ہو
 ٹھہرو، حدیث ابوداؤد شروع ہوئی ہے، اور کبھی پہنچنے کے ساتھ ہی آپ بہت خوش ہو کر مجھ
 سے فرماتے تھے کہ اچھا ہو کہ تم آئے، حدیث شروع ہوئی ہے۔

ایک محدث صاحب تشریف لائے تو حضرت
حدیث پڑھنے میں توجہ الہی قبلہ نے فرمایا کہ:۔۔۔ تم جانتے ہو کہ حدیث پڑھنے
 میں اللہ کو کیسی محبت ہوتی ہے، اور کیسا پیار ہوتا ہے، جیسے کسی عورت کا لڑکا مر جائے اور
 اس کی کوئی کتاب پڑھنے کی ہو اور اس لڑکے کے مرنے کے بعد اس کی ماں کسی طالب علم
 کو دے، کہ یہ میرے لڑکے کی کتاب ہے، اس کو پڑھو اور ہم کو سناؤ، اب اس وقت پڑھنے
 میں جو کیفیت اور جوش محبت اس کی ماں کو ہوتا ہے، ویسا ہی بعد رسول کے ان کی
 حدیث پڑھوانے سے ایک محبت کا جوش اللہ تعالیٰ کو ہوتا ہے۔

۱۷ ارواح ثلاثہ ص ۲۹۷

۱۸ فضل رحمانی ص ۲۲

۱۹ فضل رحمانی ص ۱۵۰ یہاں صرف اللہ تعالیٰ کی رضا و خوشنودی میں تمثیل مقصود ہے۔

حدیث کا فیضان | ایک بار آپ نے حدیث کے فیضان کو فرمایا کہ: شیخ عبدالحی محمدؒ
 جہاں حدیث پڑھاتے تھے، ایک بزرگ نے دیکھا کہ وہاں انوار
 آسمان سے زمین تک نازل ہو رہے ہیں، دریافت کیا تو معلوم ہوا کہ یہاں درس حدیث
 ہوتا تھا، اب وہاں گتوار رہتے ہیں۔

حدیث و قرآن کی مزاوالت کے اثرات | مولوی سید نجم الحسن صاحب لکھتے ہیں کہ
 تعلیم امور باطنی کے باب میں جو طریقہ مروجہ

ہے، اس بارہ میں آپ نے عرض کیا اس پر ارشاد ہوا کہ: یہی طریقہ شریعتِ عمدہ ہے، اسی حدیث
 و قرآن کی مزاوالت اور اسی کی محبت کی برکت سے بڑے مراتب حاصل ہوئے، اور اصل دل کی
 درستگی ہے اور شریعت کی پابندی ہے۔

درس حدیث کے وقت سرور و فیض | آخر عمر میں آپ کو اکثر استغراق رہتا تھا،
 مگر نماز کے وقت آپ کو استغراق کی
 کیفیت نہیں ہوتی تھی اور حدیث کے وقت آپ خوش ہوتے اور حاضرین پر فیض کا نزول
 ہوتا، بعد ختم حدیث کے دعا فرماتے۔

درس حدیث کی کیفیت | مولانا شاہ سلیمان صاحب پھلواری اپنی حاضری کا حال
 بیان کرتے ہوئے لکھتے ہیں، میں حاضر ہو کر ادب سے بیٹھنا
 چاہتا تھا کہ آپ نے فرمایا کہ: بخاری لا کر انھیں دو، میں نے پڑھنا شروع کیا، اس وقت کی
 کیفیت کو نہیں عرض کر سکتا ہوں، مادانیم و دل، مختصر اس کا یہ ہے کہ مجھے اس وقت ایسا
 معلوم ہوتا تھا کہ ہمارے اور رسول اللہ صلی اللہ علیہ وسلم کے درمیان کوئی واسطہ

نہیں ہے اور میں خاص حضرت صلی اللہ علیہ وسلم سے پڑھ رہا ہوں، اس وقت حضوری کی ایک ایسی لذت تھی کہ الفاظ کا بالکل خیال ہی نہ ہوتا تھا، اور حضرت کبھی کبھی مسکراتے تھے اور کبھی آہ آہ فرماتے تھے، کبھی کوئی اشعار پڑھتے تھے، کبھی ہندی کے گیت اثناد فرماتے تھے، کہ پھر حضرت نے فرمایا، کہ صلی اللہ علیہ وسلم کا ترجمہ کرو، میں نے عرض کیا، آپ نے فرمایا نہیں، حضرت محبوب ہیں، زبانِ عشق سے کہو، پھر آپ نے خود فرمایا کہ صلی اللہ علیہ وسلم یعنی پیار کرے ان کو اللہ اور سلامت رکھے، اس جملہ سے مجھ پر ایک کیفیت طاری ہو گئی اور میں نے نعرہ مارا، حضرت نے فرمایا کہ مولوی ہو کر اتنا چلائے ہو۔

حدیث کے انوار کو کوئی نہیں پاتا | مولانا شاہ سلیمان صاحب ہی راوی ہیں کہ ایک بار میں کانپور سے حضرت کے حضور

میں حاضر ہوا، مولوی احمد حسن صاحب مرحوم کانپوری اور مولوی شاہ سید تاجل حسین صاحب بھی مسافر تھے، اس دفعہ دو تین دن ٹھہرا، مگر حضرت کو استغراق میں پایا، ہر چیز استفاہ کرنا تھا، مگر یہ نہیں لگتا تھا، دو ایک بات بھی حضرت نے نہیں فرمائی، ہاں موطا شریف کے درس میں کچھ مزے دار باتیں فرمادیا کرتے تھے، میں اس وقت مراقب تھا، حضرت احمد میاں صاحب نے فرمایا، باوا مولوی سلیمان صاحب موطا سننے کو نہیں آتے ہیں، یہ کچھ اور دیکھ رہے ہیں، حضرت نے کچھ جواب نہیں دیا، بعد درس جب لوگ جلنے لگے تب حضرت نے فرمایا، کہ: حدیث کے انوار کو کوئی نہیں پاتا، جس کا جی چاہے دیکھ لے۔

مولوی تاج محل حسین صاحب لکھتے ہیں: آپ نے
حدیث انتقال کے وقت | عدالت میں وصیت کی تھی کہ ہمارے مرنے کے

وقت بھی حدیث پڑھی جاوے کہ روح ہماری حدیث سنتے سنتے نکل جائے، چنانچہ بعض
 آدمیوں نے حضور کی نزع کے وقت حدیث رسول اللہ صلی اللہ علیہ وسلم کی پڑھی تھی یہ

حدیث دم واپس تک | حکیم عظمت حسین صاحب دم رحلت تک برابر
 حدیث پڑھتے رہے اور چونکہ قریب زمانہ رحلت کے

حضرت کو دست آنا شروع ہو گئے تھے، اسی حالت میں پانخانہ سے آکر کے آپ کو ضعف
 زیادہ ہو گیا تھا، اس وقت حکیم صاحب فرمایا، کہ لاؤ حدیث پڑھو، اگر پڑھتے پڑھتے

جان نکل جائے تو بہتر ہے۔

غیرت از چشم برم روی تو دیدن ندیم

گوش را نیز حدیث تو شنیدن ندیم

گر بیاید ملک الموت کہ جانم بہ برد

تا نہ بشیم رخ تو روح رسیدن ندیم

بعد ازاں پھر صحت ہو گئی، پھر چند روز کے بعد علیل ہوئے، مطابق اسی حکم کے جب

آخر وقت مولانا صاحب کا پہنچا تو حکیم صاحب حالت بیہوشی میں بھی حدیث سناتے

رہے اور قریب وقت رحلت تک (یہ سلسلہ جاری رہا) اور سورہ تسنیں بھی پڑھتے تھے۔

۱۳۳

۱۳۳-۱۳۴



بذل و عطا

زہد و توکل کا طبعی و لازمی نتیجہ بذل و عطا اور جو دوسخا ہے، جس صاحب یقین پر دنیا اور دولت کی حقیقت منکشف ہو جاتی ہے، اور قل متاع الدنیا قلیل کا استحضار ہو جاتا ہے وہ بخل کے ہر شائبہ سے پاک ہو جاتا ہے، جس کو اشرفیاں سٹکیاں اور ٹھیکریاں نظر آنے لگتی ہیں، اور مال کی محبت دل کے ہر گوشہ سے نکل جاتی ہے، اس کا ہاتھ کون روک سکتا ہے مولانا کا یہی حال تھا کہ ان کا محبوب مشغلہ مال و دولت، تحائف و ہدایا کی تقسیم اور جو کچھ آئے اس کا جلد سے جلد بانٹ دینا تھا، مولوی تھیل حسین صاحب لکھتے ہیں: ایک مرتبہ نواب خورشید جاہ حیدرآبادی نے ہزار روپیہ کا نوٹ نذر کیا، ایک بنیاد خدام خانہ دیر سے عرض کر رہا تھا کہ لڑکی کی شادی کے لئے چھ سو روپیہ چاہیے، نوٹ اسی کے حوالہ ہوا کہ چھ سو روپے لے کر چار سو یہاں دے جا، وہ بھی بیٹے کو جو صبح شام آٹا وال ہنچا پاتا تھا اس کو دے دیا، مہینہ میں ہزار روپیہ نذر آتا تھا، اور سب کھانا کھلانے اور دینے لینے میں خرچ ہو جاتا تھا۔

مولوی صاحب فرماتے ہیں، ایک مرتبہ ہم نے عرض کیا کہ آگ کی دھوٹی پر

نفع عام اور خدمت خلق کا جذبہ

لوگ آپ پر اعتراض کرتے ہیں کہ حقہ والوں کی مدد کرتے ہیں اور یہ مکروہ ہے، اور علاوہ اس کے تمام رات دن آگ جلانی ایک قسم کا اسراف بے جا ہے۔ ارشاد ہوا کہ:۔ یہ آگ جو تمام رات دن جلا کرتی ہے، حقہ والوں کے لئے نہیں ہے، بلکہ اس لئے ہے کہ ہمارے گاؤں کے غریب آدمیوں کو آگ نہیں ملتی ہے، اس لئے یہ آگ روشن رہتی ہے اور اکثر نمازی پانی

گرم کر کے غسل بھی کرتے ہیں۔

تخالف اور کتابوں کی تقسیم | آپ کے پاس تحفے اور ہر ملک سے صد ہا تقسیم کی چیزیں اور قسم ملبوس یا غیر ملبوس آتی تھیں، مگر سب

تقسیم ہو جاتی تھیں، ایک مرتبہ فقیر کے سامنے ایک ٹوکڑہ مراد آبادی برتن کا آیا، آپ نے بعد مغرب سب نمازیوں کو برتن تقسیم کر دیئے، دو ایک برتن نو اسہ کھڑے ہوئے تھے ان کو دیکھتے کہ صاحبزادی کو دے آؤ اور ایک گلاس اپنے لئے رکھ لیا، اس کو بھی کسی مسافر کو شب میں دے دیا۔

ہمیشہ قرآن شریف یا اور کتابیں اہل مطہر بھیجا کرتے تھے، دیہات کے لوگ جو جمعہ پڑھنے

کو آیا کرتے تھے، ان سے استفسار فرمایا کرتے تھے کہ تمہارا لڑکا کیا پڑھتا ہے جس نے کہا قرآن شریف پڑھتا ہے اس کو آپ دے دیا کرتے تھے، شام تک کچھ کتاب وغیرہ باقی نہیں رہا کرتی تھی، اسی طرح آم کے زمانہ میں ٹوکڑوں آم آتے تھے اور شیرینی بکثرت آتی تھی، اہل مسجد اور رستی کے لوگوں میں تقسیم ہو جاتی تھی۔

ایک مرتبہ جناب شاہ غلام رسول صاحب قدس سرہ کانپوری والد جناب مولوی شاہ عبدالحق صاحب کانپوری آپ کے پاس بہ نظر ملاقات تشریف لے گئے تو کسی نے ایک عبا پڑ تکلف پیش فرمیت آپ کو نذر کی اور ایک جلد قرآن شریف مطلقاً اٹھارہ سو روپیہ کی بھی نذر کی، حضرت قبلہ نے شاہ غلام رسول صاحب کو دے دیا اور فرمایا کہ آپ تکلف کا کپڑا پہنتے ہیں اس کو آپ ہی پہنئے اور قرآن شریف بھی انھیں بزرگ کو دیدیا، شاہ صاحب موصوف بھی اس سخاوت کو دیکھ کر حیران ہوئے اور فرمایا کہ بس تو کل اس کو

کہتے ہیں، کپڑے صدر باقسم کے آپ کی خدمت میں آتے تھے، لٹھا، لمل، شال، دو شالہ،
 کھواب سب طرح کی نذریں گزرتی تھیں مگر آپ سب تقسیم کر دیتے تھے، خود دو تین آنہ گز کا
 کپڑا از قسم لٹھا وغیرہ کا انگر کھا پنتے تھے۔

وزیر اودھ کا نذرانہ اور اس کی تقسیم | ایک بار وزیر لکھنؤ پر عتاب شاہی ہوا،
 وہ از بس متفکر تھے، شرف الدولہ

مرحوم کہ حضرت قبلہ سے عقیدت رکھتے تھے، انہوں نے وزیر صاحب سے کہا کہ اب کوئی
 چارہ کار نہیں، ان دنوں حضرت لکھنؤ میں آئے ہوئے ہیں، ان سے اگر التجا کیجئے تو یہ
 کام ہو جائے، خلاصہ کلام وہ حضرت قبلہ کی خدمت میں حاضر ہوئے اور عرضِ مطلب کیا،

حضرت نے بشارت فرمائی، بادشاہ نے وزیر صاحب کو بلا کر اعزاز بخشا، وزیر صاحب
 دو ہزار روپیہ نذرانہ لائے، حضرت نے فرمایا: روپیہ ہم کیا کریں گے، تم اس روپیہ کے
 قرآن شریف چھپوادو، پھر آپ لکھنؤ سے چلے گئے اور ایک برس کے بعد پھر لکھنؤ آنے کا
 اتفاق ہوا، وہاں قرآن شریف چھپے ہوئے تیار تھے، وزیر صاحب کو خبر ہوئی، ایک اونٹ
 پر تمام جلدیں قرآن کی لدا کر اور بڑی انبساط ایک گھوڑا مع ساز و براق ساتھ لے کر آئے،
 اور نذر کیا، حضرت بہت خوش ہوئے اور وہاں سے سندیلہ کی طرف روانہ ہوئے اور سندیلہ
 تک سارے قرآن شریف بانٹتے آئے، بلا اونٹ بھی دے دیا اور محتاجوں کو گھوڑے کا
 ساز و براق تک تقسیم کر دیا اور آخر میں گھوڑا بھی کسی کو عطا فرما دیا۔

حق ہمسائی | مولوی جمال حسین صاحب لکھتے ہیں: آپ کا یہ بھی شغل تھا کہ
 بہ نظر سخاوت اکثر غریب عورتیں اپنے کھیت سے مٹی بقدر ایک ٹری

رکابی کے کلوخ کے لئے لایا کرتی تھیں، آپ ایک پائی میں خرید کرتے تھے اور اُپلہ یعنی گونٹھ موٹے موٹے لمبائی میں ایک ہاتھ کے قریب تمام دن اس کی خریداری ہوتی تھی، فقیر نے عرض کیا کہ ایک بار گاڑی پر منگالیجے کیونکہ ایک بڑی رکابی کے بقدر لاتی ہیں اور ایک پائی آپ دیتے ہیں، اسی طرح گونٹھ کی قیمت بھی آپ بہت دیتے تھے، آپ نے سکوت فرمایا، اشارتاً معلوم ہوا کہ پرورش ان کی منظوری ہے اور حق ہمسایہ او اگر نامد نظر ہے۔

اُپلہ کی خریداری کے بارے میں عرض کیا کہ یہ عادت جو گیوں کی دیکھی ہے، یا آتش پرستوں کی، کہ تمام دن آگ جلا یا کرتے ہیں، آپ نے فرمایا کہ:۔ غریب محلہ کے لوگ آگ لے جاتے ہیں اور اس کے ساتھ ایک اُپلہ بھی لے جاتے ہیں۔

راقم سطور نے نواب صدر یار جنگ مولانا حبیب الرحمن
شاہ شردانی مرحوم سے خود سنا کہ ایک بار شام کسی

شرفا و غربا کی مدد کا طریقہ

نے پانچ سو روپیہ نذر کئے، اسی وقت اعلان فرمایا کہ ہمارے حجرہ کی دیوار گری جا رہی ہے، اس کی مرمت کی ضرورت ہے، اہل قصبہ اس ادا سے واقف تھے، بہت سے شرفا اور غربا بٹو کر آیا اور پھاوڑے وغیرہ لے کر حاضر ہو گئے، اور کسی نے دیوار کو ہاتھ لگایا، کسی نے کچھ کیا، آپ نے کسی کو کچھ دیا، کسی کو کچھ، سونے سے پہلے ساری رقم تقسیم فرما کر فارغ ہو گئے، کسی صاحب نے عرض کیا کہ آخر ایسی کیا عجلت تھی:۔ فرمایا:۔ واہ ہماری دیوار گری جا رہی تھی، تم باتیں بنا رہے ہو۔

لے کمالاتِ رحمانی مع ملفوظاتِ جدیدہ ص ۷۸

۷۸ ایضاً ص ۷۸

زہد و توکل

محبت و یقین کا طبعی خاصہ زہد و توکل ہے، جو جتنا بڑا صاحبِ محبت اور صاحبِ یقین

ہے اتنا ہی بڑا زہد و متوکل ہے۔ ۵

وہ عالم سے کرتی ہے بیگانہ دل کو

عجب چیز ہے لذتِ آشنائی

مولانا کے زہد و توکل کے واقعات اولیائے متقدمین اور سلفِ صالحین کی یاد تازہ

کرتے ہیں۔

مولوی تاج محل حسین صاحب لکھتے ہیں: آپ کا توکل محض اللہ پر

تھا، اگرچہ آخر زمانہ میں جناب نواب صدیق حسین خان صاحب

روپیہ کی قدر

مرحوم و مغفور نے سو روپیہ ہینڈ بھی ریاست سے کرا دیا تھا، مگر کبھی آپ نے اس سے اپنا کام نہیں

چلایا بلکہ ایک مرتبہ نواب صاحب مرحوم و مغفور نے کہلا بھیجا کہ سو روپیہ ہینڈ آپ کے پاس ریاست

سے جاتا ہے آپ کو ملتا ہے یا نہیں؟ آپ نے نہایت بے توجہی سے فرمایا کہ: میں نہیں جانتا کہ

کیسا سو روپیہ آتا ہے، مجھے تو کبھی ملا نہیں اور حقیقت اسکی یہ تھی کہ چونکہ آپ کے نزدیک روپیہ کی قدر

ٹھیکری کے برابر بھی نہ تھی لہذا اس کی طرف التفات نہ تھا، اس لئے لڑکے گھر کے منی آرڈر لے کر اپنے

مصرف میں لاتے تھے۔

روزمرہ کے خرچ کا یہ قاعدہ تھا کہ بنیاً مقرر تھا، آپ کو

ادھار دیا کرتا تھا جب آپ کو قوتوحات آتے تھے تب

روزمرہ کے خرچ کا قاعدہ

اس کا ادا کر دیا جاتا تھا، اس کے لئے کوئی بھی کھانا نہ تھا، دس پانچ مہینے دوکاندار مقرر تھے، حتیٰ کہ نقد روپیہ بھی وہی قرض دیتے تھے، مگر بغیر سود کے آپ کو قرض دیتے تھے، آپ کو روپیہ قرض لینے کی اس وقت ضرورت ہوتی تھی، کہ عرب یا پنجابی یا ولایتی یا ایسی ہندوستان کے آدمی آتے تھے اور خرچ ان کے پاس نہیں ہوتا تھا تو حضور دس پانچ روپے دے کر رخصت کرتے تھے، ہزارہا روپیہ ہزارہا کا خرچ تھا، بعض مہینہ کچھ نہ آند بھی ہوتا تھا، ارباب ملاواں کا خرچ اور بڑی صاحبزادی صاحبہ کا خرچ بھی یہیں سے تھا، قرض لے کر مہینے سے کام کرنے میں حضرت قبلہ کی مصلحت تھی کہ اگر مال مشکوک بھی میرے پاس بھجیں گے تو بیٹے کافر سے تبادلہ ہو جاوے گا، تب موافق اس قول کے پاک ہو گیا، یعنی تبدیل سے تبدیل ملک کا ہو گیا، آپ نے یہ روش دہلی کی خانقاہوں سے سیکھی تھی، حضرت قبلہ ایک گھنٹہ بھی روپیہ نہیں رکھتے تھے، جب کسی نے نذر کیا، فوراً مہینے کو بلا کر دیدیتے تھے، آپ کے ذاتی مال میں سے ٹوا، ایک دو گھڑے، ایک چارپائی، دو جوڑے کپڑے، اس کے سوا کچھ نہیں تھا۔

ایک مرتبہ الہ آباد سے ہائی کورٹ کا افسر اس تحقیق کے لئے آیا تھا کہ آپ

فقر کی دولت کے پاس مجمع ہر ملک کے لوگوں کا اس قدر کیوں رہتا ہے، کیونکہ اسی زمانہ میں حیدرآباد سے نواب خورشید جاہ حضرت کے پاس آئے تھے، آپ نے فرمایا کہ تو بہ کے لئے لوگ آتے ہیں، ہم ان کے گواہ ہو جاتے ہیں، تم بھی شرک سے تو بہ کرو، ہم گواہ ہو جائیں گے، پھر وہ انگریز بہت خوش ہوا، اور کہا، کہ: آپ کے خرچ خانقاہ کے لئے اگر فرمائیے تو ملکہ کے پاس لکھوں؟ آپ نے فرمایا کہ:- کیا ضرورت ہے، ہمارے پاس خدا کے فضل سے دو جوڑے کپڑے اور دو لوٹے مٹی کے اور دو گھڑے موجود ہیں۔ مجھے کیا ضرورت ہے، وہ انگریز رخصت ہو گیا۔

اسی طرح ایک بار کوئی حاکم آیا ہوا تھا، اس نے حضرت کی اخلاقی تقریر سے خوش ہو کر کہا، اگر آپ فرمائیں تو آپ کی خانقاہ کے لئے گورنمنٹ سے کچھ مقرر کرادیں۔ آپ نے فرمایا، کہ۔ میں تمہاری گورنمنٹ کا روپیہ لے کر کیا کروں گا، خدا کے فضل سے ایک رستی کی بنی ہوئی چارپائی اور دولوں ٹی مٹی کے اور دو گھڑے مٹی کے موجود ہیں، اور بعض مرید ہمارے باجرہ لے آتے ہیں، اس کی روٹی ہو جاتی ہے۔ بی بی صاحبہ کچھ ساگ یا دال پکا دیتی ہیں، اس سے لگا کر کھا لیتے ہیں۔

مولوی محمد یحییٰ صاحب لکھنوی نے فرمایا کہ جب آپ
 حاکم دگراں و گدائے خوشین

لکھنوی میں تشریف لائے تو مطبع مصطفائی میں پھرے، ہم بھی حدیث پڑھنے کو جاتے تھے، آپ کے مکان سے بنجارہ آیا، ہم نے خبر دی کہ حضرت وطن سے آدمی آیا ہے اس سے خیریت دریافت کی جائے، آپ نے فرمایا کہ:۔ ہاں بلاؤ کہاں ہے۔ وہ حاضر کیا گیا۔ آپ نے اس سے پوچھا کہ:۔ کہو وطن میں کوئی مرا تو نہیں۔ اس نے کہا کہ نہیں صاحب کوئی مرا نہیں ہے، پھر وہ جب جانے لگا تو اس نے میر صاحب علی سے کہا کہ گھر میں خرچ مانگا تھا، میر صاحب علی صاحب نے کہا کہ:۔ حضرت عورتوں نے کچھ خرچ مانگا ہے، آپ نے فرمایا کہ:۔ خدا کی پناہ! سولہ سیر باجرہ اور سولہ سیر جوہر ہم دے کر آئے، یہ سب کھا گئیں، غضب خدا کا، جنگ تبوک میں صحابہ کو ایک خرما روز دیا جاتا تھا، اسی پر قناعت کرتے تھے، المختصر اپنے گھر والوں کو کچھ نہیں دیا، باوجودیکہ شرف الدولہ نے کئی ہزار روپیہ آپ کو دیا تھا، وہ روز تقسیم ہونے لگے، اس میں سے ڈیڑھ سو روپے بھی گیا تھا، مگر اس کو بھی لینے دینے کے لئے رکھا تھا کہ کوئی مستحق آجاوے گا تب کام آوے گا، پہلے روز جو روپیہ آیا تو آپ نے عبدالرحمن خاں صاحب سے پوچھا کہ:۔ بخاری شریف تمہارے پاس

۱۰ کلمات رحمانی ص ۱۰

کے جلد ہے؛ انھوں نے کہا: بیس جلد فرمایا: قیمت کیا ہے؟ کہا تیس روپیہ، آپ نے فرمایا، کہ: ہم نے لیا۔ پھر پوچھا، کہ: مسلم شریف وغیرہ کس قدر ہے؟ عرض جتنی کتابیں حدیث فقہ کی تھیں سب خرید لیں اور پھر تقسیم کرتے تھے، آخر بنجارہ کو میر صاحب علی صاحب نے اپنے پاس سے تین روپیہ نکال کر دیئے اور اس کو رخصت کیا۔

مولوی حکیم الزوار الحق صاحب نے بیان کیا، کہ
کیمیا اور دستِ غیب سے بیزاری
 ایک روز حضرت قبلہ سے عرض کیا گیا، کہ: فلاں

فلاں بزرگ کو شوقِ کیمیا ہے، دعا فرمائیے کہ ان کو حاصل ہو جائے؛ آپ نے فرمایا: اللہ کرے ان کو نہ آئے اور بھائی جس دل میں شوقِ کیمیا ہے نسبتِ الہی ہرگز قرار پذیر نہیں ہو سکتی ہے، بعد اس کے مولوی صاحب موصوف سے راوی نے دستِ غیب کے باب میں دریافت کیا، کہ: اس کے باب میں کیا حکم ہے؟ فرمایا، کہ: یہ اس سے بھی بدتر ہے، کیونکہ کسی نبی فقیر درویش کامل نے ایسے امور کی تمنا نہیں کی۔

صد تمنا در دولت بوالفضول کے بود نور خدا در دل نزول

بند بگسل باش آزاد اے سپر چند خواہی بند سیم و بند زر

مولوی تاجل حسین صاحب لکھتے ہیں: مولوی محب اللہ

لاکھ روپیہ پر خاک
 خاں صاحب امر دہر نے بیان فرمایا، کہ: ہم سے نواب

کلب علی خاں والی ریاست رامپور نے تکلفی رکھتے تھے اور بہت محبت کرتے تھے، ایک

دن نواب صاحب نے ہم سے اپنا خیال ظاہر کیا، کہ ہم کو بہت تمنا ہے کہ مولانا مولوی فضل رحمان

محدث اس رامپور میں ہمارے یہاں تشریف لادیں تو خوب ہو، کیونکہ سب اہل علم ہر

فن کے مجمع ہیں، مگر وہی ایک صاحب یہاں نہیں ہیں کہ جو شاہ عبدالعزیز صاحب کے صحبت یافتہ ہیں۔ اس پر مولوی صاحب موصوف نے نواب صاحب موصوف سے کہا کہ اگر ان کو ہم لادیں تو کیا آپ ان کے لئے نذر کریں گے؟ نواب صاحب نے کہا کہ:۔ لاکھ روپیہ مولوی صاحب کی خدمت میں پیش کروں گا چنانچہ مولوی صاحب اللہ خاں صاحب کہتے تھے کہ ہم مراد آباد پہنچے اور مولانا سے ملے، سب قسم کی باتیں توجید وغیرہ کی ہونے لگیں، پھر ہم نے عرض کیا کہ:۔ راپور تشریف لے چلئے۔ نواب گل علی خاں آپ کے بہت مشتاق ہیں اور لاکھ روپیہ نذر کریں گے، آپ جس طرح سے بات کر رہے تھے اسی طرح کرتے رہے، اور اس حکایت کو معمولی بات کی طرح ٹال دیا اور فرمایا کہ میاں لاکھ روپیہ پر چاک ڈالو اور بات سنو۔

جو ہم دل پر اس کا رم دیکھتے ہیں

تو دل کو بہ از جا ہم دیکھتے ہیں

اور پھر وہی سب عشق وغیرہ کی کہانی کرتے رہے۔

جس اللہ کے بندے پر اللہ تعالیٰ کی عظمت و کبریائی منکشف ہو جاتی ہے،

اہل حکومت و جاہت کی بے وقعتی

اور اہل دنیا اور ان کے مال و دولت سے وہ اپنی امید منقطع کر لیتا ہے اور بے طمع ہو جاتا ہے۔ اس کی نگاہ میں اہل حکومت اور اہل ثروت کی عظمت اور اس کے دل پر ان کا رعب نہیں رہتا اور بعض اوقات بڑے بڑے اہل جاہ اور ارباب حکومت اس کو مور و گس کی طرح معلوم ہوتے ہیں۔

ابتدائے عہد انگریزی میں حاکم ضلع (کلکٹر) کی بھی جو حیثیت اور رعب و داب تھا

لے فضل رحمانی (جلد ثانی) ص ۱۲۴ و ۱۲۸

اس کو ابھی لوگ بھولے نہ ہوں گے۔ گورنر اور لفٹنٹ گورنر کی نشانہ ہی اور تھی، لیکن اہل حقیقت اور اہل بصیرت کے یہاں ان خارجی و اضافی چیزوں و عہدوں اور حیثیتوں کی کوئی اہمیت نہ تھی، اور وہ ان سے معمولی انسان کا سا سلوک کرتے تھے، مولانا کی خدمت میں دو مرتبہ صوبجات متحدہ آگرہ و اوڈھ کالفرنٹ گورنر حاضر ہوا، اور مولانا اس سے بے تکلفانہ بلکہ درویشانہ طے، ایک حاضری کا حال مولانا اشرف علی صاحب تھانوی رحمۃ اللہ علیہ بیان کرتے ہیں:-

”ایک دفعہ لفٹنٹ گورنر نے مولانا افضل الرحمن صاحب سے ملنے کی اجازت چاہی، آپ نے لوگوں سے فرمایا کہ:- میں تو ایک فقیر آدمی ہوں، ان کے مٹھینے کا کیا انتظام ہوگا، اچھا ایک کرسی منگالینا، لفٹنٹ گورنر کی طرف سے تاریخ اور وقت بھی مقرر ہو گیا، اور آپ لوگوں سے یہ کہہ کر بھول بھی گئے، یہاں تک کہ لفٹنٹ گورنر صبح چند حکام کے آموچو ہوئے، سب کھڑے تھے، ایک میم بھی کھڑی تھی، مولانا نے ایک لٹے کھڑے کی طرف اشارہ کر کے فرمایا، کہ:- بی تو اس پر بیٹھ جا۔ لفٹنٹ گورنر نے کچھ تبرک مانگا، آپ نے ایک خادم سے فرمایا کہ بھائی ڈیکھو میری ہنڈیا میں کچھ ہو تو ان کو دیدو، اس میں کچھ چورا مٹھائی کا نکلا، بس سب کو تھوڑا تھوڑا تقسیم کر دیا، سب نے ادب اور خوشی سے قبول کیا، اور تھوڑی دیر بیٹھ کر اجازت چاہی، اور رخصت ہو گئے، چلتے وقت نصیحت کی درخواست کی، فرمایا، کہ:- ”ظلم مت کرنا۔“

۱۰ انفال دہمائی میں ہے کہ آپ نے ایک پیر بھی کی طرف اشارہ کیا جو پاس پڑی ہوئی تھی۔

فیض و تاثیر

باوجود اس سادگی و بے تکلفی کے جو مولانا کی زندگی میں نمایاں تھی، آپ کی صحبت میں اتنی کیفیت آپ کی نسبت باطنی میں قوت اور کلام میں ایسی دل آویزی تھی کہ بجلی کی طرح اثر کرتا تھا، اور حسب استعداد مدت تک اس کا اثر رہتا تھا۔ یہاں اس فیض و تاثیر کے چند واقعات درج کئے جاتے ہیں:-

مولوی تاجل حسین صاحب لکھتے ہیں:- ایک مرتبہ فقیر رخصت
گر یہ محبت ہونے کو حجرہ میں گیا تو میری زبان سے یہ شعر نکل آیا۔

نہ ہو دیدار بیستر تو نہ ہو درجاناں کی زیارت ہی سہی

نہ ہو قسمت میں سے ساغرے تم سے مینجانہ کی خدمت ہی سہی

آپ اس وقت اذکار و اشغال میں مشغول تھے، آپ نے سر اٹھایا، کچھ آیت پڑھ کر
 سینے پر دم کر دیا، اور یہ شعر فرمایا:-

دیدہ سعدی دل ہمراہ تست تانہ بنداری کہ تنہا می روی

اور فرمایا، کہ اب جاؤ، مجھ کو دو کوس تک غلبہ محبت الہی میں گریہ تھمتا نہیں تھا، اور بنچوری
 از حدطاری تھی۔

حضرت قبیلہ کے یہاں ظاہری شغل میں جس سے فیض مریدوں کو دیتے
کلام کی تاثیر تھے، یہ کتابیں تھیں:- اول قرآن، بعدہ حدیث، بعد اس کے اشعار

۱۰۰ فضل رحمانی ص ۲۰۲

بزرگان مثل ثنوی وغیرہ پھر یہ احاطہ تقریریں نہیں آسکتا ہے، کہ جب آپ نے کوئی مضمون فرمایا، گو معمولی بات ہو مثلاً بیع شرک سے متعلق عبارات فقہیہ، ہر چیز کے انوار طالب پر جو سامنے ہوتا طاری ہوتے تھے، چونکہ وہ نسبت برقی کے طور پر ہوتے تھے طالب ناقص میں نہیں ٹھہرتے تھے، مگر عقول بالغہ کو ہر کلام کے انوار جو مراقبہ و مقامات سے حاصل ہوتے تھے ان کو اسی سے حاصل تھے۔

مولوی محمد احسن و مولوی محمد حنیف صاحب بہاری نے
اسمائے حسنیٰ کا بیان

فرمایا، کہ: ایک بار ہم لوگ مراد آباد حاضر ہوئے، اس وقت بڑا مجمع اہل علم کا آپ کے پاس تھا، تقریر علمی مختلف طور پر ہو رہی تھی، اس میں سے اسمائے باری تعالیٰ کو آپ بڑے جوش و خروش سے بیان فرما رہے تھے، جس سے سامعین پر بڑی ہیبت چھا رہی تھی، اور ہر شخص کو ایسا لطف آ رہا تھا کہ گویا آج ہی ہم مسلمان ہوئے ہیں۔

محمد خاں صاحب آپ کے ایک خادم کہتے تھے کہ:-
غیر مسلموں کا قبول اسلام

جب حضرت بنارس تشریف لے گئے تو یاد ہو چکا آپ پوشیدہ اس شہر میں داخل ہوئے اور ایک مکان میں ٹھہر گئے مگر وہاں ہنود کی بڑی کثرت ہوئی، ہر چند کہ منع کئے گئے، مگر سبھوں نے نہ مانا، اور مسلمان ہو گئے۔

مولوی تاجل حسین صاحب لکھتے ہیں:- ایک مرتبہ حضرت قبلہ کے
دولار کا پتھر

پاس مرشد آباد کے ایک نواب کہ حضرت سے شاید بیعت کی تھی اور بعد عرصہ کے بصورت نصرانی یعنی ٹوپ انگریزی اور ڈالٹھی گھوٹائے مراد آباد حاضر ہوئے

حضرت کے پاس جو گئے تو آپ نے اخلاق سے بٹھایا، باتیں کیں، پھر آپ نے بطور
ڈولار کے ایک تھپر ان کے رخسارہ پر مار کر یہ فرمایا کہ:۔ قیامت کے روز اس طرح
سے طمانچہ لگے گا، اس مارنے کی تاثیر ہوئی کہ تمام دن ان کو روتے ہوئے گزارا، اور یہ
کانپور کے جج ہو کر آئے تھے، غالباً اڑھائی ہزار تنخواہ ہوگی، استفادہ دینے کو تیار ہوئے، مگر
صاحبزادہ نے فہمائش کر کے روکا۔

آرہ کے ایک اسکول ماسٹر صاحب آپ کی خدمت میں بہ عزم بیعت
لسانی توجہ پہنچے، مگر وہ پریشان تھے کہ کہیں انگریزی پڑھانے کا سوال نہ ہو جائے
آخر آپ نے پوچھا کہ میاں کیا کرتے ہو، انھوں نے مجبور ہو کر کہا، کہ انگریزی پڑھاتا ہوں۔
ماسٹر صاحب کے ہوش جاتے رہے کہ دیکھئے کیا فرماتے ہیں، آپ نے فرمایا کہ:۔ انگریزی
پڑھانے ہو تو بیجا کیا ہے، ہاں فرنگیوں نے جہنا کا کیا حال لکھا ہے، کیونکہ سنا ہے کہ جہنا اور
دریا کا پانی ملتا ہوا چلتا ہے، اس کا پانی نیلا ہے اور دریا کا پانی سفید ہے، اس قدرت
الہی کو بیان کرو۔ ماسٹر صاحب نے پھر اچھی طرح بیان کیا اور دریا وغیرہ کا حال بیان کیا
..... قرآن شریف میں ہے:۔ مَرَجَ الْبَحْرَيْنِ يَلْتَقِيَانِ
بینما برزخ لا یبغیان، ماسٹر صاحب سے بات ہوتے ہوئے فیض آنا شروع ہوا، اسی
کو لسانی توجہ کہتے ہیں، ماسٹر صاحب پر بہت کیفیت و سچوئی طاری ہوئی، بعد اس کے بیعت
خاص کی اور تمام تعلیمات مراقبہ وغیرہ ان کو کی، پھر وطن میں آکر یاد الہی میں مصروف رہے۔

مولوی تجمل حسین صاحب ہی راوی ہیں کہ
ایک شریعت توجہ اصلاح | ایک شیعہ صاحب شہر پورنیہ کے رئیس حکیم

صاحب کے مشہور تھے، حضرت قبلہ کی خدمت میں تشریف لائے، وہاں کے بعض خوانین نے
 شور مچایا کہ ایک رافضی مسجد میں گھسا آتا ہے، حضرت قبلہ نے ان کو کہا کہ تم ہمارے حجرہ میں ٹھہرو
 اور فرمایا کہ :- یہ حضرت مرتضیٰ علیؑ کے مہمان ہیں بہت گفتگو کے بعد ان شیعہ صاحب نے فرمایا کہ آپ
 سے اعتقاد تو ہوا، مگر ہم مرید نہیں ہوں گے، اور مذہب اپنا نہیں چھوڑیں گے، آپ نے فرمایا کہ :-
 مذہب چھوڑنے کا کیا کام ہے، حضرت مرتضیٰ علیؑ سے محبت رکھو اور بی بی فاطمہؑ اور امام
 حسین علیہ السلام سے محبت رکھو، مگر ایک شعر رچل رکھو اور وہ شعر یہ ہے :-
 نہ تھی حال کی جب ہمیں اپنی خبر ہے دیکھتے اوروں کے عیب و منہ
 پڑی اپنی برائیوں پر جو نظر تو نگاہ میں کوئی برا نہ رہا

جب وہ اپنے وطن گئے، تو شب و روز پھرتے چلتے یہی شعر پڑھتے تھے، اور کوئی
 دوسرا شغل نہ تھا، مگر اثر صحبت کا اور رنگ اسلام کا آگیا تھا۔

اب سنئے کہ وہ تو شب و روز وہ اشعار زبان پر تھے، کہ :- نہ تھی حال کی جب ہمیں
 اپنی خبر الی آخر، مجلس محرم یا کسی اور مجلس کے دن آگے کہ ایک گروہ امامیوں کا پہنچا اور
 کہا کہ بغیر آپ کے مجلس سناٹی ہے، تشریف لے چلے اور کہا کہ آج دن تبرک کا ہے، بس یہ
 کہنا تھا کہ وہ بگڑے اور یہ شعر پڑھا اور حکم دیا کہ ان بد معاشوں کو بکڑو اور مارو، کہ کہاں ہم
 کہاں حضرت ابو بکر صدیق رضی اللہ عنہ، رسول اللہ صلی اللہ علیہ وسلم کے خضر اور کہاں حضرت عمر رضی اللہ
 عنہ اور کہاں حضرت عثمان غنیؓ، رسول اللہ صلی اللہ علیہ وسلم کے داناؤ، اور ان کو گالیاں دینا شروع
 کیا اور کہا کہ جاؤ آج کے روز سے ہم اہل سنت و جماعت کے مذہب میں داخل ہو گئے، پتہ پتہ
 ہم سیر کرتے ہوئے ان کے مکان پر پہنچے، معلوم ہوا کہ ابھی ایک سال ہوا انتقال ہو گیا ہے۔

مولانا شاہ سلیمان صاحب پھلوار دیوبند لکھنے سے پہلے کہ نہ لکھتے تھے

ایک شعر کا اثر

دیوبندی شہداء کے صاحبزادے مولانا شاہ سلیمان صاحب پھلوار

شاگردوں میں بہت جلد الاستعداد ایک عالم تھے جس سے بھی ان سے ملاسن پڑھتے اور انھوں نے ایک دن اولیاء اللہ کے تذکرہ میں کہا کہ میرا انتقال دس دن بعد کچھ دنوں میں ہوا ہے میرے ہوتے تھے دیوبندی علی حیدر تھا صاحب ان سے مرید بنے، ان کے سر میں بہت زور سے درد تھا جو کسی صورت سے جاتا نہ تھا، بیت کے بعد حضرت کی زبان مبارک سے انہوں نے یہ شعر سنا:

یاد نسیم آج یہ کیوں مشکبار ہے

شاید میرا کہ لوح پر گھلی زلف یار ہے

یہ شعر سننے کے بعد اور بیت کی برکت سے درد زائل ہو گیا اور مولوی صاحب آٹھ دن

تک بیت کے بعد گریہ و زاری میں مصروف رہے۔

حضرت نے فرمایا کہ: میں ایک تقسیم میں جاتا تھا، کسب و کار کے سامنے

بیسواؤں کی توبہ

سے گزرا، سب نے کھڑے ہو کر سلام کیا، میں نے جھٹک دیا، خدا

کی شان تھوڑی دور گیا تھا کہ وہ سب آکر میری مرید ہو گئیں، اس کے بعد سب نے ذکاوت

بھی کر لیا۔

مولانا شاہ سلیمان صاحب پھلوار دیوبند اپنے سفر کے حالات

صحبت و توجہ کی تاثیر

کے ضمن میں فرماتے ہیں: ۱۳۰۳ھ میں لکھنؤ آیا، اس


زمانہ میں مجھے شغل درود کی ایک عجیب لذت تھی، جمال مبارک نبوی صلی اللہ علیہ وسلم پر

۱۵ افغانیہ سلیمان مندرجہ مجموعہ رسائل تصوف ص ۲۶۷ اسرار محبت مندرجہ مجموعہ رسائل تصوف ص ۵۶

دم میری آنکھوں کے سامنے رہتا تھا، وہ بات لکھتوں میں نازل ہو گئی، مجھے سخت انقباض ہوا، بالآخر مولوی فتح محمد صاحب نائب اور دیگر اجاب کو ہمراہ لے کر روانہ ہوا، مراد آباد پہنچا اور حضرت کی مسجد میں دم رکھا، وہ انقباض انبساط سے بدل گیا، پہلے مجھے کھانا کھلایا گیا، اس کے بعد میری حاضری کی خبر حضرت کو کی گئی، حضرت نے فی الفور بلا بھیجا، میں حاضر ہو کر رب سے بیٹھنا چاہتا تھا، آپ نے فرمایا کہ بخاری لا کر انھیں دو، میں نے پڑھنا شروع کیا، اس وقت کی کیفیت کو عرض نہیں کر سکتا ہوں، مادانیم و دل، مختصر اس کا یہ ہے کہ مجھے اس وقت ایسا معلوم ہوتا تھا کہ ہمارے اور رسول اللہ صلی اللہ علیہ وآلہ وسلم کے درمیان میں کوئی واسطہ نہیں اور میں خاص حضرت صلی اللہ علیہ وآلہ وسلم سے پڑھ رہا ہوں، اس وقت حضور کی ایک ایسی لذت تھی، کہ الفاظ کا بالکل خیال ہی نہیں ہوتا تھا، اور حضرت کبھی کبھی مسکراتے تھے اور کبھی آہ آہ فرماتے تھے، کبھی کوئی اشعار پڑھتے تھے، کبھی کوئی ہندی کا گیت ارشاد فرماتے تھے پھر حضرت نے فرمایا، کہ: صَلَّى اللهُ عَلَيْهِ وَسَلَّمَ کا ترجمہ کرو۔ میں نے عرض کیا، آپ نے فرمایا، نہیں! حضرت محبوب ہیں، زبان عشق سے کہو پھر آپ نے خود فرمایا کہ صَلَّى اللهُ عَلَيْهِ وَسَلَّمَ یعنی پیار کرے ان کو اللہ اور سلامت رکھے، اس جملہ سے مجھ پر ایک کیفیت طاری ہو گئی، اور میں نے نعرہ کیا، حضرت نے فرمایا، کہ مولوی ہو کر اتنا چلاتے ہو، ڈیڑھ ورق میں نے بخاری شریف پڑھی تھی، اس کے بعد حضرت نے فرمایا کہ بس کرو، پھر آپ نے فرمایا کہ میری طرف متوجہ ہو جاؤ۔ میں متوجہ ہو گیا، پھر آپ نے فرمایا: کہو کیسا رنگ ہے؟ میں نے عرض کیا کہ حضرت! مجھے کچھ درک نہیں ہوا، آپ نے فرمایا: پھر متوجہ ہو جاؤ۔ اس بار بھی مجھے رنگ نہ آیا، پھر آپ نے فرمایا، کہ مجھے سلطان جمی (حضرت نظام الدین اولیا) سے عشق ہے، یہ کہہ کر آپ متوجہ ہو گئے، اس وقت مجھے ایسا درک ہوا کہ اک اک کا شعلہ حضرت کے قلب

سے بچا کر میرے قلب میں سما گیا، اور میرے ہر رگ و ریشہ میں اس کی حرقت
 محسوس ہونے لگی، اور بیتاب ہو کر میں نے ہائے کا ترہہ لگایا اور تخت سے نیچے
 گر پڑا۔ حضرت اپنی چار پائی سے لٹھے، اور میرا شانہ پکڑ کر اٹھایا اور فرمایا:۔
 اتنا کیوں پھلتے ہو۔

لہ افادات سلیمان ص ۲۹۹-۲۷۰



کمالِ علمی

باطنی مشغولیت، استغراق اور توجہ الی اللہ کے باوجود مولانا کا علمی ذوق اور استحصار قائم تھا، حدیث و فقہ پر گہری نظر تھی، بعض مرتبہ ایسی غلطیوں پر تنبیہ فرماتے اور ایسی جزئیات بیان کرتے کہ اکابر اہل علم و درس کو تعجب ہوتا۔ چند واقعات درج کئے جاتے ہیں:۔

مولوی تاج محل حسین صاحب لکھتے ہیں:۔ آپ نے عند الملاقات نماز قصر کا ایک مسئلہ

مولانا عبدالحی صاحب سے پوچھا:۔ بھلا تم تو بڑے فقیہ ہو، ہدایہ کا حاشیہ تم نے خوب لکھا، یہ تو بتاؤ کہ تم نے راستہ میں نماز مسافرت کی موافق مذہب حنفیہ کے کیوں نہیں پڑھی، یعنی قصر کیوں نہیں کیا؟ مولانا عبدالحی صاحب رحمۃ اللہ علیہ نے ہم آٹھ نو آدموں کے سامنے اس حکایت کو لکھنؤ میں بیان کیا تھا، اس میں کسی رئیس مونگیر مثل شاہ احمد سعید، پور شاہ محمد وغیرہ بھی تھے، مولانا عبدالحی صاحب فرماتے تھے کہ یہ سب کشف فقط سنت پر عمل کرنے سے حاصل تھا، المتحضر مولانا عبدالحی صاحب رحمۃ اللہ علیہ نے مولانا نور اللہ مرقدہ کو اس مسئلہ کا یہ جواب دیا کہ میں لکھنؤ سے سندیلہ کی نیت سے چلا تھا وہاں آ کر عزم ہوا کہ آپ کی زیارت حاصل کریں، یہ دو سفر ہو گئے، تین منزل نہیں ہوئے، آپ نے اس پر ارشاد فرمایا کہ:۔ بھائی! تم بڑے محقق ہو، مگر تحقیق مسئلہ یوں ہی ہے کہ فقہاء نے اسی کو ترجیح دی ہے کہ جب دو سفر کو جمع کیا جائے اس پر حکم تین منزل کا ہوگا۔ ان دونوں سفروں کو سفر واحد سمجھا جاوے گا، مولانا عبدالحی صاحب مرحوم فرماتے تھے کہ واقعی میں جو کتابوں کو دیکھا تو ترجیح اسی مسئلہ کو تھی۔

لے فضل رحمانی ص ۲۴۲ و ۲۵۳ اس روایت میں غالباً کچھ سہو ہو گیا ہے۔ صحیح واقعہ معلوم ہوتا ہے جو مولانا عبد اللطیف صاحب رحمانی نے اپنے مکتوب میں درج کیا ہے۔ ملاحظہ ہو مضمون مکتوب لطیف ص ۱۳۸

جناب مولانا احمد علی صاحب رحمۃ اللہ علیہ بخاری شریف
 کتابوں کے غلطی کی تصحیح | چھاپ کر بہت عمدہ خوشخط ایک جلد آپ کے لئے تحفہ
 لائے، چونکہ آپ کی عادت شریف تھی کہ جو کتاب مطبع سے لوگ نذر لاتے تھے اُس کے آپ چند
 ورق ادھر ادھر کے الٹ کر غلطی بنا دیتے تھے، ایسا معلوم ہوتا تھا کہ جیسے پہلے دیکھ رکھا ہو عرض
 اس بخاری شریف میں کمی جگہ ورق بے انداز الٹ دیئے اور فرمایا کہ یہ غلطی ہے اور وہ غلطی
 ہے، اسٹاڈی حضرت مولانا احمد علی صاحب بہت متعجب ہوئے کہ میں آٹھ برس سے اس
 کتاب کو درست کر رہا ہوں، غلطیاں نظر نہیں آتی تھیں، آخر پھر غور کر کے کمی ورق کا غلط نامہ
 بخاری شریف میں چھاپ کر لگایا گیا۔

اسی طرح مولانا سعادت حسین صاحب مدرس کلکتہ (مولوی ابراہیم
 احادیث پر عبور | صاحب وغیرہ کے استاؤ) حبيب مراد آباد تشریف کے لئے، ان کے ساتھ
 مولوی اکرم صاحب محدث بھی ہمراہ تھے، تو حضرت قبلہ اُس وقت چادر اوڑھ رہے تھے،
 آپ نے پوچھا کہ حضرت رسول اللہ صلی اللہ علیہ وسلم چادر اوڑھتے وقت کون دعا پڑھتے
 تھے؟ کسی علمائے تھے مگر کسی کو یاد نہیں تھا، ان عالموں نے کہا کہ اس وقت یاد نہیں آئے
 فرمایا، کہ مجھے ساٹھ برس ہوئے کہ مولانا شاہ عبدالعزیز صاحب محدث دہلوی رحمۃ اللہ
 علیہ سے حدیث پڑھی تھی، بعد اس کے آپ نے ڈیڑھ ورق کے قریب کئی حدیث صحیح
 راویوں کے سلسلہ وار بیان کر کے دعا چادر اوڑھنے کی پڑھی، سب لوگ حیران ہوئے، مولوی
 سعادت حسین صاحب نے اپنے مجمع میں بیان کیا کہ اس قدر ادعیہ اور معمولات حضرت رسول اللہ
 صلی اللہ علیہ وسلم کسی کو یاد نہیں ہیں، بیشک مولانا افضل رحمن صاحب قبلہ کو بہت حفظ

ہے، فقط محبت رسول اللہ صلی اللہ علیہ وسلم سے یہ بات حاصل ہے۔

بعض اہل علم سے قرآن سبوعہ کے اختلاف قرآن لفظی کو پوچھتے تھے، بعض وقت مجھ سے بھی سوال فرماتے تھے کہ اس لفظ

اختلاف قراوات پر نظر

کو قرآن کے کس کس طرح پڑھنا آیا ہے، مثلاً مالک یوم الدین، یا ملاک یوم الدین، عرضیکہ علم قرآن، اختلاف قرآن اور ترجمہ لفظ زبان ہندی وغیرہ سلیس اردو میں اور عجائب عجائب نکتہ قرآن شریف کا بیان آپ پر ختم تھا۔

مولوی فخر الدین صاحب سے معلوم ہوا کہ مولوی عبدالحق صاحب دہلوی مصنف "تفسیر حقانی" جب مرید ہونے

تفسیر و نکات قرآن

گئے تو آپ نے پوچھا کہاں سے آتے ہو اور کیا کام کرتے ہو؟ کہا کہ میں تفسیر لکھتا ہوں، آپ خوش ہوئے اور حسب عادت آپ نے پوچھا کہ: "ربنا ظلمنا انفسنا وان لم تغفر لنا انفسنا" میں کون سا وقف ہے؟ کیونکہ اگر وقف نہ ہو تو واو متصلہ ہو جاوے گا،

پھر خود ہی فرمایا کہ:۔ اس میں واو توفیقی ہے، پھر ترجمہ قرآن شریف ہونے لگا، یعنی طلبہ پڑھنے لگے، حد کا بیان آگیا، مولوی عبدالحق صاحب نے عرض کیا کہ ہر جگہ شہادت میں دو گواہ ہیں اور زنا میں چار گواہ کیوں ہیں؟ ارشاد ہوا کہ:۔ زنا میں دو دو ہیں، زانی اور زانیہ اس لئے چار گواہ ہیں۔ اس پر جناب مولوی عبدالحق صاحب بہت خوش ہوئے۔

قرآن و حدیث کے الفاظ کے ہندی ترجمے

مولانا کو اللہ تعالیٰ نے بڑا بلند اور پاکیزہ ادبی ذوق عطا فرمایا تھا، اس کا کچھ اندازہ ان اشعار سے ہوتا ہے جو آپ کبھی کیفیت اور ذوق میں آکر پڑھتے تھے اور جن میں سے بہت سے اور پر گزر گئے ہیں، یہاں کچھ مثالیں آپ کے آرد و اور ہندی ترجمہ کی پیش کی جاتی ہیں جن سے عربی اور ہندی دونوں زبانوں کے صحیح ذوق اور ایک زبان کے مفہوم اور محاورہ کو دوسری زبان میں ادا کرنے کی قابلیت کا اندازہ ہوتا ہے اس کا ذوق وہی لوگ لے سکتے ہیں جو دونوں زبانوں کے اداسنام اور لذت آشنا ہوں۔

ایک مرتبہ جناب مولانا لطف اللہ صاحب کانپور میں ملاقات کو حضرت مولانا صاحب قبلہ قدس سرہ کے پاس تشریف لائے، آپ عبدالرحمن خاں کے مطبع میں ٹھہرے ہوئے تھے، مسلم تشریف دیکھ رہے تھے، ایک حدیث پڑھی کہ: **لِيَضْرِبُونَ مَشَارِقَ الْأَرْضِ وَمَغَارِبَهَا** ترجمہ اس کا فرمایا، کہ: مارے مارے پھرتے تھے پورب پچھم لے

ہم نے معنی نسبت کے پوچھے، ارشاد ہوا نہ۔

نسبت کا ترجمہ "نسبت کے معنی لگاؤ ہیں"

درود کا ترجمہ فرمایا:۔

درود کا ترجمہ اللہ صاحب کا دولا اور پیار محمد صاحب پر

تجلی کا ترجمہ

فَلَمَّا تَجَلَّى رَبُّهُ لِلْجَبَلِ كَا تَرْجَمَهُ فَرَمَايَا: "جب ان کا نور اجیالا ہوا" ایک مرتبہ "تجلی" کا ترجمہ کیا: کچھ دکھیا کچھ نہیں دکھیا۔

بدیع کا ترجمہ

حکیم صاحب رعظت حسین صاحب نے کہا کہ مولانا عبدالحمیدی صاحب تشریف لائے تھے کہ آپ نے ان کے سامنے اس آیت کا ترجمہ فرمایا:۔

بَدِيعُ السَّمَاوَاتِ وَالْأَرْضِ الَّذِي أَنْزَلَ مِنَ السَّمَاءِ مَاءً فَسَاءَتْ بِهِ ظِلْمَةُ السَّمَوَاتِ وَالْأَرْضِ وَمَنْ حَتَّىٰ يَأْتِيَ السَّمَاءَ دُخَانًا وَسَاءَ مَا لَذِيقًا

نواب نور الحسن خاں مرحوم لکھتے ہیں کہ آپ نے "نقی اثبات" کا ترجمہ "نور عبور" فرمایا۔

زینۃ الحیوۃ

نواب صاحب لکھتے ہیں: ایک صاحب نے حضرت سے یہ ترجمہ نقل فرمایا: "المال والبنون زینۃ الحیوۃ الدنیاء من اور

پوت سنگار ہے جیسے جی کا"

مولانا نے اپنے زمانہ کی بے تکلف ہندی بھاشا میں قرآن مجید کی ترجمہ قرآن کے کچھ نمونے

کچھ سورتوں اور حصوں کا ترجمہ فرمایا تھا جو ایک بار گلشن ابراہیمی پریس لکھنؤ سے شائع ہوا تھا اور اب نایاب ہے، یہ ترجمہ مولانا کی قرآن فہمی، ادبی ذوق اور لطافت طبع کا نمونہ ہے، یہاں اس کے کچھ نمونے پیش کئے جاتے ہیں:۔

وسع کرسیہ السموات والارض

ولایؤدہ حفظہما

اسکی راج چوکی میں سارے اکاش اور دھرتی سارے ہیں اور ان کی چوکی اس کو تھکاتی نہیں۔

لا تحملنا ما لا طاقة لنا به

نہ دکھ ہم پر وہ کہ جس کا ہم کو پوتا نہیں۔

۱۳۸۸ء فضل رحمانی ص ۷۸

۱۳۸۹ء فضل رحمانی جلد ثانی ص ۷۸

۱۳۹۰ء گنجینہ فقہ، مجموعہ رسائل تصوف ص ۷۳

۱۳۹۱ء گنجینہ فقہ، مجموعہ رسائل تصوف ص ۷۳

وَاتَيْنَاهُ الْحِكْمَ صَبِيًّا

وَبَرًّا بِوَالِدَيْهِمَا

وَكُنْتَ نَسِيًّا مَنِيًّا

وَالسَّلَامُ عَلَيَّ يَوْمَ وُلِدْتُ

فَاخْتَلَفَ الْأَحْزَابُ مِنْ بَيْنِهِمْ

قَالَ سَلَامٌ عَلَيْكَ

لَا يَسْمَعُونَ فِيهَا لِقَاءً

أَطَّلَعَ الْغَيْبَ

لَا يَمْلِكُونَ الشَّفَاعَةَ

هَلْ تَحْسَبُ مِنْهُمْ جَنَادًا وَتَسْمَعُ لَهُمْ دِكْرًا

يَسْمَعُونَ فِي السَّمَوَاتِ وَالْأَرْضِ

أَذْهَبَ مَغَاضِبًا

ذَلِكَ يَوْمَ التَّغَابُنِ

الَّذِي بَعِدَ الْمَلِكِ

فَكَيْفَ كَانَ نَكِيرِ

نَحْنُ خَالِقَتَاهُمْ وَشَدِيدَا أَسْرِهِمْ

أَنَّا صَبَبْنَا الْمَاءَ صَبًّا

ثُمَّ شَقَقْنَا الْأَرْضَ شَقًّا

وَوَجَّهَ بِرُؤُوسِنَا عَلَيْهَا غَبْرَةَ تَرْهُمْهَا قَاتِرَةً

اور ہم نے اس کو بچپن میں سوچھ بوجھ دی تھی

اور اپنی مائیتا کا سپوت پوت تھا

اور کھولی بسر ہو جاتی۔

اور مجھ پر جس دن جنم لیا سکھ چین ہے۔

پچھ کر لوگوں کے جتھے آپس میں اپنی کھینچی میں پرے۔

(ابراہیم) نے کہا اچھا پتا جی تو سکھی رہ۔

وہاں وہ بک بک جھک جھک نہیں سنیں گے

کیا اس نے ان کو کھیا جھانک لیا ہے۔

کوئی کسی کے لئے کہنے سننے کی سکت نہیں رکھے گا۔

کیا تو ان میں سے کسی کی آہٹ پاتا یا ان کی جھک پتا ہے۔

سارا سننا اس کے دواڑے کا بھکاری ہے۔

جب وہ جھنجھلا کر چلے۔

یہی ہر جیت کا دن ہے۔

جس کے ہاتھ میں راج پاٹ ہے۔

پھر کیسی میری مار پڑی ہے۔

میں نے ہی تو ان کو گرہا ہے اور انکے کپے جوڑے ہوئے ہیں۔

ہم نے جھم جھم برکھا برساتی۔

پھر تر پتر دھرتی بھاڑی

اور کتنی تھوڑے ہیں اس دن دھول بھری ہیں۔ اور ان

پر کلونس چڑھی ہوئی ہے۔

علالت اور وفات

مرض وفات کے حالات و واقعات صاحبزادہ احمد میاں صاحب کی کتاب "تواریخ نامہ" اور مولوی محمد عبدالغفار صاحب آسیونی کی کتاب "ہدیہ عشاق فضل رحمانی" سے ماخوذ ہیں جس میں ربیع الاول کی دوسری تاریخ سے (جس روز حضرت مولانا کی طبیعت مبارک نامساز ہوئی) ۲۲ ربیع الاول (جس روز حضرت مولانا کی وفات ہوئی) تک کے حالات و واقعات تاریخ وار بطور روزنامہ کے درج ہیں، مصنف وفات سے دس ماہ پیشتر سے حضرت مولانا کی خدمت میں حدیث شریفہ کا درس لیتے تھے، ہر وقت کے حاضر باش اور علاج کے مشیر خاص تھے، اس تفصیل سے آپ کی بے نظیر استقامت، اتباع سنت اور ذوق و محبت و محبوبیت ظاہر ہوتی ہے اور اکابر اولیائے مقدمین کی یاد تازہ ہو جاتی ہے۔

حضرت کی بیماری زکام اور بخار سے انتقال سے بیس روز پیشتر شروع **علالت کی ابتدا** ہوئی، اس درمیان میں آپ کو کسی روز صحت بھی ہو جاتی تھی، یہ معلوم ہوتا تھا کہ آپ کسی طرح بیمار نہیں، اگرچہ ابتدا میں خفیف حرارت کے ساتھ کچھ آندہ زکام کی سی معلوم ہوتی تھی، لیکن بظاہر اس کا اثر کچھ نہ تھا، صرف پیاس کی شدت تھی، دن بھر میں خلاف معمول گسی مرتبہ پانی نوش فرماتے تھے، ۷ ربیع الاول سے آواز کی گرفتگی میں زیادتی ہونے لگی۔ جب بلغم نکلتا تو آپ فرماتے کہ دیکھو یہ بلا پیٹ سے نکلتی ہے اور ضعف

۱۷ اس کتاب میں علالت و وفات کے مختصر حالات اور مرثی اور قطعات تاریخ نہیں۔ یہ کتاب ۱۳۱۳ھ میں

مرتب ہوئی اور اصح المطابع محمود نگر لکھنؤ سے شائع ہوئی۔

نقاہت کو بھی روزانہ ترقی تھی کہ غذا بہت کم ہو گئی تھی۔

مگر بایں ہمہ ضعف و ناتوانی
اتباع سنت کا اہتمام اور درس حدیث اور کبھی کبھی یلمس میں حرارت

ہو جانے کے باوجود اتباع سنت اور پابندی شریعت کا وہی اہتمام تھا اور ہمیشہ اول وقت وضو کر کے نماز ادا فرماتے اور بڑے ذوق و شوق سے حدیث شریف کا درس دیتے۔

ربیع الاول کو نماز عصر ادا کرنے کے بعد فرمایا
حدیث شریف کا آخری سبق کہ: کتاب لاوی حکیم عظمت حسین صاحب نے

سبق شروع کیا، تھوڑا سا پڑھا تھا کہ مولوی عبدالغفار صاحب صبح مسلم لے کر حاضر ہوئے، حکیم صاحب نے کتاب بند کر دی اور مولوی عبدالغفار صاحب نے پڑھنا شروع کیا، قریب تیرہ صفحہ کے پڑھا، سبق ختم ہونے کے بعد یہ کلمات فرمائے: "جاد کتاب مسجد میں بند کر کے رکھ دو" یہ سبق آخری تھا، جو آپ نے بیٹھ کر درس کے طور پر پڑھا، اس لفظ (بند کرنے) پر کسی کو لحاظ نہ ہوا کہ آج سے آپ سبق بند فرماتے ہیں۔

۸ ربیع الاول کو آنحضرت صلی اللہ علیہ وسلم کے کچھ
ایک نعتیہ شعر اور کیفیت فضائل بیان کر کے آپ نے اس شعر کو دو مرتبہ پڑھا۔

سے سر سبز ہو جو تراپا سال ہو مٹھرے تو جس شجر کے تلے وہ نہال ہو
 اس وقت حاضرین کی عجیب کیفیت تھی کہ دلگدازی سے سب پر ایک حالت رقت طاری تھی۔

۱۰ توارخ نامہ ص ۱۰

۱۱ توارخ نامہ ص ۱۱

۱۲ بہرہ عشاق ص ۱۲

ایک شعر پر وقت | بعد اس کے آپ نے یہ شعر پڑھا:۔
بندہ عجیب دار کس نخر د

بانہزاراں گنت خرید مرا

آپ روئے اور عجیب کیفیت کی حالت تھی کہ بیان میں نہیں آتی۔

صلحائے امت کا مرتبہ | اس حالت کیف میں فرمایا، کہ:۔ امتیان محمدی میں
سے بہت ایسے لوگ ہیں کہ حوریں ان کی مشتاق ہیں،

جب وہ جنت میں بلا حساب کتاب جائیں گے تو حوریں ان کے دیکھنے کو دوڑیں گی اور
وہ محو تجلیات کبریائی ہوں گے، دوزخ کی طرف سے ہو کر گزریں گے تو دوزخ ان سے
پناہ مانگے گی اور ان کے چہرے مثل ماہتاب کے درخشاں ہوں گے۔

محویت و استغراق کی زیادتی | آج سے محویت کی کیفیت اور استغراق کی حالت
بڑھتی جاتی تھی کہ بسا اوقات آپ اپنے ہر وقت کے

حاضر باش خادموں کو بھی نہیں پہچانتے تھے، آپ کے معمولات سے تھا کہ بعد نماز ظہر
عرائض سنا کرتے تھے، فرمایا کہ:۔ آج بہت خطوط ہیں، آپ نے ان پر دم کر دیا اور فرمایا
کہ خدا سب کا کام پورا کر دے۔

صبر کی فضیلت اور حضرت ابو بکرؓ کی منقبت | وریح الاول کو فرمایا کہ
اللہ پاک اپنے بندوں

کو بہت پیار کرتے ہیں اور چاہتے ہیں جو ان کے خاص بندے ہو جاتے ہیں تو اگر ان کو کچھ

تکلیف پہنچتی ہے اور صبر کرتے ہیں تو بلا تک سے خطاب ہوتا ہے کہ دیکھو میرا بندہ کبھی مصیبت میں مبتلا ہے اور شکر و صبر کرتا ہے، گواہ رہو کہ میں نے بخش دیا، بعد حضرت ابو بکر صدیق رضی اللہ تعالیٰ عنہ کی شان میں کچھ احادیث پڑھیں اور بہت رقت طاری رہی اور جوش و خروش کی حالت ظاہر ہوئی۔

بارہویں تاریخ تک ترقی و ضعف کی یہ کیفیت رہی، جو کوئی پوچھتا

مرشد کی یاد | کہ حضور کا مزاج کیسا ہے، تو فرماتے الحمد للہ اچھا ہوں، صرف ضعف ہے، کبھی حضرت شاہ آفاق پیر و مرشد اور اولیاء اللہ کا ذکر فرماتے اور کہتے:۔

اے شہ آفاق شیریں داستاں بازگوار بے نشان من نشاں

صرف و نحو و منطقم را سوختی آتش عشق خدا افروختی

۱۳ ربیع الاول ۱۳۱۳ھ کو آپ نے مولوی وحید احمد

اولیائے امت کا درجہ | صاحب سے ارشاد فرمایا:۔ کہ میری چار پائی کے پاس

بیٹھ جاؤ اور حسب ذیل ارشادات فرماتے:۔

خدمت مرداں اگر یک ساعت

بہتر از صد خدمت و صد طاعت است

سلف میں ایسے ایسے اولیاء اللہ گزرے ہیں کہ جو کلمہ گو کوئی دور سے ان کی یارت

کر کے چلا گیا، اللہ تعالیٰ نے اس پر رحم فرمایا اور اس کو بخش دیا، بعض ایسے گزرے ہیں کہ

جس پر انھوں نے ایک نظر ڈال دیا وہ ولی ہو گیا، بعض حاضرین نے عرض کیا، کہ:۔

اللہ تعالیٰ نے حضور کو بھی ایسا ہی کیا ہے، اس پر کوئی جواب نہ دیا۔

۱۶ ربيع الاول سے آخر وقت تک یہ شعر آپ کے ورد زبان تھا۔
دعائے مرتسبین ۵
 فَسَهِّلْ يَا اَللهِ كُلَّ صَعْبٍ
 بِحِرْمَةِ سَيِّدِ الْاَبْرَارِ سَهِّلْ

۸ ربيع الاول کو قاضی نور الحسن صاحب ہاشمی ملاواں سے
مریدوں کو تلقین بغرض عیادت حاضر ہوئے تھے، ذرا دیر کے بعد آپ نے داہنا
 ہاتھ دراز فرمایا کہ جیسے کسی سے مصافحہ کے واسطے پڑھاتے ہیں اور اٹھ بیٹھے اور فرمایا کہ
 آتے ہیں، کپڑے تو پہن لیں، ان لوگوں سے فرمایا جو مرید ہوئے تھے، "کہو:۔ مرید ہوئے
 ہم حضرت شاہ آفاق صاحب کے ہاتھ پر قادر یہ خاندان میں، نماز، روزہ، حج، زکوٰۃ فرض
 ہیں، وروالی دسہرہ، بسنت کچھ نہ ماننا۔"

۱۹ ربيع الاول کو ۱۲ بجے پھر پیر سردھوتے اور حرارت کا غلبہ
رضا بالقضاء ہوا، آپ حالت غشی میں نصف جسم سے اٹھ بیٹھے تھے اور فرماتے
 میں کیا کروں؟ کوئی حاضرین میں سے عرض کر دیتا کہ حضور آرام فرمائیں۔ فوراً لیٹ جلتے اور
 شرہ

فَسَهِّلْ يَا اَللهِ كُلَّ صَعْبٍ

بِحِرْمَةِ سَيِّدِ الْاَبْرَارِ سَهِّلْ

پڑھتے، بخلاف زمانہ گذشتہ کی بیماریوں کے کہ آپ ان بیماریوں میں آہ آہ بہت کرتے،
 لیکن اس مرتبہ آف تک بھی نہ فرماتے خاموش لیٹے رہتے اور جو صاحبزادہ صاحب
 پیش کرتے، فوراً اس کو نوش فرماتے، ذرا انکار نہ کرتے، سابق کی بیماریوں میں دوا سے انکار

فرماتے تھے، مگر عام طور سے کسی کے ہاتھ سے دوا نہیں پیتے، صرف صاحبِ جزوہ صاحب کو یہ شرف حاصل رہا۔

سارے چھ بجے سہ پہر کو حرارت بہت کم ہو گئی تھی، اس وقت حضرت پرانی صاحبہ نے حکیم صاحب کو بلا یا اور دریافت حال کیا، اگرچہ حکیم صاحب نے بہت کچھ تسکین دی، لیکن درجہ اجابت تک نہ پہنچی کہ لتنے میں حضور پر نور نے یہ شعر بزبانِ فارسی پڑھا:۔

سرم خاک رہ ہر چار سردر ابو بکر و عمر عثمان و حیدر

اس وقت حضور کو فی الجملہ تسکین تھی اور اس شعر کے پڑھنے سے تمام حاضرین و نیز اندرونِ حویلی سب کو بہت تسکین ہوئی۔

بسیویں کو خوابِ استراحت سے دفعتاً اٹھ بیٹھے اور فرمایا کہ:۔ یہ بہشت یہ بہشت بشارات! یہ بہشت یہ بہشت اور چاروں سمت دستِ مبارک سے اشارہ کیا اور فرمایا کہ:۔ رسولِ مقبول صلی اللہ علیہ وسلم تشریف لائے ہیں۔

اکیسویں کو دو بجے دن کو آپ نے فرمایا کہ:۔ ہم مر گئے، ہمارے جنازے کی نماز پڑھو، اور اگر کوئی نہ پڑھے تو میں خود پڑھ لیتا ہوں اور تمام مقتدی کھڑے ہیں، اللہ اکبر فرما کر ہاتھ باندھ لئے، سب کو اس جملہ سے بہت تردد ہوا۔

سوا دو بجے فرمایا کہ:۔ اگر ہم کو کوئی حدیث سنا تا تو بہتر تھا کہ ہمارا دم حدیث شریف سنتے سنتے نکلتا ہے۔

۲۲ ربیع الاول بروز جمعہ ۳ بجے کہ حاضرین کا مجمع کثیر تھا، صاحبِ جزوہ احمد میاں کو آکھیں

۱۔ ہدیہ عشاق ص ۲ ۲۔ ایضاً ص ۳ ۳۔ تواریخ نامہ ص ۴ ۴۔ ایضاً ص ۲۵ ۵۔ ہدیہ عشاق ص ۲۵

کھول کر بغور دیکھا، پھر ان کا دہنا ہاتھ اپنے ہاتھ سے دو تین منٹ تک خوب مضبوط پکڑے
رہے بعدہ چشم خدا میں سے دوبارہ دیکھ کر ہاتھ چھوڑ دیا، اور آنکھیں بند کر لیں۔

ساڑھے تین بجے دست مبارک اٹھا کر نہایت خضوع سے دعا
اہل تعلق کے لئے دعا

فرمائی کہ: اے اللہ پاک! آپ میرے جملہ مریدین و معتقدین؟
دوست احباب اعزاد اقارب کو خوش و خرم رکھا تاکھلا مار کھئے گا اور سب کا خاتمہ بخیر کیجے گا۔
آمین آمین آمین

سو اچار بجے سے تنفس شروع ہوا، اس سے یہ صاف معلوم ہوتا تھا کہ آپ لا الہ
ذکر حلی الا اللہ فرماتے ہیں، قبل اس کے کبھی آپ نے اس طرح کا ذکر حلی نہیں فرمایا،
ہمیشہ ذکر خفی فرماتے تھے کہ دیکھنے والوں کو معلوم نہیں ہوتا تھا۔

تین چار روزے حاضرین کا وہ مجمع تھا کہ لوگ ہٹائے جاتے
محمدین زائرین کا ہجوم تھے لیکن نہ ہٹتے تھے، ایک کے اوپر ایک گرے پڑتے تھے۔

ہر شخص کی یہ تمنا تھی کہ میں شریک خدمت ہوں اور زیارت سے شرف یابی حاصل کروں،
ان چار دنوں میں کئی مرتبہ مراد آباد میں مشہور ہوا کہ جناب مولانا صاحب کا وصال ہو گیا،
ہر شخص جہاں تھا وہیں سے دوڑا، اندر سے باہر تک ایک تلاطم برپا ہو جاتا تھا اور جو
اپنی جگہ سے ہٹا پھر اس کو وہ جگہ نصیب نہ ہوتی تھی، اس لئے کہ جگہ کی قلت تھی اور
آدمیوں کی کثرت، تمام حاضرین و مریدین اطراف سے اتفاقاً فتح پور ہسوک کے آدمی زیادہ
حاضر تھے۔

۱۵ ہدیہ عشاق ص ۲۶، ۲۷ تواریخ نامہ ص ۵۳ ایضاً ص ۵۴ فتح پور ہسوک میں حضرت
مولانا کے دو خلفاء و مریدان باختصاص موجود تھے، حضرت مولانا نور محمد پنجابی صدر مدرس مدرسہ اسلامیہ اور
جناب مولانا سید ظہور الاسلام صاحب فتحپوری۔ ۱۲

سوا چار بجے سے تنفس میں فرق آگیا اور امید نسبت
حدیث کی تلاوت بالیں پر | منقطع ہو گئی، چنانچہ حسب وصیت حکیم عظمت حسین

صاحب نے کتاب چھل حدیث پڑھنا شروع کیا اور راقم سے صاحبزادہ نے ارشاد فرمایا کہ تم
بھی کتاب لاؤ میں بھی کتاب صحیح مسلم شریف کہ جس کا ایک سبق پڑھا تھا۔ لے آیا، صاحبزادہ
صاحب نے فرمایا کہ بالچھر پڑھو، تاکہ سب لوگ سنیں، میں نے کتاب الایمان کا ایک صفحہ مشکل
سے بالچھر پڑھا اور ایک حدیث آخر کتاب کی پڑھ کر بند کر دی۔

تنفس بڑھتا گیا، اور اب بلغم حلق میں آکر اٹک گیا اور تھوکنے کی قوت
وقت اخیر | باقی نہ رہی، آپ اس حالت میں بار بار سر مبارک اٹھانے کا ارادہ فرماتے

تھے، معلوم ہوتا تھا کہ کوئی روح پر فتوح تشریف لاتی ہے جس کی تعظیم کے واسطے سر مبارک
کو جنبش دیتے ہیں، ہم کو رباطوں کا اس میں حصہ نہ تھا، غرضیکہ ہر شخص کچھ نہ کچھ پڑھنے
لگا، کوئی یسین شریف، کوئی درود شریف، کوئی کلمہ، کوئی بالچھر کوئی بالسر پڑھتا، اگرچہ عام
طور پر اس بات کا یقین نہ تھا کہ یہی آخری وقت حضرت صاحب کا ہے، لیکن اس کرب کو
ہر شخص دیکھ کر غمگین تھا، چنانچہ سوا پانچ بجے سے حکمار نے کل تدبیریں چھوڑ دیں اور
آپ انار شیریں کیوڑہ ڈال کر دینا شروع کیا، کبھی عظمت حسین صاحب اور کبھی صاحبزادہ
صاحب اور کبھی حکیم عبد الباسط صاحب اور کبھی راقم (عبد الغفار) چمچے سے لے کر
بسم اللہ کہہ کر حضور کے دہن مبارک میں ڈال دیتے، قاعدہ یہ تھا کہ جب بسم اللہ کہتے حضور
دہن مبارک کھول دیتے اور آپ انار ڈال دیا جاتا۔

غایت اتباع سنت | سب کی رائے ہوئی کہ اب تہ بند کھول لیا جائے اور پانچامہ پہنا دیا جائے، چنانچہ صاحبزادہ صاحب غلام قادر خاں صاحب دہلوی صاحب نے پانچامہ پہنانا شروع کیا، غلام قادر صاحب نے تہ بند جو مثل پانچامہ کے بنا ہوا تھا، اپنے پیر سے گھبراہٹ میں اتارنا چاہا، اسی وقت پائے مبارک کھینچ لیا، اور بایاں پاؤں دراز کیا، سبحان اللہ اس وقت بھی کس قدر اتباع شریعتِ محمدیہ کا خیال تھا۔

ساعت وداع | نماز مغرب کے بعد حالت اور زیادہ قریب الوصال ہو گئی، بعد نماز کے سب لوگ واپس آگئے، اس وقت سب کی رائے ہوئی

کہ چار پائی کا رخ پھیر دینا چاہیے، لیکن اس طرح کہ سب پر ظاہر نہ ہو جائے، فوراً چار پائی شمالاً جنوباً کر دی گئی اور روئے مبارک قبلہ کی طرف کر دیا گیا۔ قریب سات بجے کے باطل الوداعی سامان ظاہر ہو گئے، سو اچار بجے سے جو تنفس کی حالت تھی وہ ایسی تھی کہ گویا ذکر و مشغل کی حالت میں کوئی اپنی سانس بڑھاتا ہے اور صاف مفہوم ہوتا تھا کہ حضور لا الہ الا اللہ فرماتے ہیں۔ اس سے قبل کسی نے شاید ایسا ذکر حلی کرتے نہ دیکھا ہوگا۔ اس انفقار سے آپ ذکر کرتے تھے کہ دیکھنے والے کو ہرگز معلوم نہ ہوتا تھا۔

سکینت و رحمت | گرداگرد چار پائی کے جو لوگ موجود تھے، عجب سکون سب کے دل کو تھا، اگرچہ پیٹ بڑے جاں نثار حاضر تھے، لیکن کسی پر گھبراہٹ اور یاس کا عالم نہ تھا۔

وفات | شام کے وقت ۲۲ تاریخ راتم کو مشہور تھا کہ شاید چاند نکلا ہے، اسی کی روشنی

نیم کے درخت پر جو چھپرے کے باہر بے پڑ رہی ہے، افسوس اس وقت خیال نہ آیا کہ یہ وقت نزولِ رحمت الہی اور دوزخ و برکت نامتناہی کا ہے، اور یہ اُس کی تجلیات ہیں۔

بعد مغرب کے اس قدر قوت لبِ مبارک میں باقی نہ تھی کہ زیادہ جنبش کر سکتے اور نہ دہن مبارک ڈاہوسکتا تھا کہ چھپرے سے کوئی چیز دہن مبارک میں ڈالی جاتی، یہاں تک کہ کپڑے کے پھاہ سے آپ انار اور کیوڑہ یا کیوڑہ اور پانی دیا جانے لگا، راقم (عبد العظام نے اس خدمت کو مغرب سے آخر وقت تک انجام دیا، صاحبزادہ صاحب (احمد میاں صاحب) سر ہلنے بیٹھے ہوئے تھے، راقم بھی سر ہلنے بیٹھا تھا۔ اسی منفسِ ذکرِ می کی حالت میں (۲۲ ربیع الاول ۱۳۱۳ھ کو) بعد مغرب آپ نے سانس اوپر کر لی، اور دُوحِ پُرفوح نے جسمِ خاکی چھوڑا، اور عالمِ بالا کی طرف پرواز کی، اِنَّا لِلّٰہِ وَاِنَّا اِلَیْہِ رَاجِعُوْنَ۔

آثارِ قبولیت و رحمت | اس وقت جسمِ اطہر سے اس قدر خوشبو آتی تھی کہ جس کا کپڑا آپ کے جسم سے چھو گیا اس میں خوشبو آنے لگی، لوگ ایک دوسرے پر گرتے تھے، کسی کا دل قابو میں نہ تھا۔ سب لوگ روتے تھے، مگر سبحان اللہ کہ آپ کو عیسیٰ پابندیِ شرع کی بحالتِ حیات تھی ویسی ہی بعدِ ممات بھی رہی کہ جو کوئی چلا کر دیا، معاہدہ پیش ہو گیا کہ سر و پای کی خبر نہ رہی، جو لوگ خاموش تھے اور آنکھوں سے آنسو جاری تھے، وہ بھی ہوش میں نہ تھے، غرضیکہ تمام ہندو مسلمان رونے میں مبتلا تھے۔ قیامت برپا تھی، عورتیں بھی سب جوہلی سے آئیں روتی ہوئی، جب قریب پہنچیں آواز موقوف ہو گئی، صرف آنسو جاری تھے، کوئی کلمہ کوئی درود پڑھنے لگا، بخارہ اطہر پلوجہ و بکا نہیں ہوا، اور کیونکر ہوتا کہ ہمارے حضرت نے کبھی یہ حالتِ حیات اس بات کو جائز نہیں رکھا۔

تمام شب لوگ جنازے کے گرد حاضر رہے، خوشبو سے آگے و عود جلائی گئی، تمام شب میں اس قدر لوگ جمع ہو گئے کہ مسجد میں اور باہر کہیں جگہ نہ رہی اور انوار و تجلیات کا کیا ذکر کیا جائے کہ ایک نوزانی چادر سب کو ڈھانکے ہوئے تھی، جو لوگ کہ لغش مبارک کے گرد بیٹھے تھے قرآن خوانی اور ذکر و شغل میں مشغول تھے، ہرگز اس مقام پر یہ نہیں معلوم ہوتا تھا کہ یہاں کوئی موت ہوئی ہے کہ جیسے اور گھروں میں موت کے بعد دیکھا گیا ہے، بلکہ یہ معلوم ہوتا تھا کہ جیسے حضور روزانہ آرام فرماتے تھے آج بھی اسی طرح آرام فرما رہے ہیں۔

غسل و تکفین | سب کی رائے ہوئی کہ اسی مقام پر جہاں کہ آپ تشریف فرما تھے کچھ زمین کندہ کر کے غسل دیا جائے، ٹھیک سات بجے صبح کے غسل کے لئے

آپ انھیں چوکیوں پر لائے گئے، اس وقت ایک عالم ٹوٹا پڑتا تھا، چادر مبارک جسم اطہر سے اٹھائی گئی، رومال کھول کے تہ بند ڈالا گیا، چہرہ مبارک درخشاں تھا اور ہرگز تمیز نہیں ہو سکتی تھی کہ آپ کا وصال ہو گیا ہے، یہ حالت حیات و رخسار مبارک پر بوجہ پیرائے سالی و کبرنی کے شکنیں آگئی تھیں اور دانتوں کے نہ ہونے کی وجہ سے رخسار مبارک اندر کو دب گئے تھے، بالکل صاف و ہموار معلوم ہوتے تھے، یہ معلوم نہ ہوتا تھا کہ آپ ضعیف العمر آدمی ہیں اور روئے مبارک مثل گلاب کے تر و تازہ تھا، حسب قاعدہ سنت سفید غسل دیا گیا، بعد فراغت غسل کے لاشہ اطہر کھنایا گیا، اس وقت حاضرین کو عجیب کیف تھا، بعد فراغت سب لوگ ہٹا دیئے گئے، عورتیں آئین، زیارت کر کے چلی گئیں، ایسا مجمع کبیر تھا کہ بہت لوگوں کو کندھا دینا کیسا چارپائی سے ہاتھ لگانا نہایت دشوار ہو گیا۔

سماز جنازہ و تدفین | بدقت تمام جنازہ مبارک بیرون مسجد لایا گیا اور دروازہ مسجد کے چبوتے پر رکھا گیا۔ حسب وصیت نماز جنازہ احمد میاں صاحب نے پڑھائی (اور تدفین عمل میں آئی) سارے نو بجے پورے طور پر قبر درست ہو گئی، سب لوگ اس کار ضروری سے فارغ ہو گئے، بعد فراغت پھر تو عجیب ایک عالم پیدا ہوا، کوئی شخص اپنے آپ میں نہ تھا، اور ایک کو دوسرے کی خبر نہ تھی، مرزا صاحبان (مرزا عنایت علی بیگ صاحب و انضال علی بیگ صاحب ساکنان بھوپال) نے تین روز تک بہت سیر چشمی سے اہل تعزیت کی مہمانداری فرمائی اور خیرات از قسم غلہ کھانا اور نقد بھی مساکین کو تقسیم کیا۔

خواص اہل تعلق کی آمد اور ان کا اثر | ۲۴ ربیع الاول کو جناب مولانا محمد علی صاحب مونگیری، مولانا ظہور الاسلام

صاحب لکھنؤ میں اس خبر کو سن کر تشریف لائے، مولانا محمد علی صاحب جس وقت تشریف لائے، اولاً مراد پر حاضر ہوئے، بعدہ مسجد میں تشریف لائے، کچھ ذکر حضرت کا حافظ قاری عبدالرحمن صاحب نے فرمایا، جناب مولوی محمد علی صاحب کو ایسا کیف ہوا کہ بہت دیر تک محض بیہوش رہے، پنکھا وغیرہ جھلا گیا۔ بدیر بیہوش میں آئے۔

اسی طرح آج مولوی حبیب اللہ صاحب مدرس ٹانڈہ آئے اور مقبرہ شریف میں بیہوش ہو کر گر گئے، بہت دیر کے بعد ہوش آیا اور بہت ہی حالت زار رہی، حتیٰ کہ دوسرے روز واپس آئے۔


۱۰ ہدیہ عشاق ص ۳۲-۳۵ ۱۱ والد ماجد مولانا حسین احمد صاحب مدنی رحمۃ اللہ علیہ

قرض کی ادائیگی

۷۲ ربیع الآخر کو راجہ محمد ممتاز علی خاں صاحب بہادر والی ریاست اتروہ تشریف لائے اور اعلان کر دیا کہ جس بقال کا

جس قدر روپیہ حضرت مرحوم کے ذمہ ہو ہم ادا کر دیں گے، چنانچہ دس ہزار چار سو روپیہ یکمشت ادا کیا گیا، زر قرضہ ادا کرنے کے وقت بعض حضرات کی رائے ہوئی کہ حساب کتاب دیکھ کر دینا چاہیے، راجہ صاحب نے فرمایا کہ ہمارے حضرت حساب کتاب کر کے نہ لیتے تھے، نہ دیتے تھے، پس ہم بھی اس طرح نہ دیں گے، ہم روپیہ مزار تشریف برد کھے دیتے ہیں جس کا جتنا ہوا اٹھالے جائے، چنانچہ ویسا ہی ہوا، دس درے ایک ایک کوڑھی تک باقی نہ رہی۔

۱۰ ہدیہ عشاق، فصل رحمانی، از مولوی عبدالنفا صاحب آسینونی ص ۴۲



گنج مراد آباد کی حاضری اور اسکے تاثرات

نگاہِ مرشد

از مولانا سید محمد علی مونگیری (بانی ندوۃ العلماء)

اولاً میں حضرت قبلہ کی خدمت میں حاضر ہونے اور شرفِ بیعت حاصل کرنے کی مختصر کیفیت لکھتا ہوں، سترہ یا اٹھارہ برس کا میرا سن تھا کہ حضرت ہادیؑ طریقت رہنمائے شریعت مقبول بارگاہِ لم یزلی مولانا شاہ کرامت علی قدس سرہ کی قدیم بوسی مجھے نصیب ہوئی اور دس مہینے تک ملازمت کا شرف حاصل رہا اور پھر آپ کو سفرِ آخرت پیش آیا اور کاپی میں جا کر انتقال فرمایا، آپ کی برکت، توجہ اور فیضِ صحبت سے عجیب و غریب حالات مجھ پر گزرے اور حضور علیہ السلام کی عنایت اور بندہ نوازی الہامی ہوئی جس کی نسبت میں بجز اس کے اور کیا کہوں:۔ ع

شاہاں چہ عجب گریہ نوازندگدارا

آپ کے انتقال کے بعد مجھے دوسرے رہنما کی ضرورت ہوئی، حضرت قبلہ اس زمانہ میں کانپور میں رونق افروز ہو کر تھے اور جناب محمد عبدالرحمن خاں صاحب مالک مطبع نظامی کے مکان پر فروش ہوتے تھے، یہ خاکسار سن کر حاضر خدمت ہوا، اس وقت حضرت دستِ محمد

تلقیہ بزرگ قاہری سلسلہ کے تھے، کم سنی میں ایران سے ہندوستان آئے، شاہ عبدالعزیز صاحب سے پڑھا تھا اور شاہ اسمعیل صاحب کے ساتھ کھیلے تھے، صاحب نسبت و کرامات بزرگ تھے، کاپی میں افعال فرمایا۔

عطر فروش کی دوکان پر تشریف فرما تھے، جگہ تنگ ہونے کے باعث سے میں تعلیمتوں کے قریب بیٹھ گیا، آپ نے مکر اپنے پاس بیٹھنے کو فرمایا، میں بہ پاس ادب وہیں بیٹھا رہا، اتفاقاً میری حرکت سے لاکھی گری اور ایک شیشہ ٹوٹ گیا، حضرت نے فرمایا کہ بڑوں کا کہنا نہ مننے سے ایسا ہی ہوتا ہے پھر مجھے بغور دیکھ کر فرمایا کہ :- فلاں بزرگ جو یہاں تھے تم ان کے بیٹے ہو، میں نے عرض کیا کہ میں ان کا پوتا ہوں۔ اس صحبت میں زیادہ کچھ کلام کی نوبت نہ آئی، پھر میں خاں صاحب موصوف کے مکان پر حاضر ہوا، حضرت قبلہ نے دریافت فرمایا کہ :- تم کس کی صحبت میں بیٹھے ہو، میں نے عرض کیا کہ جناب شاہ کرامت علی صاحب کی خدمت میں کچھ عرصہ تک حاضر ہوا ہوں، آپ نے حسب معمول سر جھکا لیا اور تھوڑے تامل کے بعد فرمایا کہ بڑے شخص تھے۔

ایک مرتبہ پھر حاضر ہوا، اس وقت آپ سورہ رحمن کا ترجمہ ارشاد فرما رہے تھے، اور مولوی محب اللہ صاحب مرحوم پانی پتی اور مولوی حافظ عبدالغفار صاحب لکھنوی آپ کے پاس بیٹھے ہوئے سن رہے تھے، میں غلیحہ تخت پر بیٹھ گیا، اثر بیان سے میرے آسٹو جاری ہو گئے، آپ نے میری طرف بھینی نظروں سے دیکھا اور دونوں عالموں موصوفین سے فرمایا کہ :- تم اسے جانتے ہو؟ انھوں نے عرض کیا کہ :- جی ہاں! طالب علم میں مدرسہ فیض عام میں پڑھتے ہیں، ارشاد ہوا کہ :- تم نہیں جانتے، اتنا فرما کر پھر ترجمہ فرمانے لگے، تھوڑے عرصہ کے بعد ان دونوں صاحبوں سے پھر وہی سوال کیا انھوں نے عرض کیا کہ :- ہم تو یہی جانتے ہیں کہ ایک نیک نیت طالب علم ہیں۔ آپ نے پھر فرمایا کہ :- تم نہیں جانتے۔

ایک مرتبہ حضرت قبلہ بنارس تشریف لے جاتے تھے اور حسب دستور کانپور میں فروکش ہوئے، مجھے اطلاع نہیں ہوئی، مگر ایک اضطراب پیدا ہوا، میں بے اختیار کھڑا ہو گیا اور مضطربانہ ادھر ادھر پھرنے لگا، اتفاقاً راہ میں حافظ موسیٰ صاحب دوست محمد عطر فروش کی دوکان پر ملے،

اور انہوں نے حضرت قبلہ کے تشریف لانے کا حال بیان کیا، میں اسی وقت مطبع نظامی گیا۔ جمعہ کا روز تھا، خاں صاحب مالک مطبع نظامی تنہا بیٹھے ہوئے تھے، میں نے عرض کیا کہ: میں حضرت کی خدمت میں حاضر ہوا چاہتا ہوں، آپ بہ نظر عنایت اطلاع کر دیجئے، خاں صاحب کو کچھ پر جہاں آپ دنوں افزہ تھے گئے اور پھر آکر کہا کہ: آج جمعہ ہے، اس وقت ملاقات نہ ہوگی، بالآخر نماز جمعہ آنا۔ میں افسردہ ہو کر لوٹ آیا اور جمعہ کی نماز کرنیل محمد زماں خاں کی مسجد میں پڑھی، اس کے بعد خان صاحب کے ہمراہ خدمت بابرکت میں حاضر ہوا، مگر پہلے سے کچھ لوگ وہاں پہنچ گئے تھے، اور آپ انہیں کچھ کتابیں تقسیم فرما رہے تھے۔ تھوڑی دیر خاں صاحب اور میں کھڑے رہے، جس وقت آپ نے نظر اٹھا کر ہماری طرف دیکھا، اسی وقت لوگوں سے فرمایا کہ: اب جاؤ، انہیں بیٹھنے دو، بعض نے بیٹھے رہنے پر اصرار کیا، مگر آپ نے فرمایا کہ: نہیں اس وقت جاؤ، سب چلے گئے، میں اور خاں صاحب بیٹھ گئے، مجھ سے دریافت فرمایا کہ: تم کیا پڑھتے ہو؟ میں نے عرض کیا کہ قاضی مبارک۔ ارشاد ہوا: استغفر اللہ لنعوذ باللہ قاضی مبارک پڑھتے ہو اس سے حاصل؟ ہم نے فرض کیا کہ تم منطق پڑھ کر قاضی مبارک کے مثل ہو گئے پھر کیا؟ قاضی مبارک کی قبر پر جا کر دیکھو کہ کیا حال ہے، اور ایک بے علم کی قبر پر جاؤ، جس کو خدا سے نسبت تھی، اس پر کیسے اتار دیا گیا ہے۔ فیضانِ صحبت سے مجھے اس وقت نیم بخود ہی سی تھی، اس کے بعد کچھ خاں صاحب سے کلام کیا پھر ارشاد فرمایا کہ: کیا پڑھتے ہو؟ میں نے عرض کیا کہ: ”ہذا آیتہ“ کیونکہ میں ان دنوں دونوں کتابیں پڑھتا تھا، اس پر صبح و شام کے مسئلے دریافت فرماتے لگے، اس وقت میری حالت ایسی متعیر تھی کہ جن مسائل کا میں بے تامل جواب دے سکتا تھا، ان کا جواب بھی بہت تامل سے دیا، اسی اثناء میں حضرت قبلہ نے عبدالرحمن خاں صاحب سے دریافت کیا کہ: تم نے صبح آکر کہا تھا کہ ایک طالب علم ملنے کو آتے ہیں، وہ کون تھے؟ خاں صاحب نے

کہا کہ :- جناب یہی تھے! ارشاد ہوا کہ: تم بڑے نادان ہو مجھ سے آکر کہا کہ ایک طالب علم آئے ہیں، بھلا میں کیا جانوں کون طالب علم ہے، یہ تو ہمارا لڑکا ہے، یہاں صاحب نے جواب دیا کہ حضرت مجھے نہیں معلوم تھا، غرضیکہ عصر کے وقت تک تھاں صاحب اور میں صحبت سے فیضیاب رہے، اس وقت تک اگرچہ شرف بیعت مجھے حاصل نہ تھا مگر یہ عنایت مشرکہ تھی حصول نیاز مندی کا۔

اس کے بعد کانپور پھر حضرت قبلہ کے قدم مہمیت لزوم سے مشرف نہیں ہوا اور مجھے سلسلہ میں داخل ہونے کا شوق ہوا، اور میں مراد آباد شریف خدمت بابرکت میں حاضر ہوا، یہ حاضری اگرچہ قصد بیعت تھی مگر مجھے یاد ہوتا ہے کہ دنیاوی غرض بھی اس کے ساتھ تھی، یعنی کسی خاص مقام میں نوکری کی غرض سے سفارش کرانا منظور تھا، الحمد للہ کہ وہاں جا کر یہ خیال ہی محو ہو گیا اور سفارش

کرانے کا ارادہ بالکل جا تا رہا، شام کو میں وہاں پہنچا تھا اور گھوڑے پر گیا تھا، آپ نے گھاس پہلے ہی سے خرید کر رکھا تھا، صبح کو بعد نماز اشراق میں نے بیعت کے لئے عرض کیا، آپ نے قبول فرمایا اور داخل سلسلہ فرما کر بہت دیر تک توجہ دیتے رہے، بعد فراغ ارشاد ہوا کہ تم نے بہت دور تک توجہ دیدی ہے، اس کے بعد آپ کھڑے ہو گئے اور خادم کو آواز دی، وہ حاضر ہوا، فرمایا کہ گھر میں سے ان کے لئے کچھ لے آؤ، وہ گیا اور اگر کہا کہ ابھی کچھ پکا نہیں ہے، آپ نے فرمایا کہ پکا کچھ جو کچھ ہو لے آؤ، وہ گیا اور ڈلیا میں کچھ چنے لے آیا، غالباً دو ڈھائی سیر ہوں گے، مجھ

سے ارشاد ہوا کہ تمہارے پاس کوئی کپڑا ہے، میں نے رومال حاضر کیا، آپ نے تین لپیں ان چیزوں میں سے بھر کر میرے رومال میں دیں اور ارشاد فرمایا، کہ :- لو یہ تمہیں دنیا دیتے ہیں کھانے کے واسطے یہ ارشاد آپ کا مسجد کے در میں تھا، جب آپ لب فرس پہنچے تو خادم سے فرمایا، کہ :- ان کے لئے پان لاؤ۔ میں نے عرض کیا کہ :- مجھے پان کی عادت نہیں، مگر میرے قول کی طرف توجہ نہیں فرمائی اور مکرر خادم سے فرمایا کہ :- پان لاؤ۔ وہ پان لایا، آپ نے اسے لیکر اپنے منہ مبارک میں لیا اور کسی قدر

اسے چبا کر مجھے عنایت فرمایا اور زبانِ فیض ترجمان سے یہ لفظ بھی ارشاد ہوئے کہ:۔ لویہ بیان ہے عرفان کا، اسے کھا لو، یہ دونوں باتیں معمول کے خلاف تھیں، اس لئے ان دونوں ارشادوں

کو مولانا رومؒ کے اس شعر کا مصداق کہنا کسی طرح بیجا نہیں ہے، یعنی یہ

گفتہ او گفتہ اللہ بود

گر چہ از حلقوم عبد اللہ بود

۱۰ ارشادِ رحمانی و فضلِ یزدانی ص ۳۹



جذب دل

از: مولانا حکیم سید عبدالحی سابق ناظم ندوۃ العلماء

مجھ کو حضرت مولانا علیہ الرحمہ کی خدمت میں حاضر ہونے کا بچپن ہی سے اشتیاق تھا، مگر یہ خیال تھا کہ بعد فراغت تحصیل علم کے حاضر ہو کر استفادہ کروں گا، دفعتاً لکھنؤ میں جناب ممدوح کی خبر وفات مشہور ہوئی، اس وقت اپنی محرومی پر جس قدر تاسف ہوا ایساں نہیں ہو سکتا، اس کے بعد معلوم ہوا کہ یہ خبر غلط ہے، اس کو سنتے ہی میں نے مراد آباد کا عزم کر لیا، وہاں پہنچ کر معلوم ہوا کہ اشتداد علالت کی وجہ سے آپ صاحب فرانش میں، شب کو حاضری کا موقع نہیں ملا، دوسرے دن صبح کو میں حاضر ہوا، آپ پلنگ پر لیٹے ہوئے تھے اور مریدین و مسترشدین کا مجمع تھا، ان میں مولوی سید ظہور الاسلام صاحب بھی تھے، میرے پہنچتے ہی انھوں نے تقریب کی اور کہا کہ یہ مولانا سید عبد السلام صاحب کے بھانجے ہیں، حضرت نے میری طرف دونوں ہاتھ بڑھائے، میں نے دست مبارک میں اپنا ہاتھ دے دیا، اس وقت آپ پر کیفیت طاری تھی، آپ نے اس حالت میں جو فرمایا وہ اچھے طور پر سمجھ میں نہیں آیا، مگر یہ معلوم ہوا کہ آپ فرماتے ہیں کہ دعا کرو وہ نماز سے سب کچھ مل جاتا ہے، اسی حالت میں چند اشعار پڑھے، ان میں سے ایک شہر یہ تھا،

گفتہ او گفتہ اللہ بود گر چہ از حلقوم عبد اللہ بود

شہ مولانا سید عبد السلام صاحب اپنے عصر کے کبار مشائخ نقشبندیہ میں تھے، مولانا شاہ احمد سید صاحب مجددی کے ممتاز ترین خلفاء میں تھے، قوت نسبت اور اتباع سنت میں نہایت ممتاز تھے، ۱۲۹۹ھ میں اپنے وطن ہنسوہ ضلع فتحپور میں وفات پائی۔

تھوڑی دیر تک یہ کیفیت رہی، اس کے بعد آپ نے ہاتھ چھوڑ دیا اور میں کچھ وہاں رہ کر باہر آ گیا۔
دوسری بار جب آستانہ بوسی کا اتفاق ہوا تو میرے ایک عزیز بھی ہمراہ تھے، ہم دونوں لکھنؤ
میں طالب علمی کرتے تھے، ایک دن بیٹھے بیٹھے شوق پیدا ہوا اور انہوں نے مزید ہونے کی تمنا ظاہر
کی، اس ارادے سے ہم دونوں شب کو روانہ ہوئے، لکھنؤ کے اسٹیشن پر پہنچ کر معلوم ہوا کہ گاڑی
کی روانگی میں دیر ہے، ہم دونوں سو رہے اور ایسے سوئے کہ گاڑی آئی اور روانہ ہو گئی۔
تین بجے شب کو معلوم ہوا کہ گاڑی روانہ ہو گئی، مگر ایک دوسری ٹرین روانہ ہونے والی ہے۔
جو کچھ ہونے کے اسٹیشن پر نہیں ٹھہرتی، منگولے میں پھڑکے گی، پہلے کچھ پس و پیش ہوا پھر شوق
اور جذب نے اجازت نہیں دی کہ ایک دن اور ٹھہرا جائے، منگولے کا ٹکٹ لے کر روانہ ہو
گئے، وہاں پہنچ کر صبح کی نماز پڑھی اور دریافت کیا کہ کوئی سواری ملتی ہے یا نہیں، معلوم ہوا کہ
نہ سواری ملتی ہے نہ مراد آباد جانے کا یہ راستہ ہے، بہت پرس و جو کے بعد معلوم ہوا کہ مراد آباد
یہاں سے ۱۸،۱۷ کوس ہے، یہاں سے گنج اور گنج سے ملاواں وہاں سے مراد آباد جا سکتے
ہیں، اتنا معلوم ہوتے ہی ہم دونوں کمر ہمت باندھ کر روانہ ہو گئے، اس سے پہلے مجھ کو دو میل
بھی پیادہ پا چلنے کا اتفاق نہیں ہوا تھا، مگر خدا جانے کیسا شوق اور کس قسم کا جذب تھا،
کہ جب ہم ملاواں پہنچے اور تھانہ کے سامنے سے گزرے تو اس وقت دو بج رہے تھے،
اثنائے راہ میں ایک مقام پر ظہر کی نماز ادا کی، ہمیں نے قبل نماز کے پانی سے استنجا کیا، کلوخ
لیتے کی نوبت نہیں آئی، اس پر میرے ساتھی نے مجھ کو ملامت کی اور کہا کہ میں مولانا سے
تمہاری شکایت کروں گا۔

اثنائے راہ میں مجھ کو خیال پیدا ہوا کہ میں حضرت سے حدیث کی سندوں کا پھر شوق ہوا
کہ حصین حصین کی اجازت خصوصیت کے ساتھ حضرت سے حاصل ہوا، علی حضرت شاہ محمد آفاق

رحمۃ اللہ علیہ سے ملی ہے مگر اس خیال سے کہ حضرت کا مزاج مبارک نہایت نازک تھا میرے دل میں پس و پیش ہو رہا تھا کہ کیونکر اس کا موقع حاصل کیا جائے، عصر کا اول وقت تھا، جب ہم دونوں مراد آباد پہنچے، شہر کے باہر ایک پختہ کنواں تھا، اس کی جگت پر عصر کی نماز ادا کی، اس کے بعد شہر میں داخل ہوئے۔

مسجد میں پہنچتے ہی خادم نے آکر کہا کہ حضرت بلاتے ہیں، میرے رفیق طریق آگے اور میں ان کے پیچھے چلا، حضرت حجرے کے سائبان میں چار پائی پر لیٹے ہوئے تھے، عادت کے موافق آپ نے فرمایا کہ: یہ کون ہے؟ یہ کون ہے؟ انھوں نے اس کا جواب دیا مگر آپ مکرر تسبیح کر رہی سوال فرماتے رہے، پھر پوچھا: یہ کون ہیں؟ کہاں سے آتے ہیں؟ میرے رفیق نے کہا کہ لکھنؤ سے۔ فرمایا، کہ: کہاں کے رہنے والے ہیں؟ انھوں نے کہا کہ رائے بریلی کے، آپ نے ڈانٹا اور فرمایا، کہ: کبھی لکھنؤ کہتے ہو اور کبھی رائے بریلی۔ میں نے عرض کیا کہ میں رائے بریلی کا رہنے والا ہوں، لکھنؤ میں تحصیل علم کے لئے ٹھہرا ہوں اور وہیں سے آ رہا ہوں، فرمایا کہ: رائے بریلی میں کہاں رہتے ہو؟ میں نے عرض کیا کہ تکیہ شاہ علم اللہ میں، یہ سن کر آپ نے عجیب انداز سے کروٹ بدل کر فرمایا کہ: وہ تو بڑے بزرگ تھے، فرمایا کہ بیٹھو، ہم دونوں بیٹھ گئے، پھر مجھ سے پوچھا کہ کیا پڑھتے ہو اور کس سے پڑھتے ہو؟ میں نے عرض کیا کہ میں بدایہ پڑھتا ہوں اور جناب مولوی محمد نعیم صاحب سے پڑھتا ہوں، فرمایا کہ اب فرنگی محل میں وہی اکیلے رہ گئے ہیں، فرمایا کہ جب ہم لکھنؤ میں تھے تو اس وقت فرنگی محل میں اچھے اچھے لوگ تھے اور وہ سب ہماری بہت خاطر کیا کرتے تھے، اس کے بعد آپ نے مفتی ظہور اللہ صاحب مفتی نعمت اللہ صاحب و مولوی نور الحق صاحب و مولوی ولی اللہ صاحب وغیرہ کا ذکر فرمایا۔

لے حضرت شاہ علم اللہ عہد عالمگیری کے مشہور شیخ طریقت اور جمع سنت بزرگ تھے، آپ حضرت سید آدم بنوری کے اجل خلفاء میں سے ہیں، حضرت سید احمد شہید آپ کی پانچویں پشت میں ہوئے ہیں

اور کہا کہ اشرف تران کی قبروں کو ٹھنڈا کرنے میں نے عرض کیا کہ یہ حضرت بیعت کرنا چاہتے ہیں، آپ نے دست مبارک پھیلا کر میرا ہاتھ پکڑ لیا اور معمولی الفاظ بیعت کے ادا فرمائے اور یہ ارشاد کیا کہ ہر روز سو بار اسم ذات کا ذکر کر لیا کرو، اور آنکھ اور زبان بند کر کے دل کی زبان سے ذکر کرو اور ایک سو بار قل هو اللہ پڑھ لیا کرو اور سورۃ یسین بعد نماز صبح اور سورۃ واقعہ بعد مغرب پڑھ لیا کرو، میں نے عرض کیا کہ حضرت یہ بیعت کرنا چاہتے ہیں، اس پر آپ کے چہرہ مبارک پر کسی قدر آثار کدر ظاہر ہوئے، پھر آپ نے ہاتھ بڑھایا اور ان کو سلسلہ میں داخل فرمایا۔

میں نے عرض کیا کہ مجھ کو اس بات کی تمنا ہے کہ حدیث کی سند آپ سے حاصل ہو آپ نے ازراہ کرم میری التماس قبول فرمائی اور مجھ کو اجازت دی اور فرمایا کہ میں تم کو حصن حصین کی بھی اجازت دیتا ہوں، اس کے پڑھنے سے سات سو یا اس کے قریب کوئی تعداد آپ نے فرمایا آدمی اولیاء اللہ ہو گئے ہیں۔

اس کے بعد فرمایا کہاں رہو گے مسجد میں، یا مقبرے میں میں نے عرض کیا جہاں حکم ہو، مگر میرے ساتھی نے کہا کہ مسجد میں پڑ رہے ہیں گے، یہ سن کر کھنڈ ہوئے، اور فرمایا کہ ہم نے مقبرہ میں جگہ صاف کرادی ہے اور کلوخ استنجا رکھا دیئے ہیں وہاں آرام ہوگا، پھر میری طرف مخاطب ہو کر فرمایا کہ علم کی غرض عمل ہے، اگر عمل نہ ہوگا تو علم حاصل کرنا بیکار ہے۔ اولیاء اللہ جتنا پڑھتے تھے، اس پر عمل کرتے تھے، فرمایا کہ شاہ مینا شرح وقایہ پڑھتے تھے، جب کتاب الزکوٰۃ تک پہنچے چھوڑ دیا، استاد نے سمجھایا تو کہا کہ علم کی غرض عمل ہے، صوم و صلوٰۃ مجھ پر فرض ہے، اس کا علم حاصل کرنا ضروری تھا، زکوٰۃ مجھ پر فرض نہیں، جب کبھی فرض ہوگی تو اس کے مسائل بھی سیکھ لوں گا، اس وقت اس کا پڑھنا وقت کو ضائع کرنا ہے یہاں تک پہنچ کر

آپ پر کیفیت طاری ہوگئی اور آنکھوں سے آنسو جاری ہو گئے، اور آپ نے اشعار پڑھنا شروع کر دیا،
ان میں ایک شعر یہ بھی تھا۔

سرمہ در چشم سنائی چوں سنان تیر باد
گزلہ نے زندگی خواہد سنائی بے سنن

یہ شعر بھی آپ نے پڑھا تھا۔

کجرا دیوں تو کر کہ سرمہ دیوں نہ جائے
جن نینن ماں پو بسیں دو جے کون سنا

وہاں سے اٹھ کر ہم لوگ مسجد میں آئے، حیرت یہ ہے کہ تکانِ سفر سے کچھ بھی ماندگی نہ تھی،

اس شب کو جس قدر نواقل میں نے پڑھیں اور جس ذوق و شوق سے پڑھیں کبھی نہ پڑھی تھیں،
صبح کو جب رخصت ہوئے گئے تو میرے ساتھی کو رخصت فرما دیا، میں جب آدابِ مجاللا یا تو

فرمایا کہ ٹھہرو، وہیں مسجد میں جا کر ٹھہر گیا۔ چاشت کے بعد آپ مسجد تشریف لائے اور بیچ کے در
میں بیٹھ گئے، حضرت احمد میاں صاحب و مولوی عبدالکریم صاحب و حکیم عظمت حسین صاحب

وغیرہ بخاری شریف لے کر حاضر ہوئے، میں بھی حلقہ درس میں شامل ہو گیا۔ آپ نے چھبیسویں

پارے کے دو یا تین ورق پڑھے، باوجود کبرستی کے چشمے کی مدد کی آپ کو حاجت مہینیں ہوئی،
شجر کی روشنائی اور کلاک کا قلم رکھا ہوا تھا، اس سے تصحیح فرماتے جاتے تھے جو لطف آپ

کے پڑھنے میں تھا وہ قابل دید تھا نہ شنید، دوسروں پر انوارِ باطنی کا اس وقت انعکاس ہوتا

تھا اور سب پر ایک کیفیت طاری تھی، بعد ظہر کے آپ پھر برآمد ہوئے اور دو ورق سے زیادہ

آپ نے پڑھے اور بعد عصر کے پھر آپ برآمد ہوئے اور کئی ورق آپ نے پڑھے، اس روز آپ نے

بیہیت مجموعی ڈیڑھ پارہ پڑھا، لوگوں سے معلوم ہوا کہ آج غیر معمولی طور پر نین باہر دیا ہے اور نہ

معمول ایک یا دو بار کا تھا، میں اس کو اپنی خوش نصیبی سمجھتا ہوں۔
 تیسری بار جب میں حاضر ہوا تو عصر کا وقت تھا، آپ صحن سے باہر حجرہ کے محاذی
 تشریف رکھتے تھے، نہایت لطف و محبت سے آپ نے شرف پذیرائی عطا فرمایا اور دیر تک
 اپنے حالات بیان فرماتے رہے، اسی گفتگو میں آپ نے یہ شعر پڑھا ہے
 دل ڈھونڈنا سینہ میں سے بوجہی ہے
 اک ڈھیر ہے یاں راکھ کا اور آگ دہی ہے

سلسلہ کلام کے ختم ہونے کے بعد میں نے عرض کیا کہ مجھ کو حدیث مسلسل سنائیے، آپ بہت مختلط
 ہوئے اور فرمایا کہ میں نے اپنے کانوں سے شاہ عبدالعزیز صاحب کی زبان سے سنا ہے پھر آپ
 نے تمیم فرمایا، ایک بار دست مبارک کو مٹی پر مار منہ پر پھیرا اور ہونچوں تک ہاتھیں مل لیا، اس کے
 بعد آپ نے یہ حدیث پڑھی :-

بِسْمِ اللّٰهِ الرَّحْمٰنِ الرَّحِیْمِ

الراحمون یرحمہم الرحمن تبارک وتعالیٰ ارحموا من فی الارض یرحمکم من فی السماء
 پھر آپ نے فرمایا کہ: میں تم کو حدیث مسلسل بالحدیث کی بھی اجازت دیتا ہوں، اس حدیث
 کو میں نے شاہ عبدالعزیز رحمۃ اللہ علیہ کی زبان سے سنا ہے :-
 یا معاذ انی احبک فقل اللهم اعنی علی ذکرک وشکورک وحسن عبادتک

۱۰ استفارہ از مولانا سید عبدالحی جموعہ رسائل تصوف از نواب نور الحسن خاں ۱۲۰

(پندرہ) = (بند)

آئینہ فقیر

از نواب صدر یار جنگ مولانا حبیب الرحمن خاں شردانی

مجھ کو ایک عرصہ سے مراد آباد کی حاضری کی آرزو تھی، اور باعث آرزو اشتیاق قدوسی حضرت شبلی عہد جنید دہر مولانا فضل الرحمن صاحب مدظلہم تھا، چند بار قصد کیا، لیکن محروم رہا، بارے اب کے آرزو پوری ہوئی اور شرف پاوسی موجب سر بلندی ہوا، جمعہ ۲۰ رجب ۱۳۰۵ھ کو بقصد مراد آباد یہاں سے روانہ ہو کر کانپور پہنچا، استاذی مولانا عبد الغنی

خاں صاحب مرید حضرت شیخ کی معیت تھی، وہاں ایک وجہ خاص سے ایک روز توقف کرنا پڑا، دوسرے دن کانپور سے قصبہ بلہور میں آیا، یہاں سے پانگی میں سوار ہو کر مراد آباد کو چلا، راستہ میں تھوڑی دیر میں ایک ندی الین نامی پڑی، پھر کچھ دور جا کر گنگالی صبح کا وقت، آبرگھرا ہوا گنگا پر عجیب لطف دیتا تھا، دس بجے مراد آباد پہنچا، دریافت ہوا کہ اس وقت حضرت درس حدیث میں مشغول تھے، اس لئے بازار کے کنارے ایک درخت کے نیچے بیٹھ گیا۔ تھوڑی دیر کے بعد مسجد کے اندر کے مقبرے میں جا بیٹھا، یہ مقبرہ خدا جانے کس زمانہ کا ہے، بیچ میں ایک قبر بنی ہوئی ہے، دھوئیں کے سبب سیاہ ہو رہا ہے، ایک طرف ستیل پانی کا فرش پڑا تھا، اس پر اور چند آدمی جو حصول زیارت کے واسطے آئے تھے بیٹھے ہوئے تھے، میں بھی جا بیٹھا، مولانا اگرچہ فاصلہ پر تشریف رکھتے تھے، مگر یہاں اور مسجد کے باہر وہ رعب طاری تھا، کہ کوئی فرد بشر باوازلہ بذات کرنے کی تاب نہیں رکھتا تھا اور بے تکلف یہ معلوم ہوتا تھا کہ کسی زبردست حاکم کے باہر آنے کے منظر ہیں، ایک گھنٹہ کے بعد شرف

حضورِ حاصل ہوا، حضرت چارپائی پر تشریف رکھتے تھے، میں زمین پر بیٹھ گیا، کچھ گھوڑے سے دریافتِ حال کے بعد اشعارِ غنیہ نکال شوق و ولولہ پڑھنے لگے، چند منٹ کے بعد حجرے میں تشریف لے گئے، مجھ کو بھی اندر آنے کے لئے ارشاد فرمایا، بزرگوں کے حالات بیان فرمائے، منوی شریف کے شعر پڑھے، الحی کہ منوی کے شعر عجیب درد سے پڑھتے تھے، منجملہ اور اشعار کے یہ شعر بھی تھا۔

صحبتِ مرداں اگر یک ساعت است

بہتر از صد خلوت و صد طاعت است

کچھ عرصہ کے بعد استراحت کے واسطے رخصت فرمایا۔

حضرت کا قامت بلند، بدن دُہرا، رنگ گورا، دائرہ چھوٹی ٹہنی نہایت سفید، آواز بھاری اور باطنی کیفیت میں ڈوبی ہوئی، حضرت کا لباس ڈھیلا انگرکھا، ڈھیلا پاجامہ، دوپٹی ٹوپی تمام سر کو ڈھکے ہوئے گیمخت کا جوڑہ جس کی ایری بیٹھی ہوئی، حضرت کا چہرہ لالہ اور تنگ، ایک طرف چارپائی، اس پر فرداوردری پڑی ہوئی، فرداوردری دونوں نئے، شاید پندرہ روز کے ہوں گے، ایک طرف چوکی، اس پر (مٹی کے) برتن اور قلمدان، باقی جگہ میں شکستہ و کہنہ پوریا بس۔

بعد ظہر مسجد میں تشریف لاکر حدیث شریف کا درس فرمایا، جس میں حاضر ہونے کی مجھ کو بھی عزت حاصل ہوئی، ایک گھنٹہ کے بعد حجرے میں رخصت کیے واسطے طلب فرمایا اور دعائے خیر کے بعد اجازت فرمائی، یہ مسجد (جس میں حضرت کا قیام ہے) نہایت پرانی اور مرمت طلب ہو رہی ہے، مسجد کے دروازے میں داخل ہونے پر راست ایک مقبرہ ہے جس کا اوپر ذکر ہوا، اس کے سامنے مغربی جانب چند قبریں، ایک کنواں اور کچھ دو درجہ مبارک ہے، گرد کے مکان بھی کہنہ و ویران ہیں، غرض کوئی چیز اہل دنیا کی دلچسپی کی نہیں ہے، مگر صد ہا امیر و غریب، تو نگرو مفلس آتے ہیں اور چلتے ہیں، ایک شش ہے کہ سب کو کھینچتی ہے، کسی فن کا آدمی ہو جیتا کہ خود ہم کو اس میں

مداخلت نہ ہو، ہم نہیں جانتے، وہ کیسا ہے کامل یا ناقص، استاد یا شاگرد، اگر ہم اصولِ اقلیدس سے واقف نہیں، تو اگر ایک شخص کسی مشکل مشق کو حل کرے تو ہم یہی کہیں گے کہ کچھ لکیریں کاڑتا ہے، اس کا کیا نفع ہے، یا اس کا حل کس ذہن بودماغ کا کام ہے، یہ ہماری سمجھ سے باہر ہے، ایسا ہی کچھ تصوف کا حال ہے، جب تک ہم صاحبِ حال نہ ہوں یہ معاملہ نہیں ہو سکتا، اور یہ مطلب صاف ہونا ممکن نہیں ہے۔

حضرت کی خدمت میں پہنچ کر دوز بردست خیال میرے دل میں طاری ہوئے، جن کے سبب یہ تو نہیں کہہ سکتا کہ میں نے حضرت کا مرتبہ بیان، لیکن یہ جانا کہ ہم میں اور ان میں ہوا ظاہری مشابہت کے اور کوئی مشابہت نہیں، ہمارے خیالات سے ان کے خیالات الگ اور ہمارے ارادوں سے ان کے ارادے جدا، ہمارے مشاغل سے ان کے مشاغل علیحدہ، ان کی امیدیں اور خوشیاں اور خوف اور مقصود اور آگ لکڑی کو جلاتی ہے، ہم بھی دیکھتے ہیں اور ان کے بھی پیش نظر ہے، لیکن ہم کیا سمجھتے ہیں اور ان کے ذہن میں کیا آتا ہے۔

اول خیال تو یہ تھا کہ مراد آباد دنیا میں ہے اور گاؤں نہیں، قصبہ ہے، لیکن حضرت کی مسجد میں ایک دوسرا عالم نظر آتا تھا، دنیاوی معاملات کا کوسوں پتہ نہ تھا، خود حضرت کی گفتار و کردار اور وہاں کے اور وہاں کے اہل قیام کے احوال سے عام اس سے کہ وہ چند گھنٹے کے آئے ہوئے ہیں یا دو چار برس سے رہتے ہیں، یہ معلوم ہوتا تھا کہ کچھ ایسے لوگ ہیں جو تعلقات دنیا سے کنارہ کر آئے ہیں، مجید آباد کے امیر کبیر نواب خورشید جاہ بہادر جو ۵۲ لاکھ کے معافی دار ہیں، میرے پہنچنے سے صرف ایک روز پہلے وہاں آئے تھے، مگر ان کا ذکر بھی نہ تھا، اور نہ کوئی وقعت ان کی کسی کے ذہن میں معلوم ہوتی تھی، حالانکہ کانپور اور بہور ان کے تذکروں کی صدا سے گونج رہے تھے، اور ہر ایک سوسائٹی (خواہ اعلیٰ ہو یا ادنیٰ) ان کے تذکروں

کو اپنے جلسوں کا دلچسپ منبجٹ بنائے ہوئے تھی، پھر یہ کس کا اثر تھا؟ آیا مراد آباد کے پانی کا؟ ہرگز نہیں، وہاں کی خاک کا؟ ہرگز نہیں، وہاں کے در و دیوار کا؟ ہرگز نہیں، حضرت کے ہاتھ پاؤں کا؟ ہرگز نہیں، حضرت کے بالوں کا؟ ہرگز نہیں، البتہ اس کیفیت کا اثر تھا جو حضرت کے قلب میں تھی، وہ کیفیت کیا تھی، اس سے کون واقف ہے، اور کوئی کیا جانے، مریض کا بدن بخار سے جلتا ہے، مگر وہ سوائے اثر کے موثر کو نہیں جانتا، سبب کو مشخص کرنا طبیب کا کام ہے، ہم بدن پر ہاتھ رکھ کر گرمی محسوس کر سکتے ہیں، مریض کو اپنا جسم گرم اور متھکا مزارع معلوم ہوتا ہے، لیکن یہ جانتا کہ یہ غلبہ صفر کا نتیجہ ہے، طبیب کا کام ہے۔

دوسرا خیال یہ تھا کہ خود میرا ذہن مجھ کو ذلیل سمجھتا تھا اور ہر چند حیرت سے غور

کرتا تھا، لیکن کوئی وقت اپنی میرے ذہن میں نہیں آتی تھی، دنیاوی جلسوں میں لفٹنٹ کے دربار دیکھے، اور سارے مجمع دیکھے، اہل علم کی مجلسیں دیکھیں، مگر کہیں اپنے نفس کو اتنا بے حقیقت نہیں پایا، اپنے اعمالِ ذمیرہ ماضیہ پر خود نفس ملامت کرتا تھا اور اپنی بے بائگی پر خود نفیٰ کن تھا، ہر شخص سے خواہ وہ کوئی ہو، اپنے تئیں کم وقعت تصور کرتا تھا، غرض ایک عجیب خیال تھا کہ پورا بیان میں آنا مشکل ہے، وہاں سے آنے پر یہ خیال ایسے رہے جیسے کہ کسی دلچسپ خواب کا صبح کو خیال اور لطف ہوتا ہے، رفتہ رفتہ یہ کیفیت زائل ہو گئی، اور چند لمحے کے بعد پھر نفسِ امارہ انا و لا غیر، اور سچو مادہ کیے نیست کے پھندے میں جا پھنسا، یہ خیال میرے نزدیک محض نئے اور نزلے تھے، جو مدتِ العمر میں کسی جگہ اور کبھی پیدا نہیں ہوئے، اس سے قیاس چاہتا ہے کہ وہ جگہ بھی کچھ اور جگہوں سے نرالی تھی، اللہ بس باقی ہوئے۔

۲۵ رجب المرجب ۱۳۰۵ھ پنجشنبہ اکبر آباد

گنج لبے رنج

از: حضرت مولانا اشرف علی تھانوی رحمۃ اللہ علیہ

مجھ کو دو مرتبہ حضرت مولانا شاہ فضل الرحمن صاحب گنج مراد آبادی قدس اللہ سرہ العزیز کی خدمت میں حاضر ہونے کا شرف حاصل ہوا ہے، یقین کے ساتھ تو ماہ و سن زیاد نہیں ہیں لیکن گزرا غالب سے کہتا ہوں کہ اول مرتبہ جب حاضر ہوا ہوں تو ۱۳۰۰ھ تھا اور مہینہ بھی غالباً ربیع الثانی یا جمادی الاولیٰ تھا، کیونکہ مجھے اتنا یاد ہے کہ یہ حاضری تعلق ملازمت کانپور کے کچھ بعد تھی اور تعلق کانپور کا زمانہ آخر صفر تھا جو قریب میلاد کا زمانہ تھا اور اکثر لوگ میلاد کے مسئلے مسائل دریافت کیا کرتے تھے، نیا نیا مدرس ہو کر کانپور گیا تھا، بعض وجوہ سے دو مہینے کے بعد ملازمت چھوڑ دی اور تھانہ بھون واپسی کا ارادہ کیا، گو بعد کو مدرسہ جامع العلوم کی بنیاد پڑ گئی اور مجھے رکن پڑا، اسی زمانہ میں جب کہ کانپور کو چھوڑنے کا قصد کر لیا تھا یہ خیال ہوا کہ حضرت مولانا کی زیارت کا شرف بھی حاصل کرتا جاؤں، کیونکہ معلوم نہیں پھر اس طرف آنے کا کبھی اتفاق ہو یا نہ ہو، چنانچہ ایک طالب علم مہدی حسن تھے جو قرآن شریف پڑھا کرتے تھے، ان کو ہمراہ لیکر مراد آباد کے قصد سے روانہ ہوا، اتنا دیکھ ریل سے مسافت طے کی، باقی راستہ ٹھوسے قطع کیا۔ راستہ کچھ اچھا نہ تھا ایسا ہی تھا، کوئی باقاعدہ سڑک نہ تھی اور اس پر طرہ یہ کہ ہم دونوں راستہ سے واقف نہ تھے، نہ کوئی پتہ نشان، نہ کسی سے پوچھا تھا، یوں ہی چل کھڑے ہوئے تھے اور ٹھوڑا لا اقیونی تھا، وہ پینک میں کہیں سمجھے رہ گیا، ہم اکیلے چلے جا رہے تھے، لیکن ہم دونوں راستہ سے ناواقف تھے، ناواقفی کی وجہ سے کسی جگہ راستہ بھولنے جب کوئی گاؤں

نظر آتا اس میں جا کر راستہ پوچھتے، پھر آگے چلتے، غرض کئی جگہ شبہ ہوا اس شبہ اور دھوکے
 ہی میں دن ختم ہو گیا، لیکن برابر چلتے ہی چلے گئے، کیونکہ شوق زیارت شدت کا تھا، خدا
 خدا کے پہنچے، عشا کی نماز ہو چکی تھی، مولانا مسجد سے حجرہ میں تشریف لے جا چکے تھے،
 خادم کے ذریعہ سے اطلاع کرائی گئی، حضرت نے بلایا اور میں نے رفیق کو اسباب کے
 پاس چھوڑا اور خود اسی خادم کے ہمراہ حاضر ہو گیا، اتنا یاد ہے کہ وہاں ایک جانب تخت
 بچھا ہوا تھا، جس کے پاس ایک بوریا بھی بچھا ہوا تھا، اور حضرت مولانا ایک دوسری جانب
 چار پائی پر تشریف فرما تھے، میں سامنے جا کر کھڑا ہو گیا اور سلام عرض کیا، جواب دینے کے بعد
 اپنے مخصوص لہجہ میں بہت تیزی سے ایک ساٹھ تین سوال کئے، کون ہو؟ کہاں سے آئے ہو؟
 کیوں آئے ہو؟ حضرت مولانا کا لہجہ طبعی طور پر سادہ تھا، مزاج میں سادگی بہت تھی، عرفی
 تکلف کے پابند نہ تھے، صاف طبیعت تھے، گفتگو میں لہجہ ذرا تیز ہوتا تھا، خصوصاً اس کے
 ساتھ جو معتقد ہو کر جائے، جیسے میں گیا تھا، اور وہاں تو اکثر لوگ معتقدانہ ہی حاضر ہوتے
 تھے، ایسا لہجہ تھا کہ اگر کوئی اجنبی شخص دیکھے تو یہ گمان کرے کہ مولانا غصہ فرما رہے ہیں،
 حالانکہ یہ بات نہ تھی، جس کو دو چار بار حاضری کا اتفاق ہو جاتا تھا وہ تو اچھی طرح سمجھ لیتا
 تھا کہ حضرت کا لہجہ یہی ایسا ہے، لطف و عنایت کی گفتگو میں بھی اکثر لہجہ کی یہ کیفیت
 ہوتی تھی، غرض مولانا نے تیز لہجہ میں یہ تین سوال ایک ساتھ کئے، کون ہو؟ کہاں سے آئے
 ہو؟ کیوں آئے ہو، میں نے بھی ادب کے ساتھ ان تینوں سوالوں کے جواب میں عرض کیا
 کہ میں ایک طالب علم ہوں، کانپور سے آیا ہوں، زیارت کو حاضر ہوا ہوں، یہ سن کر اور تیز ہوئے
 اور فرمایا بڑے آئے زیارت والے، ارے یہ کوئی وقت زیارت کا ہے، ایسے وقت کسی
 کی زیارت کو آیا کرتے ہیں، آدمی کو چاہیے کہ ذرا سویرے آئے، دوسرا کچھ روٹی وغیرہ کا انتظام

تو کر سکے، اب بتلاؤ تمہارے لئے کھانا کہاں سے لاؤں، تمہیں خدا کا خوف نہ آیا، تم کو زمین
 نہ نکل گئی، اللہ تعالیٰ کا لاکھ لاکھ شکر ہے کہ میں نے جو اپنے دل کو دیکھا تو مطلق کسی قسم کی
 کوئی شکایت یا رنج نہ پایا، بلکہ اس سے زیادہ بھی کہہ لیتے تب بھی ذرا ناگوار نہ ہوتا، کیونکہ
 خاص عقیدت کے ساتھ حاضر ہوا تھا اور عقیدت کا خالصہ یہی ہے، گو میرے پاس غلہ
 تھا، لیکن میں نے اس وقت کچھ عرض کرنا خلاف ادب سمجھا، یہ ایک تہنیتی تھی، سو میں کیا اس
 کا جواب دیتا، چپ کھڑا تھا، تھوڑی دیر بعد فرمایا، تمہارے پاس کچھ پیسے ہیں،
 میں نے عرض کیا جی ہاں! ہیں۔ فرمایا اچھا جاؤ اور بازار سے کچھ لے کر کھا لو اور صبح چلے جاؤ
 میں نے عرض کیا، بہت اچھا، اس ارشاد کے بعد خادم سے کہا انھیں لے جا کر فلاں مکان
 میں ٹھہرا دو، چنانچہ ہم لوگ ساتھ ہوئے اور اس نے لے جا کر ایک جگہ دکھادی، ایسا
 خیال ہے کہ وہ ایک عام جگہ تھی، محفوظ جگہ نہ تھی، سردی سی تھی، خیر مع ٹٹو اور رتی
 کے وہاں چلا گیا اور سامان اتارنے لگا یہی ارادہ تھا کہ بازار سے لے کر کچھ کھاپی لیں گے
 اور حسب الحکم صبح کو رخصت ہو جائیں گے، لیکن تھوڑی ہی دیر میں ایک خادم آیا اور
 کہا کہ مولانا نے یاد فرمایا ہے، میں نے دل میں کہا کہ کچھ اور یاد آیا ہوگا لیکن میں نے دل میں
 کہا کہ بھائی سنئے کو تو ہم آئے ہی ہیں، میں ساتھ ہولیا اور جا کر سامنے کھڑا ہو گیا، فرمایا بیٹھ
 جاؤ، مگر لہجہ اب بھی ویسا ہی تھا، حالانکہ اس وقت لطف اور شفقت موجود تھی، جیسا کہ
 بعد کے بتاؤ سے معلوم ہوگا، کچھ لہجہ ہی ایسا تھا، وجہ یہ ہے کہ طبیعت میں سادگی تھی، تصنع
 اور تکلف نہ تھا، میں یہ ارشاد سن کر تخت کے پاس جو چٹائی بچھی ہوئی تھی، اس پر بیٹھ گیا،
 فرمایا، اجی یہاں آ جاؤ، تخت پر بیٹھو، حسب ارشاد اٹھ کر تخت پر بیٹھ گیا، پھر خادم سے فرمایا کہ
 ان کے لئے ہماری مٹی کے یہاں سے کھانا لاؤ، چنانچہ خادم اسی وقت جا کر کھانا لایا، ایک

پیالہ میں سالن تھا، غالباً ارہر کی دال تھی اور اسی پر روٹیاں رکھی ہوئی تھیں، جب خادم نے کھانا میرے سامنے لاکر رکھا تو مولانا نے دیکھ لیا، حالانکہ چراغ کی روشنی بھی کم تھی اور میں بھی کسی قدر فاصلہ پر تھا، نظر حضرت کی اس عمر میں بہت اچھی تھی، کھانا دیکھ کر خادم سے فرمایا بدترین یوں کھانا لایا کرتے ہیں جہان کے واسطے، ارے روٹی الگ طباق میں لاتا، سالن علیحدہ برتن میں لاتا، یہ کون سا طریقہ ہے کہ پیالہ پر روٹیاں رکھ کر لے آیا، خادم نے عرض کیا کہ میں نے طباق ڈھونڈا ملا نہیں فرمایا، جھوٹ بولتا ہے۔ ارے فلا نے طاق میں رکھا نہیں ہے، یہ غالباً کشف سے فرمایا، مولانا کو کشف بہت ہوتا تھا، خادم یہ سن کر دوڑا بھاگا اور طباق لے آیا، ورنہ سب روٹیاں ہاتھ میں لے کر کھانا پڑتیں، جب میں نے کھانا شروع کیا تو فرمایا کیا کھانا ہے؟ میں نے عرض کیا: حضرت! ارہر کی دال ہے اور روٹی ہے فرمایا سبحان اللہ! یہ تو بڑی نعمت ہے، تم تو لکھے پڑھے آدمی ہو، تم نے مولوی محمد یعقوب سے پڑھا ہے، مولانا کو کشف ہوا، پھر فرمایا: بہت اچھے آدمی تھے، یہ گویا مولانا نے بہت بڑی تعریف کی، کیونکہ مولانا مبالغہ تعریف میں نہ کرتے تھے، اتنا فرمانا کہ بہت اچھے آدمی تھے، بہت بڑی تعریف ہے، اس سے حضرت مولانا کا تعلق حضرت مولانا محمد یعقوب صاحب سے بھی ثابت ہو گیا، غرض فرمایا کہ تم تو لکھے پڑھے آدمی ہو، تم کو معلوم ہے کہ صحابہ کی کیا حالت تھی، ایک ایک چھوہارا کھا کر جہاد کرتے تھے اور دن دن بھر لڑتے تھے۔ جب حضرات صحابہ رضی اللہ عنہم کا تذکرہ پڑھا تو جوش میں آکر کھڑے ہو گئے، عادت یہی تھی کہ بزرگانِ دین کے تذکرہ کے وقت جوش میں آجایا کرتے تھے، غرض جوش میں کھڑے ہو گئے اور پاس کر میرے کندھے پر اپنا ہاتھ رکھ لیا اور دیر تک حضرات صحابہ کا تذکرہ کرتے رہے، میں کھانا کھاتا رہا، ایسا خیال پڑتا ہے کہ ایک آدھ شعر بھی پڑھا، پھر اس کے بعد فرمایا کہ بے

کھاؤ گے؟ میں نے عرض کیا کہ حضرت کا تبرک ہے، فرمایا، اچی تبرک و تبرک کو چھوڑو، یہ بتاؤ کہ بیکھانے سے تمہارے پیٹ میں درد تو نہیں ہو جاتا، میں نے عرض کیا، حضرت نہیں، پھر وہاں سے چلے اور ایک برتا ہوا بدھنا اٹھا کر لے آئے جس میں پیوندی بڑے بڑے بیر تھے اور لا کر میرے سامنے اٹا کر دیا اور کہا کھاؤ، پھر بطور مزاح کے فرمایا کہ کبھی دل میں کہتے آپ ہی کھائے ہمان کی بات بھی نہ پوچھی، جب میں کھانے سے فارغ ہو گیا تو فرمایا اچھا جاؤ عشا پڑھ کے سو رہنا، اب صبح کو ملاقات ہوگی، پھر مولانا اس وقت تشریف لے گئے، خبر نہیں کہاں حجرے میں یا مکان کے اندر رہاں! حضرت نے کانپور سے گنج مراد آباد تک قصر کے متعلق بھی کچھ سوال کیا تھا اور میں نے جواب بھی دیا تھا، اور اس پر حضرت نے کچھ

اصلاح بھی فرمائی تھی، لیکن تفصیل یاد نہیں، نہ سوال نہ جواب، نہ حضرت کی اصلاح، کچھ یاد نہیں، پھر میں نے نماز پڑھی اور جائے قیام پر چلا گیا اور سو رہا، صبح کی نماز مولانا کے پیچھے پڑھی مولانا نے اسفار میں نماز پڑھی تھی اور خود امامت فرمائی، چھوٹی چھوٹی سو رہیں پڑھیں، پھر ہم لوگوں کی طرف منہ کر کے بیٹھے گئے یہاں تک کہ آفتاب اچھا اونچا ہو گیا، میرے سامنے مولانا نے نوافل نہیں پڑھے، پھر اٹھ کر ایک صاحب کی طرف متوجہ ہوئے جو سامنے کھڑے تھے۔ وضع سے کوئی رئیس معلوم ہوتے تھے، مگر ثقہ صورت، دائرہ بھی نیچی، چونغہ بھی اور پانچے بھی ٹخنے سے اوپر، سردیوں میں اکثر لباس سے معلوم ہو جاتا ہے کہ رئیس ہے یا معمولی حیثیت کا شخص، بہر حال مولانا نے ان کی جانب متوجہ ہو کر فرمایا "تم کب جاؤ گے؟" انھوں نے کہا، جمعہ کی نماز پڑھ کر جاؤں گا، فرمایا یہاں جمعہ پڑھ کر کیا ہوگا؟ انھوں نے کہا تو میں جمعہ اور کہاں پڑھوں گا؟ وہ بھی کوئی بے تکلف اور پرانے آنے جانے معلوم ہوتے تھے، مولانا نے فرمایا، ہمیں کیا خبر کہاں پڑھو گے؟ ہم کوئی ٹھیکہ دار ہیں تمہارے جمعہ کے، لوگوں کو شرم نہیں آتی،

منہ پر واڑھی لگا کر پرانے ٹکڑوں پر پڑتے ہیں، وہ بھی بہت ہی بے تکلف تھے، انہوں نے
 کہا میں تو نہیں جاتا، یہ سن کر حضرت ان کا شانہ بکڑے ہوئے اور زور لگاتے ہوئے لے چلے
 اور فرمایا نکلو یہاں سے اس مقام پر پہنچ کر حضرت حکیم الامت مدظلہ العالی نے فرمایا کہ مجھے
 تو حضرت کی ساری باتیں ابھی معلوم ہوتی تھیں۔ ممکن ہے کوئی معاند یا بد فہم یا معاند اس
 قسم کے واقعات سے حضرت مولانا کے اخلاق پر شبہ کرے، ہمیں تو بزرگوں کی ساری ہی باتیں
 محبوب معلوم ہوتی ہیں، جس کو ذوق نہ ہو وہ جو چاہے سمجھے، غرض وہ شخص تو چلے گئے، خبر
 نہیں قصبہ سے بھی چلے گئے یا نہیں، میں نے دل میں کہا کہ اب شاید میرا نمبر ہو، چنانچہ میں نے
 عرض کیا کہ حضرت میں جاتا ہوں فرمایا بہت اچھا، میں چلا تو مولانا بھی ساتھ ساتھ چلے میں
 سمجھا اتفاقاً اپنی کسی ضرورت سے اسی جانب تشریف لے جا رہے ہیں۔ یہ گمان نہ تھا نہ اپنے کو
 اہل سمجھتا تھا کہ مشابہت کے لئے ساتھ میں، مگر بعد کو معلوم ہوا کہ یہی غرض تھی، کیونکہ راستہ
 میں مہمانوں کے ٹھہرنے کا جو مکان آتا حضرت دریافت فرماتے کیا یہاں ٹھہرے ہو، حتیٰ
 کہ وہ سہ دہی آگئی جس میں میرا قیام تھا، میں وہاں رک گیا تو مولانا بھی وہاں ٹھہر گئے اور
 فرمایا ٹوٹا ٹوٹا اور سامان لاؤ، میں نے رخصتی مصافحہ کیا اور عرض کیا کہ حضرت میرے لئے
 دعا کیجئے فرمایا ہم نے تمہارے لئے دعا کی ہے، پھر میں نے عرض کیا کہ حضرت مجھ کو کچھ
 پڑھنے کو بتلا دیجئے۔ فرمایا: قل هو اللہ شریف اور سبحان اللہ و بحمدہ دودو
 سو بار پڑھ لیا کرو، اوروں سے بھی سنا کہ حضرت مولانا طالبین کو اکثر یہی پڑھنے کو بتایا کرتے
 تھے، کیونکہ حدیث شریف میں ان چیزوں کی بڑی فضیلت آئی ہے اس کے بعد میں مع اپنے
 رفیق کے وہاں سے چلا آیا چونکہ میں مسافر تھا، جمعہ میرے ذمہ تھا ہی نہیں اس لئے قوت
 کا افسوس بھی نہیں ہوا، وہاں سے آجانے کے بعد ہی مدرسہ جامع العلوم کی بنیاد پڑ گئی اور

مجھ کو کانپور میں باصرار روک لیا گیا، ورنہ پہلے تو یہ خیال تھا کہ اب کانپور چھوڑ رہا ہوں
حضرت سے مل آنا چاہیے، ممکن ہے پھر نہ حاضری ہو، غرض میرا کانپور میں قیام ہو گیا۔
پہلی مرتبہ کی زیارت کے تو یہ واقعات تھے، دوسری مرتبہ ہیمنہ رمضان کا تھا اور

سنہ تو تقریباً یاد نہیں، بس اتنا یاد ہے کہ پہلے سفر سے چند سال کے بعد دوبارہ حاضر
ہوا، اس درمیان میں مولانا کبھی کبھی آنے والوں کے ذریعے سے سلام کہلا بھیجتے تھے،
مولانا تو ایسے آزاد تھے کہ کوئی چیز بھی یاد نہیں رہتی تھی۔ نہ معلوم یہ کیسے یاد رہ گیا،
ایک شخص بیان کرتے تھے کہ مولانا کا مزاج تیز تو تھا ہی، انھوں نے حضرت مولانا سے
میرا نام لے کر نہایت بدتمیزی سے کہا کہ آپ سے تو اس کے اخلاق اچھے ہیں، غایت تواضع

سے فرمایا، ہاں بیشک اچھے اخلاق ہیں، پھر دوبارہ کئی سال کے بعد پھر حاضر ہوا، اس بار
چند ہمارے بھی تھے، اور ہدیہ کے طور پر میں کچھ پیڑے بھی لے گیا تھا، کانپور میں اس
زمانہ میں بہت اچھے پیڑے بنتے تھے، جنھیں بنگالی پیڑے کہتے تھے، سانچے میں بنتے
تھے، بہت خوبصورت اور خوشبودار ہوتے تھے، مجھے بہت پسند تھے، حضرت کی پسند

کی تو خبر نہ تھی۔ میں نے سوچا کہ جو چیز خود مجھے پسند ہے، اسی کو تہنیت دینا چاہیے، چنانچہ
میں نے پیڑے ہی ہدیہ کے واسطے لئے، نیز چونکہ رمضان شریف کا زمانہ اور مدرسہ کی
تعطیل تھی، اس لئے حضرت کی خدمت میں کچھ دن کرہنہ کی گنجائش تھی، اس خیال سے
کہ شاید دو چار دن رہنا ہو جائے، ایک بوتل شربت انار کی بھی اپنے انظار کے واسطے ہمراہ
لے لی تھی، کیونکہ گرمی کا زمانہ تھا، جب مراد آباد قریب رہ گیا تو مجھے خیال ہوا کہ ہم لوگوں کے
اعمال اچھے نہیں، اکثر بزرگوں کو قلب کی تاریکی کا احساس ہو جاتا ہے، اس لئے شاید
ڈانٹ ڈپٹ فرماتے ہوں، لہذا اپنے قلب کو پاک صاف کر کے حاضر خدمت ہونا

چاہیے، چنانچہ وضو کیا، استغفار کی کثرت کی ادب کے لحاظ سے سواری چھوڑ کر باپا یہ چلے، اس حالت سے چلے جا رہے تھے دوپہر کا وقت تھا، ایک بوڑھے شخص رستہ میں ملے، معلوم ہوا زیارت کو جا رہے ہیں، وہاں پہنچ کر اول وہ پیش ہوئے، مولانا نے ان سے پوچھا کہ روزہ ہے؟ انہوں نے جواب دیا، جی ہاں! روزہ ہے، اس پر بہت خفا ہوئے، فرمایا کس نے کہا تھا کہ سفر میں روزہ رکھو۔ ان بیچاروں کو حکم ہوا کہ بس ابھی چلے جاؤ ہمارا بھی روزہ تھا۔ ہم نے کہا بھائی خدا خیر کرے، ہم سے بھی یہی سوال ہوگا، چنانچہ واقعی پیش ہوتے ہی یہ سوال فرمایا کہ روزہ ہے، ہم نے سچی بات عرض کر دی کہ حضرت ہے مگر جاکے خفگی کے حضرت نے فرمایا کہ اچھا کیا، جو ان آدمی ہو، روزہ رکھنا ہی مناسب تھا، یوں بتا ہر مولانا ذرا مغلوب سے تھے ورنہ بڑے عالم تھے، بڑے متقی تھے، حدود شریعہ سے خوب واقف تھے اور پورے تابع سنت تھے، دیکھئے چونکہ وہ صاحب بوڑھے تھے ان کو سفر میں روزہ کا تحمل دشوار تھا ان پر خفگی کا اظہار فرمایا اور ہم لوگوں کے روزہ پر اظہار مسرت فرمایا اور یہی مجمل ہے حدیث "لیس من البر الصیام فی السفر" کا عرض ہم بہت خوش ہوئے کہ چلو ایک خطرے سے تو نجات ملی، اس وقت مولانا ایک چارپائی پر تشریف رکھتے تھے یہ نہیں پتہ کہ بیٹھے تھے یا لیٹے تھے، غالباً لیٹے تھے، نیچے چٹائی بچھی تھی اس پر ہم لوگ بیٹھ گئے، مولانا نے غالباً پہچانا نہیں، ہم نے اپنے اپنے ہدایا پیش کئے، مولانا کو تمباکو سے اور صابن سے بہت رغبت تھی، حقہ نوش فرماتے تھے، اور کپڑے گھری میں دھلواتے تھے، میرے ہمراہی تمباکو اور صابن ہدیہ میں لے گئے تھے اور مجھے خبر ہی نہ تھی کہ مولانا کو ان چیزوں سے رغبت ہے، اوروں نے تو تمباکو اور صابن پیش کیا اور میں جو ہدیہ لے گیا تھا وہ میں نے پیش کر دیا، یعنی پٹریے اوروں کی چیزیں ہیں، لیکن کچھ فرمایا نہیں، میں نے جو پٹریے پیش کئے تو خوش ہو کر

فرمایا کہ ہم تو اس کا شربت پیا کرتے ہیں اور خادم سے فرمایا کہ انھیں اٹھا کر رکھو، ہم ان کا
 شربت پیا کریں گے، میں خوش ہوا کیونکہ میرا خیال تھا کہ میرا دل یہ کیا پسندائے گا اور وہوں کا دل یہ
 پسند فرمائیں گے۔ کیونکہ وہ لوگ حضرت کی رغبت کی چیزیں لائے تھے، لیکن خلاف توقع معاملہ
 برعکس ہوا، اور وہ کو بھی تعجب ہوا، میں نے اللہ تعالیٰ کا شکر ادا کیا، پھر از خود فرمایا کیا تمہارے
 پاس کوئی دوا بھی ہے، میں نے عرض کیا کہ حضرت دوا تو میرے ساتھ کوئی نہیں ہے (کیونکہ
 میں شربت انار کو دوا کے طور پر نہیں لے گیا تھا) اس پر ساتھیوں نے مجھ سے آہستہ سے کہا
 کہ شربت انار تو ہے، میں نے مکرر عرض کیا کہ حضرت شربت انار البتہ ہے، فرمایا:۔ وہ تو
 تم نے افطار کے لئے اپنے ساتھ لیا ہے۔ میں نے کہا:۔ لایا تو تھا افطار ہی کی نیت سے، مگر اب
 جی چاہتا ہے کہ حضرت قبول فرمائیں۔ فرمایا:۔ بہت اچھا، چنانچہ میں نے پیش کیا اور حضرت
 نے وہ بھی قبول فرمایا۔ ہدیوں سے فارغ ہونے کے بعد مختلف باتیں فرماتے رہے، بعض
 بعض یاد بھی ہیں، مثلاً فرمایا کہ: کہنے کی بات تو نہیں ہے لیکن تم سے کہا ہوں کہ جب میں
 سجدہ کرتا ہوں تو ایسا معلوم ہوتا ہے جیسے اللہ تعالیٰ نے پیار کر لیا، دوسری بات یہ فرمائی کہ
 بھائی جنت کا مزہ برحق، حوض کوثر کا مزہ برحق، مگر نمازیں جو مزہ ہے کسی چیز میں نہیں، ایک
 یہ فرمایا کہ بھائی ہم تو قبر میں بس نماز پڑھا کریں گے۔ دعا ہے کہ ہمیں اللہ میاں قبر میں یہ اجازت
 دیدیں کہ بس نماز پڑھے جاؤ، چوتھی بات میں کچھ شک ہے، اسی جلسہ میں فرمایا یا بعد کے
 کسی جلسے میں، بلکہ اس میں بھی شک ہے کہ بلا واسطہ سنایا، بلا واسطہ، بہر حال اگر بلا واسطہ
 بھی سنا ہوگا تو کسی ثقہ راوی ہی سے سنا ہوگا۔ کیونکہ اس کی صحت کا مجھے اتنا وثوق ہے کہ
 بلا واسطہ سننے کا احتمال ہے، بہر حال چوتھی بات یہ فرمائی کہ جب ہم جنت میں جائیں گے اور
 یہ ایسے طور پر فرمایا جیسے یقین ہو کہ جنت میں ضرور جائیں گے، حق تعالیٰ سے ایسی قوی امید تھی،

کہ کچھ شک ہی نہ تھا) اور حوریں آئیں گی تو ہم ان سے صاف صاف کہہ دیں گے کہ نبی اگر قرآن سنانا ہو تو سناؤ، ورنہ جاؤ اپنا راستہ لو، اس قسم کی شان مولانا کی تھی۔ اتنے میں ایک شخص اندر چلا آیا اس کو بہت ڈانٹا کہ بڑے بد تمیز ہو، منہ اٹھائے چلے آ رہے ہو، یہ نہیں دیکھتے ہو کہ موقع ہے یا نہیں، یہ نہیں دیکھتے کہ کوئی خاص بات کر رہا ہے، گو یا مولانا نے اپنے نزدیک ہم لوگوں کو خلوت کا وقت دیا تھا، اپنے اسرار ظاہر کرنے کے لئے خلوت پسند فرمائی، جب یہ باتیں ہو چکیں تو ارشاد ہوا کہ مسجد میں بھی جگہ ٹھہرنے کی ہے اور مکان بھی موجود ہے، کہاں ٹھہرو گے، میں نے عرض کیا کہ حضرت جہاں آپ کا قرب ہو فرمایا تو مسجد میں ٹھہر جاؤ، ہم لوگ مسجد میں ٹھہر گئے، دوپہر کا وقت تھا، کچھ لیٹے بیٹھے، اتنے میں ظہر کا وقت آگیا، نماز پڑھی، شام کو بعد افطار بہت پر تکلف کھانا آیا، کسی طرح کا، چار پانچ قسم کا تھا، جیسے کہ امراء کی عادت ہے یا متوسط لوگوں میں بھی اپنے خاص خاص معزز مہمانوں کے لئے کسی کسی کھانے پکوانے کی عادت ہے، بہت ہی عنایت تھی اور نہ مولانا کی وضع بالکل آزادانہ تھی، وہاں تکلفات کی بھلا کیا گنجائش، اسی طرح سحری میں بھی کسی قسم کا کھانا آیا، غرض ایک آدھ دن جب گذرا، میں نے واپسی کی اجازت چاہی اور اس درمیان میں مختلف جلسوں میں مختلف باتیں فرماتے رہے، جو کہ اب یاد بھی نہیں، بہر حال جب میں نے اجازت چاہی فرمایا اجی کیا جلدی ہے، مدرسہ کی تعطیل ہے، رمضان شریف کا زمانہ ہے، اور ٹھہرو، ہم تو یہ چاہتے ہی تھے، حضرت کے ارشاد کو غنیمت سمجھا اور واپسی کے ارادہ کو ملتوی کر دیا، جب میں نے دیکھا کہ رہنا تو ہو ہی گیا ہے، لاؤ حضرت سے حصن حصین ہی پڑھ لیں، چنانچہ میں نے عرض کیا، حضرت نے بڑی خوشی سے فرمایا: بہت اچھا۔ میں نے شروع کی، حضرت کہیں کہیں کچھ تحقیق

بھی فرماتے جاتے تھے، چنانچہ ایک جگہ ”شوقاً الی لقائک آیا، تو فرمایا: سچا بناؤ شوق کا کیا ترجمہ ہے، میں نے عرض کیا، حضرت ہی ارشاد فرمادیں، فرمایا ”تڑپا“ اور درمیان میں مختلف وقتوں میں غرے بھی لگاتے تھے ذوق و شوق میں، کھانا برابر تکلف کا آنا رہا، لطیف اور کئی کئی قسم کا، جب حصن حصین ختم ہو گئی اور ہم لوگ رخصت ہوئے تو میں نے عرض کیا کہ حضرت تبرکاً حدیث شریف کی بھی اجازت دیدیجئے۔ فرمایا: جی ہاں اجازت ہے۔ یہ بھی فرمایا کہ: اچی آیا کرو اور کبھی کبھی کچھ سنایا جایا کرو۔ لیکن پھر اتفاقاً حاضری کا نہیں ہوا۔

۱۔ نیل المراد فی السفر الی گنچ مراد آباد۔ شامل ارواح ثلاثہ ص ۲۴۸-۲۵۶

سفر سعادت

از صفی الدولہ نواب علی حسن خاں مرحوم (فرزند اصغر نواب سید صدیق حسن خاں مرحوم)
 ۱۳۰۵ھ میں حضرت والد محترم نے ریاست کے اندرونی سیاسی تغیرات اور زلزلے
 کے روز افزوں انقلابات کو پیش نظر رکھ کر اور "مباشش امین از بازئی روزگار" پر عمل پیرا
 ہو کر ازراہ دوراندیشی یہ ارادہ کیا کہ شہر قنوج میں جو قدیم آبائی وطن ہے بطور یادگار
 سلف اور مصالح آئندہ کے لحاظ سے ایک مکان ہم لوگوں کی سکونت کے لئے تعمیر کیا
 جائے اور ساتھ ہی اس کے ان کی دین پرستی اور معارف نوازی اس کی مقتضی ہوئی کہ
 جس طرح وہ مجھ کو دنیوی مال و متاع سے آسودہ حال دیکھتے ہیں اسی طرح وہ معارف
 باطنی کی دولت لازوال سے بھی میرے حیب و دامن کو مالا مال دیکھیں، اس لئے انھوں
 نے سفر قنوج کا ایما کیا اور تعمیر مکان کو میری پسند و مرضی پر محمول کیا اور سرخیل صوفیائے عصر
 شیخ وقت حضرت مولانا شاہ فضل رحمن صاحب مراد آبادی قدس سرہ العزیز کے شرف
 حضوری اور برکات انعام سے مستفید ہونے کی طرف توجہ دلائی، چنانچہ تیسویں ماہ
 جمادی الاول ۱۳۰۵ھ کو دو شنبہ کے دن بھوپال سے روانہ ہو کر چہار شنبہ کے روز میں
 قنوج پہنچا اور اپنے جد بزرگوار حضرت سید علامہ مولانا اولاد حسن صاحب بخاری رحمۃ اللہ علیہ
 طیفہ حضرت مجدد عصر مولانا سید احمد صاحب بریلوی شہید قدس سرہ کے مزار پر انوار کی
 زیارت و فاتحہ سے شرف اندوز ہوا۔ تمار نظر کے وقت باوجود غایت معذرت بعض مریدان
 مستقدان خاص جد مرحوم کے اصرار سے مجبور ہو کر جد مرحوم کی مسجد قدیم میں مجھ کو امامت

کرتی پڑی، فراغِ نماز کے بعد حضرت جلال ثالث رحمۃ اللہ علیہ و حضرت بالا پیر و حضرت حاجی شریف زردنی کی زیارت مزارات و فاتحہ خوانی سے مشرف ہوا۔

پھر وہاں سے چوتھی جمادی الثانی کو گنچ مراد آباد روانہ ہوا، جمعہ کے دن مغرب کے وقت وہاں پہنچ کر حضرت مرشدنا و مولانا فضل رحمن صاحب کی خدمت اقدس میں بار یاب ہوا، حضرت طہارت گاہ سے برآمد ہو کر حجرے کی صحنچی میں وضو کر رہے تھے، مجھ کو دیکھ کر فرمایا، کہ: حضرت عالمگیر رحمۃ اللہ علیہ اپنے پیر کے پاس تنہا اور سپیدل جا یا کرتے تھے اور حضرت عمر اور حضرت ابوبکر صدیق رضی اللہ عنہما آنحضرت صلی اللہ علیہ وسلم کی خدمت اقدس میں بہت دور سے پیادہ پا آیا کرتے تھے، اس کے بعد مجھ سے فرمایا کہ میں وضو کرتا ہوں تم دیکھتے جاؤ، آنحضرت صلی اللہ علیہ وسلم بھی اسی طرح وضو کیا کرتے تھے۔ غرض جب وضو اور نماز سے فارغ ہوئے تو ایک حاضر الوقت صاحب سے میری نسبت فرمایا کہ یہ امیر آدمی ہیں، ان کو احمد میاں کے گھر میں ٹھہراؤ، تھوڑی دیر میں جناب احمد میاں صاحب نمود آ کر مجھ کو اپنے مکان پر لے گئے، رات بھر وہاں قیام رہا، صبح کو نماز فجر کے بعد پھر مجھ کو حضرت کے دیدار فائض الانوار سے مستفیض ہونے کا موقع ملا اور میں نے ان کے دست شریعت و طریقت پناہ پر طریقہ نقش بند یہ مجددیہ میں بیعت کی، قریباً نصف ساعت سے زائد حضرت مراقب رہ کر مجھ کو اپنی توجہ اور ہمت باطنی سے مستفید فرماتے رہے، اس کے بعد سراسر اٹھا کر اپنی زبان فیض ترجمان سے بیتا بانہ عشق کے لہجہ میں فرمانے لگے: "اپنے پیار تین منجھ اروں جو واروں سو تھوڑا رہے" اس وقت برق و روح کے اتصال اور جذبات و تجلیات کے پامی امتزاج سے میرے دل پر جو ایک پُرسور و الہانہ و وجدانی کیفیت طاری تھی اس کو لفظوں میں ادا کرنا میرے لئے قطعاً ناممکن ہے۔

لطیفہا کہ بہ لفظ و بیانی نمی گنجد تو چوں فرشتہ ز غیب آمدی و گفستی
 بہر حال اس کے بعد حضرت بہت سے اشعار فارسی اور اردو اور ہندی کے ایک دلکش انداز
 و پرتا شیر لہجہ کے ساتھ پڑھتے رہے ان میں صرف یہ دو شعر مجھ کو یاد رہ گئے
 پروانہ نیستم کہ بہ یکدم عدم شوم شمع کہ جہاں گدازم و دم بر نیادوم


در کنز و ہدایہ نتوان یافت خدارا بر صفحہ اول میں کہ کتابے با زین نیست
 اخیر صحبت میں جب میں رخصت ہونے کا قصد ظاہر کیا، تو حضرت نے فرمایا، کہ: تم اپنے
 والد سے کہہ دینا کہ ہم تمہارے لئے دعا کیا کرتے ہیں، خدا تم کو اتباع سنت کی توفیق
 عطا فرمائے، اتباع سنت بہت مشکل ہے، پھر میں حضرت کے پاس سے اٹھ کر چلا آیا
 تھوڑی دیر کے بعد حضرت حجرے سے صحن مسجد میں آکر بیٹھ گئے اور نسائی شریف کا درس
 جناب احمد میاں صاحب مرحوم کو پڑھانے لگے، میں بھی وہاں جا بیٹھا، دورانِ سبق میں
 حضرت نے مجھ سے پوچھا، کہ اسمعیل کے معنی جانتے
 ہو؟ میں نے عرض کیا کہ آپ ارشاد فرمائیں، حضرت نے کہا کہ اسمعیل کے معنی ہیں خدا کا
 فرمانبردار، جب درس سے فراغت ہوئی تو آپ نے صحن مسجد میں ٹہلنا شروع کیا اور
 میرے قریب تشریف لاکر اور مسکرا کر آہستہ سے ازراہ شفقت میری پشت پر کھانا مارا اور حجرہ
 میں تشریف لے گئے، کچھ دیر کے بعد جناب احمد میاں صاحب کے ہمراہ میں پھر حضرت کے
 حجرہ میں پہنچا اور توفیق الہی کے مطابق نذر دکھائی، آپ نے زیندراہ تو خوشی کے ساتھ
 اپنے دامن میں لے لیا اور وہیں کھڑے کھڑے میرے سامنے تمام زیندراہ ضرورت مندوں
 اور محتاجوں کو تقسیم کر دیا اور ایک جیب باقی نہیں چھوڑا، پھر میری طرف متوجہ ہو کر فرمایا کہ تم

کو یہاں آنے سے کیا فائدہ ہوا، اپنا نقصان مفت میں کیا، چونکہ میں اسی وقت لکھنؤ روانہ
ہونے کے لئے تیار تھا اور سوازی کچھ دور کھڑی ہوئی تھی، میں نے مراجعتِ وطن کی اجازت
چاہی، حضرت نے خدا حافظ کہہ کر اور یہ شعر پڑھ کر مجھ کو رخصت کیا۔

دیدہ سیدی و دل ہمراہ تست

تانبہ پنداری کہ تنہا می روی

۱۷ معارف نمبر ۲ - جلد ۳۹



گنج مراد

(از: مولوی عباد علی کرسوی مرحوم)

راقم سطور نے بارہا اپنے مخدوم دوست صوفی عبدالرب صاحب
ایم، اے سے ان کے والد عباد علی صاحب کی گنج مراد آباد کی حاضری
اور حضرت مولانا کی زیارت اور ان کی تعلیم و تلقین کے واقعات بڑے
دل آویز طریقے پر سنے تھے، میری فرمائش پر صوفی صاحب نے یہ حالات
قلبتد کر کے بھیجے ہیں جو یہاں درج کیے جاتے ہیں۔

میں نے اگرچہ حضرت گنج مراد آبادی رحمۃ اللہ علیہ کی زیارت کی سعادت نہیں پائی،
لیکن والد مرحوم نے جس طرح ان کے حلیہ کا نقشہ کھینچا، ان کی بہر یاد پر دیدہ تکمیل سے ان
کی زیارت کر لیتا ہوں۔

میں اس وقت ان حالات کو قلمبند کر رہا ہوں جو میں نے حضرت والد مرحوم کی زبان
سے بارہا حضرت رحمۃ اللہ علیہ کے بارہ میں سنے ہیں، ان میں سب سے زیادہ عجیب وہ واقعات
ہیں جو والد مرحوم کو مرید ہونے کے سلسلہ میں پیش آئے جن کو والد مرحوم ایک عجیب کیفیت
محبت کے ساتھ عمر بھر بیان کرتے رہے، اب بھی میں ان کو صفحہ قرطاس پر ثبت کر کے
اپنی اور اپنے ناظرین یا تمکین کی لطف اندوزی کا سامان کرتا ہوں۔

حضرت علیہ الرحمۃ سے والد ماجد مرحوم کے مرید ہونے کی تاریخ وغیرہ تو مجھ کو

معلوم نہیں، اور یہ بھی یاد نہیں کہ والد صاحب نے کبھی اس کو بیان کیا ہے، لیکن اندازہ یہ ہے کہ غالباً ۱۳۰۰ھ کے قریب کا یہ واقعہ ہے، کیونکہ والد صاحب نے تقریباً ۹۰ سال کی عمر میں وفات پائی ہے (۲۷ جون ۱۹۲۷ء، ۷ شعبان ۱۳۶۶ھ یوم جمعہ) اور ۲۵-۲۶ سال کی عمر میں مرید ہوئے تھے۔

والد صاحب بیان فرماتے تھے کہ ہماری پانچ بہنیں تھیں، بھائی کوئی نہ تھا، چار سال کی عمر میں ہمارے بابا صاحب کا انتقال ہو گیا تھا، بڑی زمینداری بہت پہلے نکل چکی تھی، جو زمینداری اپنے رہائشی آبائی موضع اکاسٹڈ بلکپور ڈاک خانہ کرسی ضلع بارہ بنکی میں رہ گئی تھی، وہ بھی نکل چکی تھی، بیوہ ماں، پانچ بہنیں، سیر کی کاشت کا کوئی انتظام نہیں اور کوئی کمانے والا نہیں، بہنیں کشیدہ کاری کرتیں اور بڑی محبت سے میری پرورش کرتیں، میں اپنی ماں بہنوں کی خوش انتظامی سے کرسی پڑھنے جایا کرتا تھا، میرے ساتھیوں میں ایک ساتھی میرے عمر بھر کے دوست ثابت ہوئے، یہ تھے حضرت مولانا صادق الیقین صاحب رحمۃ اللہ علیہ جو بچپن ہی سے بڑے سلیم الطبع تھے اور بعد میں گنگوہ شریف کے فیوض و برکات سے مالا مال ہوئے اور قطب زمانہ حضرت مولانا شاہ رشید احمد صاحب گنگوہی رحمۃ اللہ کے خلیفہ مجاز ہوئے اور مکہ مکرمہ میں انتقال فرما کر وہیں مدفون ہوئے، مولانا صادق الیقین کی خانگی تعلیم کے لئے جو انتظام ہوا تھا میں بھی اس سے فیض اندوز ہوتا تھا اور مولانا کا ساتھی اور ہم نشین تھا، ان کے والد ماجد حضرت حافظ شاہ سراج الیقین صاحب نے ان کی تعلیم و تربیت میں بڑی سعی بلیغ سے کام لیا، میری عمر اسی دینی ماحول میں بڑھتی رہی اور میرے دل میں کسی شیخ کامل کے پاس پہنچنے کی ایک لگن اس لئے اور بھی پیدا ہو گئی کہ دنیاوی اعتبار سے مجھ کو فکروں نے گھیر رکھا تھا، اس زمانہ میں میرا عجیب حال تھا،

تعلیم کے چند گھنٹوں میں دینی ماحول رہتا تھا، گھر پر پوری آزادی حاصل تھی اور کوئی روکنے لڑکنے والا نہ تھا، بہت سی خلافِ شریعت باتوں میں مبتلا تھا، بعض بارے میں علم تھا کہ یہ بری باتیں ہیں اور دل سے ان کو برا سمجھتا تھا، پھر بھی ان میں مبتلا تھا، اور بعض کے بارے میں علم ہی نہ تھا، ان حالات میں ایک طرف رزق کی تنگی کے سبب مجھ کو کھیتی باڑی کے کاموں میں حصہ لے کر آمدنی کی صورت تکالشی پڑتی تھی، یہ کام خلافِ عادت اور خلافِ مزاج تھا، اس محنت کا اثر صحت پر نہایت بُرا پڑا، انگلیوں کے سرے نہایت بدہمت ہو گئے تھے، مخالفین نے مشہور کر رکھا تھا کہ ان کو سفید داغ ہو گئے ہیں، دوسری طرف عقد نکاح کو چھ سال گذر گئے تھے اور کوئی اولاد نہ تھی، اس سلسلہ میں بھی اپنے پرائیوں میں چہ میگوئیاں تھیں، نہ کوئی سر پر ہاتھ رکھنے والا تھا، نہ کوئی اپنے کو سنبھالنے والا، افلاس اپنے شباب پر تھا، گڑھنے گڑھنے تنگ آچکا تھا، گنج مراد آباد کے حضرت مولانا کا نام سنا کرتا تھا، دھیرے دھیرے ان سے ایسی عقیدت پیدا ہوئی کہ ان کی خدمت میں یا زیادہ سفر کر کے حاضری کا پختہ ارادہ کر لیا، اس وقت میرا سن ۲۵، ۲۶ سال سے زیادہ نہ رہا ہوگا، دل میں آرزوؤں کا ایک طوفان تھا، حضرت گنج مراد آبادی کے کشفِ کرامات کے چرچے ہو رہے تھے، دل میں امید لے کر چل کھڑا ہوا، راستہ کا حال کیا بتاؤں، سفر یا زیادہ تھا، تیسرے روز منزل پر منزل کرتا ہوا عصر سے پہلے گنج مراد آباد شریف پہنچ گیا، جب حضرت مولانا کی مسجد کے سامنے پہنچا تو زیارت کے بارے میں طرح طرح کے خیالات تھے کہ یوں زیارت ہوگی، اس طرح حال عرض کروں گا وغیرہ وغیرہ۔

اب وہ حال سنئے جو پیش آیا، مسجد کی فصیل پر ایک دروازہ قائم بڑے میاں بے تکلفی سے سرین کے بل پاؤں آگے نکالے ہوئے اتر دکھن رخ میں بیٹھے نظر آئے، چہرہ

میری ہی طرف تھا، دونوں ہاتھوں سے گھٹنوں کا حلقہ کئے بڑے دانوں کی تسبیح پڑھ رہے تھے، سر پر گاڑھے کی یا کسی دوسرے موٹے کپڑے کی ٹوپی پہنے تھے جس کے سرے کانوں کی طرف تھے اور ٹوپی سر پر خوب منڈھی ہوئی تھی، سینہ کے بال نظر آ رہے تھے، کیونکہ جو گاڑھے کی اچکن پہنے ہوئے تھے اس میں بن نہ تھے، بلکہ گھنڈی تھی اور سینہ کھلا ہوا تھا، مجھے تو یقین ہو گیا کہ یہ بڑے میاں ہونہ ہو اس مسجد کے موزن ہیں، دل خوش ہوا کہ ان سے باتیں کر کے سب حال معلوم ہو جائے گا، اس شوق میں مسجد کے اندر جاتے کے لئے ایک پاؤں جوتے سے نکال کر اندر رکھا ہی تھا، میرے ایک ہاتھ میں بانس کا ہلکا سا عصا بھی تھا، ابھی دوسرا پاؤں اندر نہ رکھا تھا کہ وہ بڑے میاں بلند آواز سے برہمی کے ساتھ فرماتے لگے: "کھینچو، کھینچو، کھینچو" میں ششدر کھڑا رہ گیا، سمجھ میں نہ آیا کہ کیا کھینچوں مجھ کو ہٹا دیکھ کر وہ میری طرف تیزی سے آئے اور میں ڈرا کہ اب پٹا، یہ بغیر مارے نہ چھوڑے گی۔ لیکن یا تو وہ برہمی تھی یا میرے پاس آ کر بڑی نرم اور شیریں آواز میں محبت سے فرمایا کہ: "میاں کیسے آدمی ہو، مسجد میں کوئی بایاں پاؤں پہلے رکھتا ہے" اب میں نے فوراً اپنا بایاں پاؤں کھینچ کر پھراپنے جوتے پر رکھ لیا اور ان کے سامنے کھڑا ہوا ان کی باتیں سننا رہا، کہ:۔۔۔ جب مسجد کے اندر آتے ہیں تو دامنا پاؤں پہلے اندر رکھتے ہیں، درود شریف پڑھتے ہیں اور پڑھتے ہیں:۔۔۔ اللہم افتح لی ابواب رحمتک اور جب مسجد سے نکلتے ہیں تو پہلے بایاں پاؤں باہر رکھتے ہیں اور درود شریف پڑھتے ہیں اور پڑھتے ہیں:۔۔۔ اللہم ارحم الراحمین یعنی اسئلک من فضلتک یہ بتا کر وہ واپس ہوئے اور ٹہلنے لگے، میں نے تعلیم کے مطابق دامنا پاؤں اندر رکھا اور اپنا عصا لئے ہوئے صحن سے گزر کر مسجد کے دالان میں جانے لگا، انھوں نے پھر تیز لہجے میں ڈانٹا، اپنا لٹھ وہاں کہاں لئے جا رہے ہو، کیا وہاں

فوجدار می ہو رہی ہے، یہیں باہر رکھ دو، میں نے جھجھک کر اپنا عصا باہر کھڑا کر دیا اور جوتے رکھ دیئے، میرے دل میں رہ رہ کر آنے لگا کہ حضرت مولانا شاید یہی ہیں، لیکن ان کے لباس اور وجاہت کا تصور خود ہی باندھ رکھا تھا، ان کے حلیہ اور لباس کی مطابقت اس سے نہ ہو سکی، اس لئے شمش و بیخ ہی میں رہا اور یہ فیصلہ نہ کر سکا کہ واقعی حضرت مولانا یہی ہیں، میں نے سوچا کہ لاڈ و ضو کر لوں تو ڈرتے ڈرتے انھیں سے کچھ پوچھوں کہ حضرت کی زیارت کیسے ہوگی، یہ تو یاد نہیں کہ میرا پاجامہ شرعی تھا یا ٹخنے بھی بند تھے، لیکن اچکن کے بارے میں خوب یاد ہے کہ نہایت سفید ادھی (جامدانی) کی اچکن تھی اور آستین فلپیشن کے مطابق خوب چیت تھی، وضو کے لئے پانی لے کر بیٹھا اور چٹکی سے آستین چڑھانے لگا کہ

وہ بزرگ پھر میری طرف دوڑے اور اپنی اچکن کی ڈھیلی ڈھالی آستین دوسرے ہاتھ سے پکڑ کر آستین والا ہاتھ بالکل میرے منہ کے قریب لا کر اور جھجک کر بار بار یہ فرمانے لگے: ایسا نہ ہوتے تو ایسی آستین نہ ہوتی، ایسا نہ ہوتے تو ایسی آستین نہ ہوتی، چند بار یہ جملہ دہرا کر واپس تشریف لے گئے، اب مجھ پر ان کی ہیبت طاری ہو گئی اور دل بولنے لگا کہ واقعی حضرت اقدس یہی ہیں، اس لئے وضو کر کے خاموش دوڑا نو سر جھجکا کر بیٹھ گیا، نہ ان کی طرف دیکھنے کی ہمت نہ بات کرنے کی، تھوڑی دیر کے بعد عصر کی نماز ہوئی، امام یہی بزرگ بنے، اس سے فیصلہ ہو گیا کہ حضرت مولانا یہی ہیں۔ بعد عصر حضرت ہی کے حکم سے ایک صاحب مجھ کو ٹھہرنے کی جگہ پر لائے اور مجھ سے پوچھ لیا کہ کہاں سے اور کس لئے آئے ہو، بعد میں کھلا کہ یہ حضرت کے خادم تھے اور حضرت ہی کے ایما سے مجھ سے یہ نشان پوچھا تھا۔ تھوڑی دیر بعد ہی صاحب مجھ کو حضرت کے پاس بلا لے گئے، حضرت رحمۃ اللہ علیہ کی عادت شریفیہ تھی کہ مقامی زبان میں کلام فرماتے تھے، شہری لکھنوی بولی نہ بولتے تھے،

ہاں اتنائے کلام میں حیب کوئی اہم بات ہوتی تو بخالص کتابی زبان استعمال فرمانے لگتے تھے۔
مجھ سے اس مقامی زبان میں سفر اور عرض سفر کے متعلق معمولی پوچھ گچھ فرمائی، پھر حضرت ہی
کے پیچھے میں نے مغرب پڑھی اور قیام گاہ پر آیا، حضرت کے خادم صاحب کھانا لانے جس
میں ایک چپاتی، ایک باجرے کی روٹی اور ماش کی دال تھی، میں کھا ہی رہا تھا کہ حضرت
والا بھی تشریف لائے، جھک کر کھانا دیکھنے لگے اور شہری زبان میں پوچھا: کیا کھا رہے ہو؟
میں نے عرض کیا، حضرت ماش کی دال اور باجرے کی روٹی ہے اور ایک چپاتی بھی ہے،
شاید میرے لہجے سے حضرت متاثر ہو گئے، رقت آمیز لہجہ میں فرمایا: "میاں اللہ تعالیٰ کا شکر
ادا کرو، صحابہ کرام رضی اللہ عنہم کو یہ غذا بیسنہ تھی" میں بھی متاثر ہو گیا اور حضرت واپس
تشریف لے گئے، عشا پڑھ کر رات گزار دی بعد اشراق دن چڑھے میری طلبی ہوئی،
دل کو پکڑے ہوئے ہیبت زدہ خدمت میں حاضر ہوا، حضرت والا ایک کھڑی بس کھٹیا
پر لیٹے ہوئے تھے، زمین پر ایک چٹائی تھی، میں اس پر دوڑا تو بیٹھ گیا، حضرت نے پھر
پوچھا کہ کیسے آئے ہو، میں نے ڈرتے ڈرتے ٹوٹی بھوٹی زبان میں عرض کیا کہ مرید ہونا
بھی چاہتا ہوں اور کچھ تکلیفیں بھی ہیں، ان کے لئے حضور کی توجہ چاہتا ہوں، حضرت نے
وضو کو پوچھا۔ میں با وضو تھا ہی، حضرت نے بلا قیل وقال حضرت شاہ آفاق رحمۃ اللہ علیہ
کے نام سے بیعت کر لیا اور جو جو جملے کہلائے ان کو دہرایا عجیب رقت اور عجیب کیفیت
تھی، حضرت کے منہ سے جو جملہ نکلتا تھا وہ دل کے پار ہو جاتا تھا، آنسو ابلتے تھے اور ایسی
گھگھی بندھی ہوئی تھی کہ جملوں کو دہرانا مشکل تھا، بعض بعض الفاظ پر ایسا زور دیتے
تھے کہ معلوم ہوتا تھا کہ وہ الفاظ آسمان سے نازل ہو رہے ہیں، مثلاً جب کہلایا کہ شرع
شریف پر مرنے دم تک قائم رہوں گا تو شرع شریف کا لفظ جس عظمت اور قوت سے

کہا ہے وہ اب تک کانوں میں گونج رہا ہے، جب کہلایا کہ ہر قسم کے گناہ سے عمر بھر پرہیز کروں گا تو یہ بات دگ دپے میں ایسی پیوست ہو گئی کہ یقیناً اس وقت ہر طرح کے گناہ سے نفرت ہو گئی۔ جب کہلایا کہ اگر غلطی سے گناہ ہو گیا تو بلا تاخیر توبہ کروں گا، تو اس وقت توبہ کی اہمیت عمر بھر کے لئے دل میں جاگزیں ہو گئی۔ اسی وقت دل اللہ اور اللہ والوں کی محبت سے لبریز ہو گیا۔

کسی کے دردِ محبت نے عمر بھر کے لئے

خدا سے مانگ لیا انتخاب کر کے مجھے

حضرت نے مرید فرما کر قیام گاہ پر جانے کے لئے فرما دیا اور تکلیفوں کی بابت کچھ

نہ پوچھا، واقعی حضرت بڑے ہی حقیقت شناس تھے، اگر اس مجلس میں تکالیف کے لئے

پوچھتے تو بیان کرتے کا یارا بھی کس کو تھا۔ دل کی بدلی ہوئی حالت لے کر میں قیام گاہ پر

چلا آیا، دن گزرا، حضرت نے بعد عصر مسجد ہی میں روک لیا، لوگ جلدی جلدی اٹھ گئے، گویا

میرادو کا جانا اور نمازیوں کے لئے اس کا اشارہ ہو گیا۔ اب حضرت نے بڑے لطف و کرم

کے ساتھ فرمایا کہ اپنی تکالیف بتاؤ۔ میں نے سب پہلے عرض کیا کہ مخالفوں نے مشہور کر دیا

ہے کہ میری انگلیوں میں سفید داغ ہیں جس سے مجھ کو بڑی شرم دامن گیر ہے اور انگلیوں کے

سروں کی رنگت کافی بد نما اور بھدی ہو گئی ہے اور دیکھتے ہیں سفید داغ ہی معلوم ہوتے ہیں۔

حضرت نے فرمایا: لاؤ دیکھیں۔ میں نے انگلیاں آگے بڑھا دیں۔ حضرت بار بار یہ جملہ ایک

جذب کے ساتھ دہرانے لگے: "کہاں ہیں داغ، کہاں ہیں داغ" اب جو میں نے بھی نظر

ڈالی تو انگلیوں کا رنگ اور ان کی ہنیت نہایت خوشنما تھی اس جگہ ناچیز عبدالرب

راوی بیان کرتا ہے کہ میں ان کی سب سے چھوٹی اولاد ہوں اور میں نے ان کے اوصیوں کا زمانہ

اپنے بچپن میں پایا اور جب میرا سن ۲۵، ۲۶ سال کا تھا اس وقت ان کا انتقال ہوا، جب بھی میں نے والد صاحب کو گورنر چٹے رنگ کا خوبصورت آدمی پایا وہ متناسب الاعضاً بھی تھے، قیاس ہے کہ جوانی کی عمر میں انگلیاں بھی نہایت سڈول اور خوش رنگ ہوں گی، جب مجھے اپنی انگلیاں صاف نظر آئیں تو میری حیرت اور مسرت کی کوئی انتہا نہ رہی اور حضرت کی عظمت اور محبت سے میرا دل پہلے کی بہ نسبت زیادہ لبریز ہو گیا۔ پھر حضرت نے پوچھا اور کیا تکلیف ہے؟ میں نے شراتے ہوئے کہا کہ شادی کو چھ سال ہو گئے، اب تک کوئی اولاد نہیں ہے، حضرت صاحب نے اپنے خادم کو پکارا۔ وہ آئے تو فرمایا: ہمارا بدھنا اٹھاؤ، ہم اہل میں سے ان کو کچھ دیں گے۔ خادم صاحب آنا فنا ایک بدھنا لے آئے، حضرت صاحب نے اس کو چٹائی پر الٹ دیا، اس میں کچھ سیرتھے، کچھ بتاشے تھے اور ایک چھوٹی سی گھڑی تھی، حضرت صاحب نے فرمایا: "جو چاہے لے لو" بھلا گھڑی لینے کی ہمت تو کیا پڑ سکتی تھی۔ میں نے شاید چار سیر اور پانچ بتاشے یا اس کے بالعکس اس خیال سے لئے کہ حضرت صاحب کے دل میں یہ نہ آئے کہ یہ شخص طامع اور دہقانہ ہے، حضرت صاحب نے فرمایا بھی کہ اور لے لو، پھر نہ کہنا۔ میں نے پھر اسی خیال سے کہہ دیا کہ بس ٹھیک ہے، حضرت صاحب نے فرمایا، کہ "اچھا ان کو کھا لو۔ میں نے اسی وقت کھا لیا۔ حضرت نے نہایت جوش اور قوت سے فرمایا: انشاء اللہ انشاء اللہ تمہارے اتنے ہی لڑکے ہوں گے جتنے تم نے سیر کھائے ہیں اور اتنی ہی لڑکیاں ہونگی جتنے تم نے بتاشے کھائے ہیں" یا اس کے بالعکس فرمایا (راوی عرض کرتا ہے کہ اللہ تعالیٰ نے والد صاحب کو چار

۱۔ حدیث شریف میں آیا ہے: "رب اشعث اعزومل فوع بالابواب لواقسم علی اللہ لا یرہ" (ترجمہ: بہت سے ایسے اللہ کے بندے ہیں کہ ظاہری صورت میں پرگندہ موغبار آلود کس میرس دیکھیں خدا کے یہاں انکی مقبولیت کا یہ عالم ہے) کہ اگر کسی وقت قسم کھا بیٹھیں کہ اللہ تعالیٰ فلا نام اس طرح کرے گا تو اللہ ان کی قسم کی لاج رکھے گا۔ ۱۲۔

لو کے اور پانچ لڑکیاں (ارزانی فرمائیں) اس کے بعد حضرت نے فرمایا کہ:- اور کیا تکلیف ہے؟
 میں نے عرض کیا:- حضرت افلاس انتہا کو پہنچ گیا ہے۔ فرمایا:- اچھا ہم دعا کرتے ہیں انشاء اللہ
 انشاء اللہ کبھی تنگے بھوکے نہ رہو گے، عمر بھر کھاتے کھلاتے کشادہ دست و فارغ البال
 رہو گے۔ پھر پوچھا:- اور کیا تکلیف ہے؟ میں نے عرض کیا:- حضرت اور کوئی تکلیف
 نہیں ہے۔ حضرت صاحب نے پوچھا:- ”اپنے گھر کب جاؤ گے؟“ میں نے کہا:- حضرت صبح
 کو ارادہ ہے۔ فرمایا ”اچھا ہم صبح تم کو توجہ دیں گے۔“ وہ مجلس ختم ہو گئی۔ رات گزری جب
 فجر پڑھ چکا تو حضرت صاحب نے مسجد ہی میں پھر روک لیا، اپنے سامنے بٹھایا، بلند آواز سے
 جلال کے ساتھ فرمایا:- آنکھیں بند کر لو، ہم توجہ دیتے ہیں۔“ میں نے آنکھیں بند کر لیں، دیر
 تک اسی طرح بٹھا رہا، حضرت نے جس طرح چاہا توجہ دی، لیکن مجھ کو معلوم نہیں ہوا، پھر فرمایا:-
 ”آنکھیں کھول دو۔“ میں نے آنکھیں کھیل دیں۔ حضرت صاحب نے بڑے جوش کے ساتھ فرمایا

کہ:- جاؤ انشاء اللہ عمر بھر کے واسطے کافی ہے۔“ حضرت صاحب نے اپنے دست مبارک
 سے شجرہ بھی ارزانی فرمایا اور کچھ کتابیں بھی مرحمت فرمائیں، اور پوچھا کہ:- ”کدھر سے جاؤ گے؟“

میں نے عرض کیا کہ:- آسیون ہو کر۔“ حضرت نے فرمایا:- نہیں ادھر سے نہ جانا، بلکہ اس طرح
 جانا۔ اور پھر جو راستہ بتایا، اس کی تفصیل ارشاد فرمائی، حضرت صاحب نے کھڑے ہو کر


مصافحہ فرمایا اور پڑھا:- استودع اللہ دینکم و خواتیم اعمالکم۔“ اور فرمایا:- جاؤ

اللہ کے سپرد کیا۔“ میرے آنسو زبر جاری رہے اور اسی طرح سلام کر کے روانہ ہو گیا۔ ناچیز
 راوی عرض کرتا ہے کہ بابا صاحب مرحوم اس واقعہ کو نیز دوسری حاضرین میں دیکھے سنئے بہت

سے حالات کو عمر بھر لطف و محبت کے ساتھ بیان فرماتے رہے، لیکن اس سے زیادہ طویل

کوئی بات نہیں بیان فرمائی۔ نیز یہ فرمایا کرتے تھے کہ حضرت صاحب نے جو توجہ دی تھی، وہ

اس وقت اور اس کے بعد عرصہ تک کچھ بھی محسوس نہ ہوئی، سوا اس کے کہ اللہ اور اللہ والوں
 کی محبت دل میں بیٹھ گئی ہے، گناہوں سے گھن پیدا ہو گئی ہے، اللہ پاک کے ذکر کا ذائقہ بھانپا
 ہے، ہاں آخر عمر میں بابا صاحب مرحوم فرمایا کرتے تھے کہ حضرت رحمۃ اللہ علیہ کی توجہ کا اہل
 میں اثر پاتا ہوں اور انشاء اللہ حضرت کی توجہ مرنے وقت کام آئیگی، پھر واقعی مرتے وقت
 خوب کام آئی۔



مکتوب لطیف

از مولانا مفتی عبداللطیف صاحب جمانی (سابق صدر شعبہ دینیات جامعہ عثمانیہ حیدرآباد دکن)

”اس وقت حضرت مولانا کے دیکھنے والوں اور ان سے تعلق سمیت رکھنے

والوں میں جو حضرات اہل علم ابھی بقید حیات ہیں ان میں ہمارے مخدوم جناب

مولانا مفتی عبداللطیف صاحب بھی ہیں۔ راقم نے مولانا سے درخواست

کی تھی کہ وہ بھی اپنی حاضری گنج مراد آباد کے حالات تحریر فرمائیں، اس کے

جواب میں آپ نے جو مکتوب تحریر فرمایا ہے، وہ درج ذیل ہے۔“

میں ۱۳۱۲ھ میں پہلی بار گنج مراد آباد حاضر ہوا اس وقت بجز اس کے کہ میں مولانا

کی زیارت کروں کوئی اور عرض نہ تھی اس وقت کلپنور میں میرا قیام تھا، خربوزوں کا موسم تھا،

وہاں کے خربوزے شیرینی میں مشہور تھے، اس لئے میں کچھ خربوزے خدمت میں پیش کرنے

کے لئے ساتھ لے لئے۔ چند طلبہ بھی میرے ساتھ تھے، گنج مراد آباد کے قریب جو ایک ندی

پڑتی ہے اس کو اتر کر اس کے کنارے بیٹھ گئے۔ ایک طالب علم نے مجھ سے کہا کہ مولانا کے یہاں

تو بڑے بڑے لوگ مرید ہیں اور بڑے بڑے ہدیے اور تحفے لاتے ہوں گے، آپ کی ان

خربوزوں کی کیا قدر ہوگی، انہیں یہاں ہی کھالیجئے، اس وقت میرے خیال میں بھی یہ بات

آگئی تو میں نے کہا کہ اچھا کھا لو، مگر فوراً ہی مجھے خیال ہوا کہ بزرگوں کے یہاں چیز کی کوئی

قدر و قیمت نہیں ہے بلکہ اخلاص اور محبت کو دیکھتے ہیں، اس لئے میں نے ان کو کھانے

سے روک دیا اور خربوزے خدمت میں پیش کر دیئے۔ آپ حجرے میں تھے اور چند لوگ

اور بھی گرد بیٹھے ہوئے تھے۔ آپ نے خربوزے دیکھ کر بہت خوشی کا اظہار کیا اور

۱۷ افسوس ہے کہ یوم پنجشنبہ ۱۹۵۹ء کو اپنی کوٹھی نور و لا علی گڑھ میں انتقال فرمایا۔ رحمہ اللہ

فرمایا کہ اب تک ہم نے خربوزے نہیں کھائے اور نہ کوئی ہمارے پاس لایا، یہ فرما کر ایک خربوزہ ہاتھ میں اٹھایا اور اس پر گھونسا مار کر توڑا اور نکال کر ٹکڑوں کو کھانا شروع کیا، اور شیرینی کی بہت تعریف کی، غالباً یہ اس طالب علم کی بات کا جواب تھا، جس کو آپ نے اس طریقہ سے ظاہر فرمایا۔

مجھے معلوم تھا کہ آپ سے آخر شب میں ملاقات اچھی ہوتی ہے، اس لئے میں رات کو تین بجے اٹھ کر خدمت میں حاضر ہوا، آپ ایک چھپر کے نیچے تھے اور کچھ ترشح بھی ہو رہا تھا، جب میں چھپر کے اندر داخل ہوا تو پوچھا کون ہے، اور فرمایا کہ بیٹھ جاؤ، وہاں بیٹھنے کی کوئی چیز نہ تھی بجز اس کے کہ آپ کی بانس کی ایک چارپائی تھی اور چند کڑیاں عمارتی پڑی تھیں، میں ایک کڑی پر بیٹھ گیا، میں نے عرض کیا کہ کوئی دعا ایسی بتلائیے کہ جس سے نماز میں دل لگے اور نماز کا ثمرہ مرتب ہو، آپ نے ایک دعائے بتائی جو اس وقت مجھے یاد نہیں اور یہ وہ دعا تھی جو حاجی امداد اللہ صاحب نے مجھے بتائی تھی۔

پھر فرمایا کہ ہماری ایک ماما تھی اس کا انتقال ہو گیا تو ہمیں فکر ہوئی کہ اس کے ساتھ کیا معاملہ ہوا، پھر معلوم ہوا کہ اللہ تعالیٰ نے اسے بخش دیا، اس کے بعد فرمایا کہ تم جانتے ہو کہ بیماری میں آنحضرت صلی اللہ علیہ وسلم حضرت عائشہ کو بہت یاد کرتے تھے اور چاہتے تھے کہ میری تیمارداری ان کے گھر میں ہو۔ تم جانتے ہو کہ آنحضرت نے ایسا کیوں کیا؟ فرمایا کہ پیغمبر کے پاس بوقت انتقال جو شخص ہوتا ہے، علم نبوت کا ایک حصہ اس کو ملتا ہے اور جتنا قرب ہوتا ہے اتنا ہی اس حصہ میں زیادتی ہوتی ہے اور آپ جانتے تھے کہ اس بار کا کوئی متحمل نہیں، بجز حضرت عائشہ کے، چنانچہ جب آپ کا انتقال ہوا تو حضرت عائشہ فرماتی ہیں:۔ بین صداسی و نہری، اس لئے آپ ان کو یاد کرتے تھے، اس کے بعد

میں واپس چلایا۔

دوسری بار کی حاضری میں بیعت کی، دوسری بار کی حاضری میں کوئی خاص بات پیش نہیں آئی، جو قابل ذکر ہو اور پھر تیسری بار حاضری بھی نہیں ہوئی، اپنے ساتھ جو گزرا وہ لکھ دیا، دوسرے سنے ہوئے حالات بہت کثیر ہیں جن کے لئے دفتر درکار ہے۔ بعض مولویوں کے ساتھ جو معاملات پیش آئے وہ مجملاً لکھنا ضروری سمجھتا ہوں:۔

۱

مولانا احمد علی صاحب محدث سہارنپوری نے اول جو صحیح بخاری چھپوائی، اس کا ایک نسخہ لیکر مولانا کی خدمت میں حاضر ہوئے اور پیش کیا اور کہا کہ میں نے اس کی تصحیح میں بہت کوشش کی ہے، اگر اس میں کوئی غلطی رہ گئی ہو تو حضور اس کو بتائیں، فرمایا ہاں اور ایک صفحہ لوٹا اور ایک سطر یہ ہاتھ رکھ کر کہا کہ یہ لفظ غلط ہے، پھر دو تین ورق لوٹے اور اسی طرح ایک غلطی بتائی، چنانچہ چار پانچ غلطیاں ان کو دکھلائیں۔ مولانا احمد علی صاحب ہاں سے اٹھے تو فرمایا یہ کسی بات نہیں ہے، وہی بات ہے۔

۲

مولوی عبدالحئی صاحب فرنگی محلی ایک بار خدمت میں حاضر ہوئے، لکھنؤ سے گنج مراد آباد تک جو سیدھا راستہ ہے وہ اتنا نہیں ہے جس میں نماز کا قصر کیا جائے، لیکن مولوی عبدالحئی صاحب ایک ایسے راستے سے آئے جس میں قصر کیا جاسکتا تھا، مگر انھوں نے سمجھا کہ جب اصلی راستہ میں قصر نہیں ہے تو اس راستے میں بھی قصر نہ کرنا چاہیے، مولانا نے فرمایا کہ قصر کرو، مولوی عبدالحئی صاحب فرماتے تھے کہ جب میں نے کتابوں کی طرف مراجعت کی تو وہی بات صحیح پالی جو مولانا نے فرمائی تھی۔


مولوی عبدالحق مفسر حقانی اپنی تفسیر لے کر خدمت میں حاضر ہوئے اور تفسیر پیش کی اور عرض کیا کہ یہ تفسیر میں نے لکھی ہے، اگر اس میں کوئی غلطی ہو تو مجھے مطلع فرمائیں، آپ نے فرمایا: والی الابل کیف خلقت کی کیا تفسیر تم نے کی ہے، انھوں نے وہی معنی جو عام مفسرین لکھتے ہیں، بتا دیئے، اس پر آپ نے قہقہہ لگایا اور کہا کہ ایسی ہی تفسیر لکھی ہے، ابل کے معنی یہاں ابر کے ہیں۔

مولوی بشیر الدین سہسوانی جن کا رجحان اہل حدیث کی طرف تھا، وہ حاضر خدمت ہوئے، ان کے دل میں چند شکوک شرح و قیامہ کی عبارت پر تھے، جو ایسے تھے کہ جن سے حنفیت پر زور پڑتی تھی، انھوں نے ان شکوک کو مولانا کے سامنے پیش کرنے کا قصد کیا، اسی اثنا میں مولانا گھر کے اندر سے باہر تشریف لائے اور مولوی بشیر الدین سے کہا کہ جنگل کی ہوا کھا لیں گے، راستہ میں قبل اس کے کہ مولوی صاحب اپنے شکوک پیش کریں، مولانا نے وہ خود ان سے مع جوابات کے بیان فرمائے جن سے مولوی صاحب کا بیان تھا کہ ان کی تشفی ہو گئی۔

مولانا کے یہاں درس صحیح بخاری ہوتا تھا جس میں بڑے بڑے علماء شریک ہوتے، جا بجا کہیں غلطی کتابت ہوتی تو قلم دوات لاکر صحیح کرتے جاتے، اتفاق سے دوات خشک تھی، قلم نہ چلتا تھا، حاضرین میں سے ایک صاحب نے مسجد کے لوٹوں سے ایک الٹا کردوات میں پانی ڈال دیا، مولانا کی نگاہ نیچی تھی نہ دیکھا، جب قلم پڑا تو ناخوش ہوئے کہ بے تمیز وضو کرنے والوں کا مار مستعمل دوات میں ڈال کر روشنائی خراب کر دی، اب میں اس سے حدیث لکھوں۔

قرآن مجید کا ایک ترجمہ بھاشا کا مولانا فرماتے تھے، کہ :- میں نے دیکھا ہے۔

چند کلمات قرآن و حدیث کے غیر متداول معنی بتایا کرتے تھے۔
 حتیٰ بیچہ الجمل فی سم الخیاط، یہاں جمل کے معنی اونٹ کے نہیں بلکہ کشتی کے
 لشکر کے معنی میں ہے، یہ معنی لغت میں مذکور ہیں۔
 صحیح مسلم میں یضربون مشارق الارض و مغاربہا کے معنی حضرت مولانا لطف اللہ
 صاحب سے متبسم ہو کر فرمائے کہ پورب کچھ مارے مارے پھرتے تھے، چنانچہ مولوی محمد
 بدرالدین صاحب نے کلام لطف میں اس کا واقعہ لکھا ہے۔



اولاد و احفاد


مولانا کا پہلا عقدا پنے ہی خاندان ملاواں میں محمد عطاء اللہ صاحب ولد مولوی غلام
امام صاحب کی دختر سے ہوا، جن سے دو صاحبزادے اول شاہ عبدالرحمن صاحب بعدہ
شاہ عبدالرحیم صاحب ہوئے، شاہ عبدالرحمن صاحب کے ایک صاحبزادہ ہوئے جن کا نام
بھی عطاء اللہ صاحب تھا، مگر ان کی اولاد سب صغر سنی میں فوت ہو گئی۔

آپ کے دوسرے صاحبزادہ مولوی شاہ عبدالرحیم صاحب کے دو لڑکے ہوئے
اول شاہ تبارک حسین دوسرے شاہ حامد حسین، عرف مدے میاں، پھر ایک دختر ہوئی
جو مولوی محمد رضا صاحب سندیلوی کو منسوب ہوئی۔ ان صاحبزادوں کی پیدائش کے
کچھ روز بعد ہی مولانا کی حرم اول کا انتقال ہو گیا۔

آپ کا دوسرا عقدا گنج مراد آباد میں ہوا۔ یہ خاتون نواب مراد شیر صاحب علوی کے
خاندان سے تھیں، جن کے نام پر قصبہ کا نام مراد آباد ہے، ان کے لطن سے دو صاحبزادے
احمد میاں صاحب اور سید محمد عرف سید میاں صاحب اور ایک صاحبزادی شفق
بی بی پیدا ہوئیں، حرم دوم کا انتقال ۱۲۰۲ھ میں انتقال ہو گیا، کئی برس بعد آپ نے مسماہ مریم بی بی
سے جو عرب سے آئی تھیں، نکاح کیا۔ وہ آپ کی وفات کے بعد ۱۲۰۴ھ - ۱۵ سال زندہ رہیں۔
مولانا احمد میاں صاحب کے دو صاحبزادے ہیں، رحمت اللہ میاں صاحب سجادہ نشین
بڑے صاحبزادے اور نعمت اللہ میاں صاحب چھوٹے صاحبزادے۔ رحمت اللہ میاں صاحب
کی دو اولادیں ہوئیں جو صغر سنی میں فوت ہو گئیں۔ نعمت اللہ میاں صاحب کے ایک بیوی سے

دو صاحبزادے افضل الرحمن اور احمد الرحمن اور دوسری بیوی سے تین صاحبزادے آفاق الرحمن
ولی الرحمن اور جلیل الرحمن اور ایک صاحبزادی ہوئیں۔

سے افضل رحمانی، ساتواں باب باختصار۔ ۱۲



مفکر اسلام مولانا سید ابوالحسن علی ندوی کی چند اہم شاہکار تصنیفات

- انسانی دنیا پر مسلمانوں کے عروج و زوال کا اثر
صفحات ۲۸۰ قیمت = ۲۲ روپے
- مسلم ممالک میں اسلامیت اور مغربیت کی کشمکش
صفحات ۳۳۰ قیمت = ۲ روپے
- منصبِ نبوت اور اسکے عالی مقام حاملین
صفحات ۲۹۳ قیمت = ۱۸ روپے
- تاریخِ دعوت و عزیمت حصہ اول، دوم، سوم
کل صفحات ۱۲۹۶ قیمت کمل سیٹ = ۲۷ روپے
- دریائے کابل سے دریائے یرموک تک
صفحات ۳۰۴ قیمت = ۱۸ روپے
- پُرانے چسراغ
صفحات ۴۶۴ قیمت = ۲۲ روپے
- نقوشِ اقبال
صفحات ۲۹۴ قیمت = ۱۵ روپے
- ارکانِ اربعہ
صفحات ۳۸۳ قیمت = ۲۲ روپے
- کاروانِ مدینہ
صفحات ۲۶۰ قیمت = ۱۲ روپے
- قادیانیت
صفحات ۲۰۰ قیمت = ۱۲ روپے
- جب ایمان کی بہار آئی
صفحات ۲۸۰ قیمت = ۱۸ روپے
- صحبتِ با اہلِ دل
قیمت = ۲۰ روپے

ناشر: فضیل رجب ندوی فون 611817

مجلسِ نشریاتِ اسلام
ناظم آباد میٹن کراچی
۱/۲/۳ ناظم آباد

تاریخ
فضائل حرمین
حضرت مولانا گنج مراد آبادی
رحمۃ اللہ علیہ

پروفیسر صدیقی
کے مشہور و مقبول بزرگ اور عالم دین
اور اس زمانہ حضرت مولانا فضل حرمین گنج مراد آبادی رحمۃ اللہ علیہ
(۱۲۲۲ھ-۱۳۲۲ھ) کے سولہ خطبات حالات و اشارات اور موقوفات جدول پر اپنا اثر کے بغیر
نہیں رہتے عارف معلوم ہوتا ہے کہ تصوف شریعت و عبادت کی تہذیب نہیں بلکہ عین
شریعت کی روح ہے مولانا موصوف کے متعلق مولانا فتح علی گنج
مولانا محمد علی گنجی اور مولانا سید عبدالغنی کے
تأثرات بھی شامل ہیں

مولانا سید ابوالحسن علی ندوی

ناشر: مجلس نشریات اسلامیہ
۱۔ کے۔ بی۔ ٹی۔ سیم آباد، لاہور، کراچی ۷۵